

PUK EN PJALM.

1

- ¹ MEID pai ol o, me jota alialu ni padak en me doo *jan* Kot akan, o me jo duki *on* me dipan akan, o me jo mondi ren me malaun akan,
- ² A me kin peren kida kapun en Ieowa o madamadaua duen a kapun ni ran o ni *pon*!
- ³ A rajon tuka pot, me padedier ni kailan pilap akan, me kin kapareda wa ni a anjau, o ta kan jota kin monala, a karoj a wiawia pwaida.
- ⁴ Me doo *jan* Kot akan jota kin dueta, a re rajon dip me *an* kin iririp jili.
- ⁵ I me doo *jan* Kot akan jota pan pwai kida nan kadeik, o me dipan akan nan momod en me *pun* kan.
- ⁶ Pwe Ieowa kotin *mani* al en me *pun* kan; a al en ir, me doo *jan* Kot akan, pan joredi.

2

- ¹ DA me men liki kan *linarinarki*, o da me wei kan lamelam eki me mal akan?
- ² Nanmarki en jappa kan kin *kanudi* o jaupeidi kan kapukapun pena, en kaokaoe dodok en Ieowa o Japwilim a me keidier.
- ³ Kitail en kawela ara men jaliedi o kaje *jan* kitail ara jal akan!
- ⁴ A me kotikot nanlan, kotin kiparamateki, o Kaun o kotin mamale kin irail.

- ⁵ Eu ran a pan kotin kapun *on* ir ni a *onion*; o ni a *onion* lapalap a pan kotin kamajak irail.
- ⁶ A nai kajapwilada ai Nanmarki pon dol en Jion jarau.
- ⁷ A nai pan padaki wei duen aude pan kapun en Ieowa! A kotin majani *on* ia er: Koe nai Ol, ran wet I kaipwi uk adar!
- ⁸ Poeki re i, I ap pan ki *on* uk, en jojoki men liki kan, o en aneki imwin jappa kan.
- ⁹ Koe pan kawe irail ekidi jokon mata, o kamor irail pajan rajon dal akan.
- ¹⁰ Ari, komail nanmarki kan en dukidi, o komail jaunkapun en jappa kan en lolekonala!
- ¹¹ Papan Ieowa ni lan o pereperen ni majak!
- ¹² Metik japwilim a Ol, pwe a der *onion*, o komail ap lokidokila pon al o, pwe a *onion* kak madan tapida. A meid pai ir karoj, me liki i.

3

- ¹ O IEOWA, ai imwintiti me toto, o ir me toto, me kanudi *on* ia!
- ² Me toto kin inda duen *nen* i, me dene jota jauaj pa i ren Kot. Jela.
- ³ A komui Ieowa pere pa i, o komui pan kotin kalinana ia da, o kamait ia la.
- ⁴ I kin likwiri *on* Ieowa ki nil laud; o a kotin mani ai *nidinid* jan ni japwilim a dol jarau. Jela.
- ⁵ I kin wonon, o mamair, o pirida, pwe Ieowa kin kotin kolekol ia.
- ⁶ I jota kin majak jaunpei *nen* pak toto, me kin kapil ia pena.

- 7 Kom kotida Main, Ieowa o jauaja ia, ai Kot!
Pwe kom kotin pikir ai imwintiti karoj, o
kawelar ni en me japun kan.
- 8 Ieowa me jauaj patail. Kom kotin kamauuada
japwilim omui aramaj akan! Jela.

4

- 1 KOT kapun pa i, kom kotin mani ia ni ai likelik-
wir. Pwe kom kin kotin kamait ia la ni ai
anjau apwal. Kom kotin maki on ia o mani
ai kapakap.
- 2 Komail jaumaj akan! Arai da mar ai pan jujued?
Arai da omail pok on me mal kot, o omail
perenki likam? Jela.
- 3 Komail lolekonala, ap aja, me Ieowa kotin pi-
ladar japwilim a lelapok o. Ieowa kin kotin
mani ia ni ai likelikwir on i.
- 4 Ni omail makar, komail der wia dip. Komail
madamadauaki monion omail ni omail
wendi pon loj o ap auiaui. Jela.
- 5 Komail maironki mairon pun o liki Ieowa.
- 6 Me toto kin inda: Ij me pan kajale on kitaile me
mau kan? A Ieowa, kom kotin kamaraine
kin kit marain en jilan omui!
- 7 Komui kotin kaperenda monion i laud jan anjaun
arail wain o korn me toto.
- 8 I kin wonon o mamair ni popol; pwe komui ta
Main, me kotin jauaja ia da, pwe i en kak
moleilei.

5

- 1 IEOWA kom kotin ereki ai lokaia o kotin mani ai
madamadaua.

- ² O kotin mani ai likelikwir, ai Nanmarki o ai Kot, pwe i pan potoan kapakap *on* komui.
- ³ Main Ieowa, kotin mani *nil* ai nin joran, nin joran i men tu *on* komui o majamajan.
- ⁴ Pwe komui kaidin Kot amen, me kin mauki tiak *japun*, me morjued jota pan mimieta mo 'mui.
- ⁵ Me aklapalap akan jota pan pwaida mon *jilan* omui, kom kin kotin juede ki me *japun* kan.
- ⁶ Kom pan kotin kamela me likam kan; Ieowa kin kotin tataki me kamela o kotaue aramaj akan.
- ⁷ A i pan pedelon *on* nan tanpaj omui, pweki omui kalanan lapalap, o kaudok ni lan inen won *japwilim* omui im en kaudok o.
- ⁸ Main kom kotin kalua ia ni omui *pun*, pweki ai imwintiti kan; kom kotin kaineneta al omui mo i.
- ⁹ Pwe jota me melel kot ni au arail; o lol arail rokeki kaopa. Kapinwor arail rajon jousjou me jo jer pena; o re kin akjanjale mauki lo arail.
- ¹⁰ Kom kotin kadeik irail da, Main Kot, pwe ren pup kidi pein arail *inon*. Jikin ir wei, pweki arail dip lapalap, pwe re kin *kanudi on* komui.
- ¹¹ Karoj, me liki komui ap pan peren kida, re pan pereperen kokolata, pwe kom kin kotin jinjila irail. Irail pan pereperen, me kin pok *on* mar omui.
- ¹² Pwe komui Main kin kapaiada me *pun* kan. Komui kin kotin nekid ir ala ki omui kalanan dueta pere eu.

6

- 1 MAIN, kom der kotin kaloke kin ia omui *onion*, o der kame kin ia omui *onion* lapala!
- 2 Main, kom kotin maki *on* ia, pwe *nai* me luet. Main, kom kotin kamau ia la, Main Ieowa, pwe ti kan me luetalar.
- 3 O *nen* i waponda melel. O Main, arai da?
- 4 Main, kom kotin jaupei *don* ia, dorela *nen* i. Kom kotin jauaja ia ni omui *kalan*!
- 5 Pwe murin melar jolar me pan tamanda komui; o ij me pan *kapina* komui wajan mela?
- 6 I *pana* kida ai *janejan* jan jautik lel manjan; i kawijokijokela ai loj pil en maj ai.
- 7 Mom ai juede kilar ai injenjued, o i malar, pweki kamakamajak pai me toto.
- 8 Komail aramaj morjued akan karoj kaiwei jan ia, pwe Ieowa kotin mani ai *janejan*.
- 9 Ieowa kotin mani ai *nidinid*, o Ieowa kotin manier ai kapakap.
- 10 Ai imwintiti karoj pan namenokela o majakada melel, re pan *tanwei* o *madan* jarodi.

7

- 1 MAIN, i kin liki komui Ieowa, ai Kot. Kom kotin jauaja ia *on* ai imwintiti kan karoj, o kotin dore ia la,
- 2 Pwe ren der dueta laien amen kol ia di o tapen ia pajan, pwe jota pil amen jaundor.
- 3 Main, ai Kot, ma i wiadar mepukat, o ma pa i kat wiadar japun,
- 4 O ma i depukki mejued en akai ar wiawia mau *on* ia, pwe i dorelar, me imwintiti *on* ia, ap jota karepa,

- 5 A ma jo due, ai imwintiti en kaloke ia, o kol ia di,
o tiakedi maur i nani pwel, o kawela mar ai.
Jela.
- 6 Main, kom kotida ni omui *onion* o kotin palian
makar en ai imwintiti kan, o kotin opadan
ia, pwe re kotin inau kidar kapun,
- 7 Pwe wei kan pan pokon *don* ir; o re kotin puro-
dala pweki irail.
- 8 Ieowa iei jaunkapun en wei kan. Main, kotin
jauaja ia, duen ai *pun* o duen ai lelapok!
- 9 Re kotin kadukiedi mejued en me doo *jan* Kot
akan, ap kotin katenedi me *pun* kan. Pwe
komui Kot *pun*, kin kotin kajau *monion* o
mudilik kan.
- 10 Kot iei pere pa i, me kin kotin jauaja me melel ni
monion arail.
- 11 Kot jaunkapun *pun* amen, me kotin *onionada* ni
ran karoj.
- 12 Ma meamen jota pan wukila, a ap kotin ada
japwilim a kodlaj o onopada kajik katieu o
kainene won i,
- 13 O kotin pwil poa kananan kajik katieu men
kamela. A kotin kaonopada japwilim a
kananan kajik katieu, pwe men karonala.
- 14 Kilan, a lamelam me dir en jued, a lijenaneki
men kaokaoe o pan naitikedi likam.
- 15 A weiradar por eu o wiadar lolia, ap pein pupedi
on lole, me a weiradar.
- 16 A men kamela pan japale *don* pein *mon* a, o a
dodok jued pan pupedi *on* pein a al en wel.
- 17 I pan kapina Ieowa, pweki a *pun*, o i pan kauleki
mar en Ieowa me lapalapia.

8

- 1 MAIN at Kaun, mar omui meid *linan* nan jap karoj! Irail kin kapina komui nanlan!
- 2 Jan nan au en jeri pwelel, o ir me kin kankan didi, re kotin wia kidar manaman eu *on* omui imwintiti kan, pwe komui en kamela me imwintiti o, o me aktuau o.
- 3 Ma i kilekilan lan, dodok en lim omui, jaunipon o uju kan, me re kotin wiadar:
- 4 Dakot aramaj o, pwe komui kin kotin kupkupura i, de nain aramaj, pwe komui kin kotin apapwali i?
- 5 Re kotin kajapwilidier i anjau kij pan tounlan kan, a re kalinanadar i, o kawauialar i.
- 6 Re kajapwiladaner i wiawia en lim omui kan. Kom kotin kaloedier karoj pan nä a kan:
- 7 Jip o kau kan, o pil man en jap akan,
- 8 O manpir en pan lan, o mam en nan jed, karoj me kin memaureki nan madau.
- 9 Ieowa at Kaun, mar omui meid *linan* nan jap karoj!

9

- 1 I MEN kapina Ieowa jan nan monion i meler, o kajokajoiia duen japwilim omui dodok kapuriamui kan karoj.
- 2 I men pereperen o polauleki komui o kauleki mar omui; komui me lapalapia,
- 3 Pwe re kotin kaloedier ai imwintiti kan, irail pupedier o melar.
- 4 Pwe re kotin apwali ia ni ai pun o ai dodok. Komui kaipokedi pon mol omui duen jaunkapun pun amen.

- 5 Kom kotin kapun *on* men liki kan o kotin kamela me japun kan, kom kotin kawelar mar arail kokolata.
- 6 Imwintiti o joredier, a namenokalar melel. Komui kotin wuketedi kanim akan; o jolar, me pan taman irail ada o tou ar akan.
- 7 A Ieowa pan kotin kaunda kokolata. A kotin kaonopada mol a, pwen kadeikada.
- 8 O a pan kotin kadeikada jappa ni pun, o kakaunda wei kan pun.
- 9 Ieowa jile pan me jamama kan, jilepa ni anjau apwal.
- 10 I me irail, me aja mar omui kin liki komui, pwe komui jota kin mui *jan* irail, me kin rapaki komui, Main Ieowa.
- 11 Kauleki Ieowa, me kin kaunda nan Jion. Komail padaki *on* wei kan a wiawia!
- 12 Pwe a kotin taman irail ada o kotin kainoma nta 'rail. A jota kin kotin maliela likwir en me jamama kan.
- 13 Main Ieowa, kom kotin maki *on* ia. Re kotin mani ai apwal ren ai imwintiti kan, kom kotin dore ia la *jan* nan wanim en mela.
- 14 Pwe i en kajokajoiia duen omui dodok kapuriamui pan wanim en nain Jion, perenki jauaj pa om.
- 15 Men liki kan pupedi *on* nan por o, me pein irail weiradar, o nä 'rail lodi *on* injar, me pein irail wiadar.
- 16 I me kitail ajaki, Ieowa me kotin kapun pun. Me japun kan jalidi *on* pein ar dodok en pa ar akan. Jela.

- 17 Me japun kan en lokidokila nan wajan mela, o men liki kan karoj, me kin monokela Kot.
- 18 Pwe me jamama o jota pan monokinokla kokolata, o me luet akan jota pan kaporoporeki mal kokolata.
- 19 Main, kom kotida! Pwe aramaj ender pwaida, a men liki kan karoj en pakadeikada mo omui.
- 20 Main, kotiki *on* ir men kamajak, pwe men liki kan en dedeki, me re udan aramaj eta. Jela.

10

- 1 MAIN, da me kom kotin doo *jan* ia, o da me kom kotin rir *jan* ia ni anjau apwal?
- 2 Me japun kan ni ar aklapalap re kin kaloke me jamama o; re kin pokon pena o madamadaua duen ar morjued.
- 3 Pwe me japun o kin juaiki a tiak jued, o me norok moni, kin muei *jan* Ieowa, lalaue i.
- 4 Me japun o kin lamelame ni a aklapalap, me a jota kotin *mani* duen mepukat. Ni *jon* en a tiak jued karoj, a kin lamelame me jota Kot.
- 5 A kin pwaida ni a dodok kan. A japwilim omui kapun me doo *jan* i; a kin lalaue a imwintiti kan karoj.
- 6 A kin indinda nan *monion* i: I jota pan lodi; i jota pan diar ai apwal kot kokolata.
- 7 Au a me dir en lalaue, o malaun, o kotaue, o pan lo a kin me jued o me apwal.
- 8 A wonon o majamajan nan kanim akan, a kin rir kamela me makelekel o, o por en maj a kin majamajan me japai o.

- 9 A kin majamajan waja rir dueta laien amen nan deu a, a kin auiaui, pwen koledi me luet o, a kin jaikidi me luet o ni a injar.
- 10 A kin dairukorokedi o karakarakedi, o me japai kan pan lodi *on* ni kiki *kon* kelail akan.
- 11 A kin indinda nan monion i: Kot pan monokela, a kin karirila jilan i, a jota man mani.
- 12 Re kotida Main Kot, kotin pokada lim ar, kom der kotin maliela me luet akan.
- 13 Menda me doo jan Kot o kin mamaleki Kot, o a kin indinda nan monion i, me dene kom jota pan kotin mani.
- 14 Ari jo, kom kotin mani, pwe kom kotin ireron me luet o kankaneraner akan, pwen jauaja ir. Me japai o kin mueid *on* komui pein i, o komui me jauaj pa en me japoupou o.
- 15 Kom kotin katip pajan pa en me japun o, o kotin depuk *on* mejued o a tiak jued lao jolar pan diarokada.
- 16 Ieowa me Nanmarki kokolata; men liki kan en nikilar jan nan jap we.
- 17 Main, kom kotin manier inon en me luet akan; kom kotin kamanada monion arail, karon omui mamani mepukat,
- 18 Pwen jauaja me japoupou o jamama o, pwe aramaj en jappa en jolar kanudi.

11

- 1 I LIKI Ieowa, a menda komail indan nen i: Piri-dalan pon omail nana dueta manpir amen?
- 2 Pwe kilan, me doo jan Kot akan kaonopadar kajik katieu o pwilikidi ar kanan en kajik katieu

- pon jal o, pwen rir kajikiedi me melel ni monion arail.
- ³ Pwe ma ur akan ronk pajan, da me aramaj pun en wiada?
- ⁴ Ieowa kotikot nan tanpaj a jarau, mol en Ieowa mimi nanlan, jilan i kin mamajani jili, kil en jilan i kin jojon aramaj akan.
- ⁵ Ieowa kotin jon me pun, ap kotin tataki me japun o morjued.
- ⁶ A pan kotin kamoredi on me doo jan Kot akan liol, o kijinia, o jwepel, o a pan katine kin irail melimel.
- ⁷ Ieowa me pun o a kotin pok on me pun. Jilan i ireron on me melel o.

12

- ¹ MAIN kom kotin jauaja, pwe me lelapok kan malaulaular, o me melel akan me malaulau ren aramaj akan.
- ² Irail kin lokaia likam, amen amen on men impa, re lokaiaiki lol riapot.
- ³ Ieowa pan kotin ujada kil en au karoj me linkapin o lo, me kin lokaia wei ni aklapalap.
- ⁴ Me kin indinda: Lo atail, me kit pan pwai kida, o kil en au at me kit keleki; ij at kaun?
- ⁵ Ieowa kotin majani: I pan uda, pweki kankaneraner en me luet akan o janejan en me jamama kan: I pan jauaja i, me kin inon ion.
- ⁶ Majan en Ieowa me makelekeleta jilper, me k-makelekel kidar nan dal pwel en kijinia, pan pak iju.
- ⁷ Komui Main, pan kotin pera irail, o jinjila mon di wet kokolata.

- 8 Pwe me japun kan pan totolar waja karoj, ma aramaj jued pukat kin kaunda aramaj akan.

13

- 1 MAIN arai da kom pan kotin malie ia la? Arai da komui pan kotin karirila jilan omui mo i?
- 2 Arai da i en perki nan lol ai o jalo mi nan monion i ran karoj? Arai da ai imwintiti en kaurur kin ia?
- 3 Main ai Kot, kom kotin majan don ia o japen ia. Kom kotin kamaraini maj ai, pwe i ender mela.
- 4 Pwe ai imwintiti ender inda: I kaloedier i. O me palian ia ender perenki ai pupedier.
- 5 A i kin liki omui kalanan; monion i en peren kida omui kotin jauaja ia. I pan kauleki leowa duen a kotin wiawia mau on ia.

14

- 1 ME pweipwei o kin indinda nan monion i: Jota Kot. Jota katepa 'rail, o arail tiak meid jued; jota amen mia, me kin wia me mau.
- 2 Ieowa kin ireron aramaj akan jan nanlan, pwen majani, ma amen mia, me lolekon o rapaki Kot.
- 3 A ir karoj juedelar o karoj jota kon on, jota me kin wiada me mau, jota amen.
- 4 Irail karoj me kin wiada mejued, jota ar lolekon, o me kin kawela nai aramaj akan, lao medi kila, a re jota kin likwir on Ieowa?
- 5 I waja re kin majak, pwe Kot kotikot ren kadaudok en me pun kan.

- ⁶ Komail kin kawela inon en me luet; aki Ieowa, me a kin kaporoporeki.
- ⁷ O i men, jauaj pan Ijrael en kodo jan nan Jion, o Ieowa en kotin lapwada japwilim a jalidi kan! I me Iakop pan injenemaui o Ijrael pan pereperenki.

15

- ¹ MAIN, ij me pan kaukaujon nan tanpaj omui? Ij me pan mimieta pon japwilim omui dol jarai?
- ² Me kin kekeitwei ni makelekel, o me kin wia me pun, o me kin lokaia melel jan nan monion;
- ³ Me jota karaun mal ki lo a, o me jota kin wia mejued on men imp a;
- ⁴ Me kin mamaleki me lokidokilar o, ap kakaki me majak Ieowa kan, o me kin kaula melel, menda ma a juedi on pein i;
- ⁵ Me jota pan piti jan en amen na moni, o me jota pan ale kijakij, pwen kawela me pun amen. Ari, me kin apwali mepukat, jota pan luetala kokolata.

16

- ¹ MAIN Kot, kom kotin jinjila ia, pwe i liki komui.
- ² Nai potoan on Ieowa: Komui ta ai Kaun, jota eu pai, me i aja, pwe komui eta.
- ³ O I kin indan jarai kan, me kin mi nan jappa: Met akan pwin ijou, me I kin pokepoke jan ni monion i.
- ⁴ A irail me kin idedauen amen, pan lodi on apwal toto. I jota mauki arail mairon, me doleki nta, de mar arail I jota pan inda.

- ⁵ A Ieowa ai pai o ai peren; Komui kin kolekol ai jojo.
- ⁶ I diaradar ai pwaij en jap kajelel eu, ei pai kajelel eu, me i jojokier.
- ⁷ I kapina Ieowa, me kotin kalolekon ia; pil ni pon mudilik i kan kin padaki on ia.
- ⁸ I kin ariri Ieowa anjau karoj, pwe a kotikot ni pali maun i, i ap jota pan luetala.
- ⁹ I me monion i kin peren kida, o nen i kin popol, pwe pil pali uduk ai pan moleilei.
- ¹⁰ Pwe kom jota pan kotin mauki, nen i en mimieta nan wajan mela, o kom jota pan mueid on, me japwilim omui jarau men pan mor pajan.
- ¹¹ Kom kin kotin kaaja kin ia al maur; peren lapalap mi mon jilan omui, o meid linan ni pali maun en lim omui kokolata.

17

- ¹ MAIN kom kotin ereki me pun o kotin mani ai likwir o kotin kupura ai kapakap, me jota kin koweij jan nan kil en au likam eu.
- ² Ai pun en pwili jan re omui, o kom kotin majan don me pun.
- ³ Kom kotin kajau monion i ni pon, o komui kotin jojon ia, ap jota me kom kotin diar. I inaukidi, me i jota pan japun ni ai lokaia.
- ⁴ I kin rukila pan majan en jilan omui jan mon tiak en aramaj o al en men kamela.
- ⁵ Ni ai alialu wei i jota muei jan nan lip en aluwilu omui, ai kakawei jota katia jan.

- 6 I likwiri *on* komui, Main Kot, kom kotin mani ia, o kapaiké don ia karon omui, o kotin ereki ai kapakap.
- 7 Kom kotin kajaleda omui kalanan kapuriamui, pwe pali maun omui jauaj pan ir, me kin liki komui, *on* ir me palian ir.
- 8 Jinjila ia dueta por en maj eu, o kotin pera kin ia mot en lim omui,
- 9 Mon me japun kan, me men kawé ia la, mon ai imwintiti, me kin kapil ia pena.
- 10 Re kin kapiridi monion arail; o *jan* nan au arail re kin lokaia aklapalap.
- 11 Waja je kin kola ia, re kin kapil kit pena, maj arail kin majamajan, pwen kaje kit di *on* nan pwel.
- 12 Dueta laien amen, me inon ion mana, o dueta laien pul amen, me wonon nan waja rir.
- 13 Main, kom kotida, kaloedi o kanamenokla i; dorela maur i *jan* me japun kan ki omui kodlaj,
- 14 *Jan* ren aramaj akan ki lim omui, Main Ieowa, *jan* ren aramaj en jappa wet, me pwaij arail ni maur et; kom kotin kadire kila kaped arail omui dipijo kan, me nairail jeri ol me toto, o nairail akan me pan jojoki luan arail kapwa.
- 15 A i pan ariri jilan omui ni ai pun, o i pan medikila mom omui ni ai pan pirida.

18

- 1 I KIN pok *on* komui Main, ai kel.

- 2 Ieowa ai paip, ai kel, ai jaundor ai Kot, ai paipalap, me i kin liki, pere pa i, menka-maur pa i o jile pa i!
- 3 I kin *nidinid on* Ieowa, me kapin en ko *on*, o i pan dorela *jan* ai imwintiti kan.
- 4 I lodi *oner jal* en mela kan, o pilap en Pileam akan kamajak ia er.
- 5 Jal en wajan mela kol ia dier, o jal en mela kaloe ia dier.
- 6 Ni ai majak i likwir *on* Ieowa o weriwer *on* ai Kot; I ap kotin ereki *nil* ai *jan* nan tanpaj a, o ai likwir lel *on* karon a kan.
- 7 Jappa rerer o mokidedar, o pajon en nana kan ititekok o rerer, ni a kotin *onionidar*.
- 8 Atiniai koda *jan* nan *jilan* i, o kijiniai kelail *jan* nan au a, ap kareda liol.
- 9 O a kotikidier nanlan o kotidido, o rotorot impan aluwilu a kan.
- 10 O a kotikot pon Kerup amen o kotin pirwei, o a kotin dake pa en *an*.
- 11 Tanpaj a im pwal iei rotorot, o katau laud, o tapok rotorot, kapil pena i.
- 12 Linan me mi mo a, kamueit pajan tapok kan ian akel o liol.
- 13 O Ieowa kotin wiadar nanjapwe nanlan, o me Lapalapia kotin poronelar kapit i ian akel o liol.
- 14 A kotin kajik wei japwilim a kanan en kajik katieu, o kotin kamueit irail pajan. A kotin wiadar liol toto o kamajak irail adar.
- 15 Al en pil akan ap janjaladar, o pajon en jappa weiweidar ki ar *onion* Main, mon *an* en *jilan* omui.

- 16 A kotikidier lim a *jan* nan waja ileile, a kotin kol ia di o kotin api ia dar *jan* nan pil kalaimun akan.
- 17 A kotin dore ia la *jan* ai imwintiti kelail akan, *jan* ir, me kailon kin ia, ir me i jota itar *on*.
- 18 Irail kaloe ia dier ni ai ran apwal, a Ieowa kotin wialar jauaj pa i.
- 19 O a kotin kalua ia wajan jaladok, a kotin kamaio ia da, aki a kotin kupukupura ia.
- 20 Ieowa kin kotin jauaja ia duen ai *pun*, a kotin katini *on* ia duen makelekel en pa i kan.
- 21 Pwe i kin weweid nani al en Ieowa, o i jota kin katiwo *on* ai Kot.
- 22 Pwe a majan akan mi mo i, o i jota pan kaje *jan* ia a kujoned akan.
- 23 Pwe *nai* unjokalar mon *jilan* i o juedeki ai *japun*.
- 24 O Ieowa kotin katini *on* ia duen ai *pun*, o duen makelekel en pa i kan mon *jilan* i.
- 25 Komui me kalanan *on* me mau kan, o lelapok *on* me lelapok kan,
- 26 O makelekel ren me makelekel akan, o *japun* ren me *japun* kan.
- 27 Pwe kom kin kotin dorela aramaj luet akan, ap kadukiedi maj en me aklapalap akan.
- 28 Pwe kom kin kotin kamaraini ai lamp, Ieowa ai Kot kin kamaraini ai rotorot.
- 29 Pwe ni ai *ian* komui i kak kaloedi karij en jaunpei kan, o ni ai *ian* ai Kot, i kak lujwei pon kel takai.
- 30 Al en Kot me unjokala; majan en Ieowa me makelekel. I pere pan karoj, me liki i.
- 31 Pwe ia amen Kot impan Ieowa, de ia paip eu impan atail Kot?

- 32 Iei Kot, me kotin aude kin ia manaman, o kaun-
jokala al ai.
- 33 A kin kotin wiai *on* nä i kan dueta nä en tia, o
kotin kajapwil ia dan waja ileile.
- 34 A kotin padaki *on* pa i kan tiak en mauin o, pwen
kak *on* kaonopada kajik katieu mata.
- 35 Kom kotiki *on* ia pere pan maur omui, o lim
omui pali maun kamana ia da, o omui
opampap me kajapwil ia da.
- 36 Kom kotin kaonopadar al, me i pan weweid ia,
pwe nä i kan ender krijedi.
- 37 I pan *tan won* ai imwintiti kan o kono irail edi, o
i jota pan puredo, lao karoj lodier.
- 38 I pan kamor irail *pajan*, re jota pan kak palian
ia, o re pan pupedi *on* pan nä i kan.
- 39 Kom kak kamana kin ia omui manaman *on* ni
pei; Kom kak kajedi *on* pan nä i kan karoj
me palian ia.
- 40 Kom kin kotin kaloedi *on* ia ai imwintiti kan,
pwen kawela, me kailon kin ia.
- 41 Re kin likelikwir, a jota jauaj parail ren Ieowa, a
jota kotin *japen* ir.
- 42 I pan juk irail *pajan* dueta pwel par nan kijinian;
i pan kaje ir ala dueta pwel jamin *jan* nani
al o.
- 43 Kom kin kotin dore ia *jan* ren akamai en aramaj,
o kom kotin kajapwil ia dan men liki kan; o
wei eu me i jaja kin upa *on* ia.
- 44 Ni ar roner, re peiki *on* ia er, o nain men wai kan
peikion ia ni linkapin.
- 45 Nain men wai kan poridier o rerer o pwarado
jan nan ar im kalaimun akan.

- 46 Ieowa kotin ieiaj; kapin *on* ai paipalap; o kapin *on* Kot ai jaundor.
- 47 Kot me kotin depuk *on* ai imwintiti kan, o a kotin kaloedi *on* ia ai imwintiti kan;
- 48 Kom kotin dore ia la *jan* ai imwintiti kan, o kom kotin kajapwil ia *dan* ir, me palian ia. Kom kin kotin jauaja ia *on* me morjued *on* ia.
- 49 I me i men danke komui, Main Ieowa, nan pun en men liki kan o kauleki duen mar omui,
- 50 Komui me kotin kamaurada melel japwilim a nanmarki o a kotin jauaja mau japwilim a Dawid keiedier o kadaudok a kokolata.

19

- 1 LAN pokon kin kajokajoi duen linan en Kot o aude pan *lan* kin katitiki dodok en lim a kan.
- 2 Ran eu kin kajokajoi *on* eu ran o *pon* eu kin padaki *on* eu *pon*.
- 3 Jota kaparok o jota lepen lokaia, ari jo, *nil* a kin peido.
- 4 O a loua padak lel *on* jap karoj, o a kaparok lel imwin jappa. A kotin wiai *on* katipin im pwal eu pan *lan*;
- 5 O a kin pedoi *jan* nan a pera dueta ol kamod amen, o kin pereperen dueta ol kamod amen ni a *tanwei* pon al o.
- 6 A dakada ni eu imwin *lan* ap tanalan imwin teio, o jota me kak rir *jan* mon karakar a.
- 7 Kapun en Ieowa me unjok o kin kainjenemauiala *nen* en aramaj akan. Kadede en Ieowa me melel o kin kalolekonla me lolepon.

- 8 Kujoned en Ieowa me pun o kin kaperenda monion en aramaj. Kujoned en Ieowa me makelekel o kamarainiada maj en aramaj.
- 9 Lomwin Ieowa me min o kin duedueta. Majan en Ieowa kan me melel, o pun kausalap.
- 10 Irail me kajampwal jan kold o kold linan toto, o iau jan onik o onik kajampwal.
- 11 Ir me pil kin katamanda japwilim omui ladu, o me kin kapwai ir ada, ar katin me lapalap.
- 12 Ij me kak aja duen toto en a japun? Kom kotin lapwada dip ai me rir akan.
- 13 Pil perewei jan japwilim omui ladu me akla-palap, pwe ren der kaloe ia di, i ap pan punala, o pan makelekel jan dip lapalap kokolata.
- 14 Kom kotin kupura kaparok en au ai o lokolokaia en monion i mo 'mui, Ieowa ai paipalap o ai jaundor.

20

- 1 IEOWA en kotin mani om kapakap ni ran apwal o; mar en Kot en Iakop en pera uk!
- 2 A en kotin porone don uk jauaj pam jan nan tanpaj jarau i kamana uk ada jan nan Jion.
- 3 A en kotin kupura om mairon karoj, o om mairon ijij en konkon re a. Jela.
- 4 A en kotiki on uk, me monion om anane, o kotin kapaiada om inon karoj.
- 5 Je pan nijinijki omui jauaja kit, o ni mar en atail Kot kit pan kida at plak. Ieowa en kotin kapwaiada om poekipoek karoj!
- 6 I ap ajaer, me Ieowa kin kotin dorela japwilim a me keiedier, o a pan mani i jan nan japwilim

a lan jarau*i*, lim a pali maun kin jauaja kaulap.

⁷ Mo kan kin kaporoporeki war o oj akan; a kit kin keleki mar en Ieowa atail Kot.

⁸ Irail lodier o pupedier, a kit uda o kajinenda.

⁹ Main kom kotin jauaja nanmarki o, o kotin mani at likwir *on* komui!

21

¹ MAIN Ieowa, nanmarki o kin peren kida omui manaman, o a polauleki melel omui jauaja i!

² Kom kotiki *on* i, me monion i inon ion, o kom jota kin jopeiwei jan, me kilin aua poekipoki. Jela.

³ Pwe kom kin wudokedi *on* poa me mau kan; kom kotin kalijorop kidi i nin kold kajampwal eu.

⁴ A kin poeki re omui maur, komui ap kotiki *on* i maur warai kokolata.

⁵ A linan me lapalap ki omui kotin jauaja i. Kom kin kotin kapwataki i manaman o linan.

⁶ Kom kotin kajapwilada i, pwen wia kamau men kokolata; kom kaperenda i mon jilan omui.

⁷ Pwe nanmarki kin liki Ieowa, o a pan dadaurata ki kalanan en me lapalapia.

⁸ Lim omui pan diar omui imwintiti kan karoj, o lim omui maun pan diar me kailon kin komui.

⁹ Kom pan wia kin ir ala jtop en kijiniai eu, ni omui pan kotin pwarado. Ieowa pan kotin kawe ir ala ni a *onion*, o kijiniai pan kan ir ala.

- 10 Kom pan kotin karojela kadaudok arail *jan* nan jappa, o wa 'rail *jan* nan pun en aramaj akan.
- 11 Pwe irail inau kidar, me re pan wia jued *on* komui a re jota pan itar *on*.
- 12 Pwe komui pan kotin kajaloe ir ada, pwe ren tan; kom pan kotin padok won ir omui jal en kajik katieu.
- 13 Main kom kotida ni omui rojon kit ap kauleki o kapina omui manaman.

22

- 1 A I Kot, ai Kot da me komui likidmalie kin ia la? I likelikwir, a jauaj pa i me doo.
- 2 Ai Kot, nin ran i kin likwir, a kom jota kin jepen, o ni pon i pil jota kin nenenla.
- 3 Ari jo, komui ta me jarau, komui me kotikot pan kaul en kapin en Ijrael.
- 4 Jam at akan liki komui, o ni ar liki, kom kotin jauaja irail er.
- 5 Irail likwir *on* komui, rap dorelar, re liki komui, rap jota namenokala.
- 6 A nai dueta kamatol amen, a kaidin ol amen, me aramaj akan kin lalaue o mamaleki.
- 7 Karoj me kilan ia, kin lalaue, ia, jara pajan au arail o tuetuäl mon arail:
- 8 A kin liki Ieowa, i en dorela i, o kamaioda i, pwe a kin kupura i.
- 9 Pwe komui kotin kaipwi ia *jan* nan kaped en in ai; komui ta, me i liki *jan* ni anjaun ai mi ni maramaran in ai.

- 10 Jan nan kaped en in ai i lokidokilan komui; komui ta ai Kot jan ni anjaun ai mi pon kopan in ai.
- 11 Kom der kotin doo jan ia, pwe anjaun kalokolok korendor, ap jolar jauaj pa i.
- 12 Kau ol kalaimun kan kapil ia penaer, o kau ol en Pajan kele ia pena.
- 13 Irail jara don ia dueta laien weriwer o laualo amen.
- 14 Nai wudokilar dueta pil, ai kokon akan karoj muei pajaner, o monion i pei pajaner nan kaped i dueta wi.
- 15 Ai kelail nalanal lar dueta diper en dal eu, o lo i pajadan pan natanat ai, o komui kin wia kin ia me melar amen.
- 16 Pwe kidi kan kapil ia pena, o pwin aramaj jued eu kele ia pena, irail kapore pajan pa i o nä i kat.
- 17 I kak wadok kokon ai kan karoj; a irail kin kilekilan ap peren kida.
- 18 Re kin nek pajan ai likau kan nan pun arail, o re doropweki ai likau pup.
- 19 A komui Main ender doo jan ia! Ai kel madando o jauaja ia!
- 20 Dorela maur i jan kodlaj, pwe me ta ieu, o jan nan kel en kidi!
- 21 Jauaja ia jan nan au en laien, o dore ia la jan oje en man laualo!
- 22 I pan padaki on ri ai kan duen mar omui, o i pan kapina komui nan momodijou.
- 23 Kapina Ieowa komail me majak i, o kadaudok en Iakop en kalinanada i, o wan Ijrael karoj majak i.

- 24 Pwe a jota kotin mamaleki de juedeki me luet akan; o a jota kotin karirila jilan i jan irail; o ni a likwir *on* i, a kotin erekier.
- 25 I pan kapina komui nan momodijou kalaimun; i pan kapwaiada ai inau mon ir me lan i.
- 26 Me luet akan en mana o medila, o me idok Ieowa, pan kapina i; nen omail pan memaureta kokolata.
- 27 Ni imwin jap karoj re pan tamanda Ieowa, ap wuki *on* i, o di en men liki karoj pan kaudoki *on* i.
- 28 Pwe wein Ieowa, o a kotin kaunda men liki kan.
- 29 Me wi kan karoj nin jappa pan manamana o kelepuki; karoj, me pan wiala pwel o jota kak kolekol maur ar, pan poni i.
- 30 Kadaudok eu mia, me pan papa i, re pan padaki *on* jeri o jeri en jeri kan duen Ieowa.
- 31 Re pan pwarado o padaki *on* aramaj akan, me pan ipwidi mur duen a *pun*, o duen me a kotin wiadar.

23

- 1 IEOWA jile pa i, i jota pan anane meakot.
- 2 A kotin kamana ia nan moj kajelel o kalua ia won ni pil lamelamur.
- 3 A kotin kamanada *nen* i, a kalua ia pon al *pun* pweki mar a.
- 4 I lao weid nan mot en mela, i jota pan majak mejued kot, pwe kom kotin ieian ia, omui irar o lepin jaipali kamait ia la.
- 5 Kom kotin kaonop dan ia tepel eu jalon ai imwintiti kan. Kom kotin keiekidi mon ai le, o ai dal kin wudewudok.

⁶ Pai o kalanan pan idauen ia arain ai maur, o i pan mimieta nan tanpaj en Ieowa kokolata.

24

- ¹ JAPWILIM en Ieowa jappa o audepa kan, jap o meakaroj me kaujon poa.
- ² Pwe a kotin pajonedier ni kailan madau, o a kotin wiadar pon pil akan.
- ³ Ij me pan kodalan pon dol en Ieowa? O ij me pan kak uda ni mol en Ieowa jarau?
- ⁴ Me pa a kan jota japun o monion i makelekel; me jota kin mauki padak japun, o me jota kin kaula likam.
- ⁵ I me pan kamaula ren Ieowa, o a pan pun kila ren Kot a jaunkamaur.
- ⁶ I kainok, me kin peiki *on* Kot, me kin rapaki jilan omui, Kot en Iakop. Jela.
- ⁷ Komail ritinada wanim laud o lanada wanim nin jappa, pwe Nammarki linan en kotilon!
- ⁸ Ij Nammarki linan men et? I Ieowa rojon o manaman, Ieowa me rajon nan mauin.
- ⁹ Komail ritinada wanim laud o lanada wanim nin jappa, pwe Nammarki linan en kotilon!
- ¹⁰ Ij Nammarki linan men et? I Ieowa Japaot; I Nammarki linan. Jela.

25

- ¹ MAIN, i kin inon ion komui.
- ² Ai Kot, i liki komui, jauaja ia, pwe i ender jarodi, o ai imwintiti kan ender peren kida.
- ³ Pwe karoj me liki komui, jota pan jarodi, a me pan muei jan komui pan jarodi.

- 4 *Main*, kom kotin kajale *on* ia al omui kan, o kotin padaki *on* ia omui tiak kan;
- 5 Kalua ia ni omui meyel o kalolekon ia! Pwe komui ta ai Kot, me kin jauja ia, ran karoj, i kin auiaui komui.
- 6 *Main*, kom kotin tamanda omui kalanan o omui kapunlol, me tapidar mon kaua.
- 7 Re der kotin kupura dip en ai tikitik o ai jopeik; a kupura ia ni ar kapunlol o kalanan! *Main* Ieowa.
- 8 Ieowa me mau o lelapok, i me a kotin padaki *on* me dipan akan pon al o.
- 9 A kin kalua pun me luet akan, o a kotin padaki *on* me luet akan al a.
- 10 Al en Ieowa kan me dir en kalanan o meyel *on* ir, me kin kolekol a inau o majan akan.
- 11 *Main*, kom kotin maki *on* ia ai japun kan me lapalap, pweki mar omui.
- 12 Ij ol, me kin lan Ieowa? A pan kotin padaki *on* i duen al o, me a en pilada.
- 13 Nen e pan mi waja mau o kaudaudok a pan aneki jap o.
- 14 Ieowa kompoke pan me kin lan i, a pan kotin padaki *on* i duen a inau.
- 15 Maj ai kin ariri Ieowa anjau karoj, pwe a pan kotin lapwada nä i kat jan nan injar.
- 16 Kom kotin majan *don* ia o maki *on* ia, pwe *nai* japoupou o luet.
- 17 Majak en monion i lalaudalar; kotin kalua ia jan nan ai apwal akan!
- 18 Kom kotin mani ai luet o ai kankaneraner, o kotin maki *on* ia dip ai kan karoj!

- 19 Kom kotin mani duen ai imwintiti kan, pwe re me toto, o re kin kailon kin ia ni ar aklapalap.
- 20 Kom kotin jinjila ai maur o dore ia la, kom kotin apwali ia, pwe i der namenokala, pwe i kin liki komui.
- 21 Melel o pun en jinjila ia, pwe i auiaui komui.
- 22 Main Kot, kom kotin dorela Ijrael jan nan ar apwal akan karoj!

26

- 1 IEOWA kom kotin jauaja ia, pwe i kekeit wei ni melel. I kin liki Ieowa, i jota pan luetala.
- 2 Main kom kotin kajau i da o kajonejon ia, o kamakelekele mudilik i kan o monion i.
- 3 Pwe i aja duen omui kalanan, o i kin weweid ni omui melel.
- 4 I jota kin mondi ren aramaj aklapalap akan, o i jota kin waroki on me morjued akan.
- 5 I kin tataki pokon en mejued akan, o i jota kin mondi ren me japun kan.
- 6 I omiomi ki makelekel o i kin pok on japwilim omui pei jarau i, Main, Ieowa,
- 7 Waja i pan kapikapina, nil laudeta o padak duen omui manaman akan karoj.
- 8 Main Ieowa, i kin pok on wajan tanpaj omui, o wajan ar linan.
- 9 Kom der kotin kajapoke ia la ianaki me dipan akan, de maur i ianaki me kamela aramaj akan.
- 10 Pwe pa arail me dir en morjued o re ki men ale kijakij.
- 11 A nai kin weweid ni makelekel. Dore ia la o kotin maki on ia!

12 Nä i kin aluweï pun. I pan kapina Ieowa nan momodijou kan.

27

- 1 IEOWA kamarain pa i o kamaur pa i, ij me i en majak? Ieowa kel pan maur i, ij me i en lomwinki?
- 2 Ma mejued akan pan tana don ia, pwen kawela uduk ai o ai imwintiti kan, re pan dipikelekel o pupedi.
- 3 Ma pwin jaunpei pan kapil ia pena, i jota pan majapwekada, o ma mauin pan wiaui on ia, i pan liki i.
- 4 Iet eta, me i inon ion o men poeki ren Ieowa, i en mimieta nan tanpaj en Ieowa arain ai maur, pwen kilekilan jarauï kajelel en Ieowa kan, o ududial japwilim a im en kaudok.
- 5 Pwe ni anjau apwal a kotin jinjila ia nan tanpaj a im pwal. A pan kotin karuk ia la nan tanpaj a im likau, o kotin kau ia da pon paip eu.
- 6 A pan kotin kajapwil ia dan pon ai imwintiti kan, me kapil ia pena; i ap pan wiada mairon en kapin nan tanpaj a im pwal, i pan kaul o kapin on Ieowa.
- 7 Main, kom kotin ereki nil ai, ma i pan likwir on komui, kom kotin maki on ia o mani ia.
- 8 Monion i kin kataman kin komui omui majan: Komail rapa kin ia! I me i pil kin rapaki jilan omui. Main Ieowa!
- 9 Der karir jan jilan omui mo i, o der kajapokela japwilim omui ladu ni omui onion; pwe komui me jauaj pa i. Kom der kotin kaje ia la, o ender muei jan i, Kot ai jaunkamaur.

- 10 Pwe jam ai in ai likidmalie ia la; a Ieowa kotin japwilim anekin ia la.
- 11 Main, kom kotin kajale *on* ia japwilim omui al o kalua ia nani al *pun* pweki ai imwintiti kan.
- 12 Kom der kotin mueid *on* ai imwintiti kan en kaloe ia di; pwe jaunkadede likam palian ia, o re wia japun *on* ia jo majak.
- 13 Ari jo, i aja, me i pan ududial kalanan en Ieowa nan jap en me memaur akan.
- 14 Auiyai Ieowa! Der majak, o monion om ender majak, o auiyai Ieowa!

28

- 1 MAIN, ai paipalap, i lao likwir won komui, kom der kotin japaimokid, pwe ma re pan japaimokid, i pan dueta ir, me pan lokidokila nan por o.
- 2 Kom kotin mani nil en ai *nidinid*, i lao likwir won komui, i lao kapa won pa i kat mol omui jarai.
- 3 Re der kotin kajapoke ia la *ianaki* me japun kan, *ianaki* me wia jued, me kin lokaia kajelel *on* men impa, ap lamelame jued nan monion arail.
- 4 Kotin depuk *on* ir duen ar dodok o duen ar tiak jued; kotiki *on* ir duen dodok en pa arail; katini *on* ir duen ar wiawia.
- 5 Pwe re jota injenoki dodok en Ieowa de wiawia en lim a kan; i me a pan kotin kawe ir ala, a jota kauada.
- 6 Kapin *on* Ieowa, pwe a kotin erekier nil en ai *nidinid*.

- 7 Ieowa kel pa i o pere pa i, monion i kin liki i, o jauaj pa i mia. Monion i liki i o i pan danke i ki ai kaul.
- 8 Ieowa kele parail; i me manaman on jauaja japwilim a me keidier.
- 9 Kotin jauaja japwilim omui aramaj akan o kotin kamauiala japwilim omui jojo, o kotin kamana ir o apwali irail ada kokolata!

29

- 1 KOMAIL lapalap akan, wa don Ieowa, wa don Ieowa wau o manaman!
- 2 Wa don Ieowa wau en mar a, poni Ieowa ni omail kapwat jarau!
- 3 Kapiti en Ieowa mi pon pil akan; Kot en linan kin wiada nanjapwe, iei Ieowa en pil kalaimun akan.
- 4 Kapiti en Ieowa me manaman, kapiti en Ieowa me linan.
- 5 Kapiti en Ieowa kin katip pajan jeder akan; Ieowa kin kotin katip pajan jeder akan en Lipanon.
- 6 A kin kotin kalukaluj irail dueta kau pul amen, Lipanon o Jirion dueta kau pul ol amen.
- 7 Kapiti en Ieowa kin lujwei dueta umpul en kinia.
- 8 Kapiti en Ieowa kin kamokidada jap tan; Ieowa kotin kamokidada jap tan en Kadej.
- 9 Kapiti en Ieowa kin kamokidada tia kan o kakilejauia nana kan, o nan tanpaj a im en kaudok karoj kin kapina i.
- 10 Ieowa kotikot pon pil akan o Ieowa pan Nanmarki kokolata.

- 11 Ieowa pan kamanada japwilim a aramaj akan; Ieowa pan kotin kamaui japwilim a aramaj akan ki popol.

30

- 1 I kapina komui Main, pwe komui me kotin kajapwil ia dar, o jota mueid *on* ai imwintiti kan ren peren kin ia da.
- 2 Ieowa, ai Kot, i likwir *won* komui, komui ap kotin kakel ia dar.
- 3 Main, kom kotin kalua *nen* i *jan* nan wajan mela. Kom kotin dore ia lar ni anjau me irail lokidokila nan pweleko.
- 4 Komail lelapok kan en kapina Ieowa, o kapina mar a *linan*!
- 5 Pwe a *onion* kin marep ta ieu, a a mak arain maur en aramaj amen; nin jautik re kin *janejan*, a ni manjan *nijinij*.
- 6 A *nai* inda ni ai anjau mau: I jota pan lodi kokolata.
- 7 Main, ni omui *kalan*, kom kotin *katenedi* ai dol, a ni anjau me re karuki *jan* mo i *jilan* omui, i majapwekadar.
- 8 I likwir *won* komui Main, o i *nidinideki on* Kaun.
- 9 Da kadepa en nt' ai, i lao kodila nan por o? Pwel par pan kak kapina komui, o kapakaparok duen omui *kalan*?
- 10 Main Ieowa, re kotin *mani* ia o kotin maki *on* ia; Ieowa jauaj pa i.
- 11 Kom kotin kawukila ai injenjued *on nijinij*; kom koti ki *janer* ai tuken likau, ap id kalikauwi ia dar popol.
- 12 Pwe *nen* i en kauli *on* komui, a ender nenenla. Main ai Kot, i pan kapina komui kokolata.

31

- 1 MAIN, i liki komui, kom kotin ieian ia, pwe i ender namenokala kokolata; dore kin ia la duen omui pun.
- 2 Kapaikidi don ia karon ar akan, madan jauaja ia! Kom kotin wiala ai paipalap rojon, o kele pa i, pwen jauaja ia!
- 3 Pwe komui ai paip, o ai kel. Kom kotin kalua ia pweki mar omui.
- 4 Kom kotin api ia jan nan injar, me re wiai on ia, pwe komui kele pa i.
- 5 I kakaliki on komui nen i; kom kotin dore ia la, komui Main Kot melel.
- 6 Ijuedeki me kin kaporoporeki dikedik en ani mal akan, a i liki Ieowa.
- 7 I pan pereperen o polauleki omui kalanan, pwe komui me kotin mani ai luet, o kotin kupura nen i ni anjau apwal.
- 8 O re der mueid on ai imwintiti, ren kaloe ia di. Kom kotin kajone nä i kat nan waja jalatok.
- 9 Ieowa, kom kotin maki on ia, pwe i majak; maj ai juedelar ki ai mamauk, pil dueta nen i o pali war ai.
- 10 Pwe maur i luet kilar ai injenjued, o ai par akan malaulaular ki ai janejan, ai kelail tikitikelar pweki dip ai, o kokon ai kan luetalar.
- 11 Ai imwintiti kan karoj lalaue ia, o i wialar kananenok pan men imp ai kan, o kamajak pan jau i kan; me kilan ia nani al o, kin tanwei jan ia.
- 12 Aramaj monoke ia lar dueta me melar amen; nai rajon dal eu, me mor pajan.

- 13 Pwe i roner duen me toto kin pujerokion ia; men kamajak kapil ia pena; re kin kapun pena duen *nai*, pwen kame ia la.
- 14 A i kin kaporoporeki komui *Main*, i ap inda: Komui ta ai *Kot*!
- 15 Ai anjau mi nan lim omui, dore ia *jan* nan pa en ai imwintiti kan o *jan* me kin pakipaki ia.
- 16 Kamarainiki japwilim omui ladu *jilan* omui, dore ia ki omui, dore ia ki omui kalanan.
- 17 *Main*, kom der kotin mueid *on*, i en joredi; pwe i likwiri *won* komui. Me *japun* kan en joredi, pwe irail en nenenla nan wajan mela.
- 18 *Kil* en au en me likam akan en nenenla, irail, me lalaue me *pun* kan ni laumaum, o akla-palap, o kaurur.
- 19 Meid laud omui kalanan, me kom kotin nekinekid *on* me lan komui kan, o me kom kin kajale *on* ir, me liki komui janjal mon aramaj akan.
- 20 Kom kin kotin karir ir ala re omui *jan* karoj, me kailon kin ir; kom kin kadupal ir edi *jan* mon lo akamai.
- 21 *Kapina on* Ieowa, me kotin kalanan laud *on* ia nan kanim *teneten* eu.
- 22 Pwe ni ai peikajal i indindar: I lokidokilar *jan* mon *jilan* ar. Ari jo, kom kotin ereki *nil* en ai *nidinid*, ni ai potoan werwiwer *on* komui.
- 23 Komail japwilim a jarau kan karoj, pok *on* Ieowa! Ieowa kin kotin jinjila me pojon akan, ap depuk *on* ir melel, me aklapalap akan.
- 24 Komail karoj me kaporoporeki Ieowa, en kelail o der majak!

32

- 1 MEID pai, me dip arail lapwadar, o me ar japun pwaipwaidier!
- 2 Aramaj meid pai, me Ieowa jolar pan kapokoki on dip ar, me jota likam nan morion ar.
- 3 Pwe ni ai men okila, kokon ai kan ap jujueda kilar ai janejan ran karoj.
- 4 Pwe lim omui katoutou ia nin ran o ni pon, o ai kelail monedier, dueta ni anjau en karakar. Jela.
- 5 I me i weokadan komui dip ai kan, o jota okila ai japun kan. Nai indinda: I pan weokadan Ieowa ai katiwo kan; komui ap kotin maki on ia jued en dip ai. Jela.
- 6 I me jarau kan karoj pan potoan kapakap on komui arain anjau me komui kak diarokada. Lapake kalaimun pan wiaui, a a jota pan lel on ir.
- 7 Komui me pere pa i, kom pan kotin perawei jan ia men kamajak, i ap pan dorela o kapina ni peren. Jela.
- 8 I pan padaki on uk o kajale on uk al o, me koe en weweid ia; I pan kalua kin uk por en maj ai.
- 9 Komail der dueta oj de aj amen me jota ar madamadaua, me mau on, kijin mata en ko on au arail, a ma jo, re jota pan duki on uk.
- 10 Me japun o kin lodi on jon en madak toto, a me kaporoporeki Ieowa, kalanan en Ieowa pan kapil pena i.
- 11 Polauleki Ieowa, o pereperen komail me pun kan, o kapikapina komail karoj me lelapok melel akan.

33

- 1 KOMAIL me pun kan polauleki Ieowa, me lelapok kan en kapina i.
- 2 Danke Ieowa o kapikapina ki men kajan o kaule ki on i jal en arp eijok.
- 3 Kauleki on i kaul kap pot, komail kanai on arp o nil!
- 4 Pwe majan en Ieowa me inen o a wiawia kan karoj melel.
- 5 A kin kotin pok on me pun o melel, jappa direki kalanan en Ieowa.
- 6 Nanlan wiaui kida majan en Ieowa o audepan a karoj ki nen en jilan i.
- 7 A kotin kolekol pena pil en madau dueta nan dal eu, o a kotin nekidala ad akan nan waja rir.
- 8 Jappa karoj en lan Ieowa o karoj me kaukajon nan jappa en wauneki i.
- 9 Pwe ma a kotin majanta, ap pan wiaui, o ma a kotin panokada, ap pan miela.
- 10 Ieowa kin kotin kawela kapun en men liki kan, o a kin kawukila madamadaua en wei kan.
- 11 A me Ieowa kileledier, pan duedueta, o me a kotin kupurada, pan kokolata.
- 12 Meid pai wei o, me Ieowa ar Kot, o wei, me a kotin piladan a jojo.
- 13 Ieowa kin kotin ireron aramaj akan karoj jan nanlan.
- 14 A kotin ireron karoj, me kaujon jappa jan mol a teneten.
- 15 A kotin wiadar monion arail karoj, o a kotin mani ar wiawia kan karoj.
- 16 Nanmarki amen jota pan pwai kida a karij toto, o ol komad amen jota pan dore kila a kelail.

- 17 Oj akan pil jota kak jauaja ekij o a kelail me
jota kadepa.
- 18 Kilan, jilan en Ieowa kin ireron on me lan i, o me
kaporoporeki a kalanan.
- 19 Pwen kapit ir ala jan ni mela o katekatunole ni
anjau en lek.
- 20 Nen atail kin auiaui Ieowa, i me jauaj patail o
pere patail.
- 21 Pwe monion atail kin peren kida i, pwe kitail kin
liki mar a jarai.
- 22 Main, Ieowa, omui kalanan en mi po at duen at
kaporoporeki komui.

34

- 1 I PAN kapina Ieowa anjau karoj; au ai pan kapina
i kokolata.
- 2 Nen i en juaiki Ieowa, me luet akan pan ron, ap
peren kida.
- 3 Komail ian ia kapina Ieowa, pwe kitail en wiaki
eu, kalanada mar a.
- 4 Ni ai rapaki Ieowa, a kotin japen ia, o dore ia la
jan nan ai majak karoj.
- 5 Me kin ariri i, pan kakelada, o maj arail jota pan
namenokala.
- 6 Ol luet men et lao likwir, Ieowa ap kotin erekier
o dorela i jan nan a apwal akan karoj.
- 7 Toulan en Ieowa kotikot ren me lan i o kotin
jauaja ir.
- 8 Komail jon o kilan duen kalanan en Ieowa! Meid
pai, me liki i!
- 9 Lan Ieowa japwilim a jarai kan! Pwe me kin lan
i, jota pan anane meakot.

- 10 Laien pulepul akan lekila o men manada, a me kin rapaki Ieowa, jota pan anane meakot.
- 11 Jama ko, komail kodo re i, *ron* ia, i pan padaki *on* komail duen lan Ieowa:
- 12 Ij me *inon ion* maur warai, o ij me mauki ran kajelel akan?
- 13 Pere *jan* mejued lo om o kilin au om, pwe re der kotaue.
- 14 A muei *jan* mejued, ap wiada me mau, rapaki popol ap dadaurata.
- 15 *Jilan* en Ieowa mamani me *pun* kan, o karona ereki ar likwir;
- 16 A *jilan* en Ieowa kin *palian* ir, me kin wia mejued, pwen kawe ir ala *jan* nan jappa.
- 17 Irail kin likwir, Ieowa ap kotin *mani* ir o kotin jauaja ir *jan* ni ar apwal akan karoj.
- 18 Ieowa koren *ion* ir, me *monion* arail arail olar, o kotin jauaja ir, me *nen* arail olar.
- 19 Kalokolok toto lel *on* me *pun* kan, a Ieowa kin kotin jauaja ir *jan* nan mepukat karoj.
- 20 A kotin *jinjila* kokon akan karoj, pwe eu ender tip *pajan*.
- 21 Me *jued* kot pan kamela mo doo *jan* Kot akan, o me kin kailonki me *pun* kan, pan kalokolok.
- 22 Ieowa kin kotin *dorela nen* en *japwilim* a ladu kan, o karoj me liki i jota pan kalokolok.

35

- 1 MAIN, kom kotin *pei on* ir, me kin *pei on* ia; o kotin *palian on* ir, me kin u *on* ia.
- 2 Re kotin ale pere o tatan mauin ap kotida, pwen jauaja ia.

- 3 Napekida katieu jauaja ia *on* ai imwintiti kan.
Kotin majan *don nen* i: *Nai* jauaj pam!
- 4 Me men kame ia la, en namenokala o kankauru-
rala; o me men wia jued *on* ia, en pure wei
o jarodi.
- 5 Ren wiala dueta dip en kijin war akan mon
kijinian, o tounlan en Ieowa jikin irail wei.
- 6 Al arail en rotorotala o kitentel la, o tounlan en
Ieowa en kotin pakipaki irail.
- 7 Pwe re injenjara ia, pwen kame ia la, ap jota
karepa, o re wia por *on* ia, a jota karepa.
- 8 A en jejeinlek lodi *on* kalokolok; o injar me a
wiadar, pein i en lodi *on*; o mela en lel *on*
i waja o.
- 9 A *nen* i en perenki Ieowa o polauleki a kotin
jauaja ia.
- 10 Kokon ai kan karoj pan inda: Main, ij me rajon
komui? Pwe kom kotin jauaja me luet o *on*
me a jota itar *on*, o kom kotin jauaja me luet
o jamama *on* me lolap akan.
- 11 Jaunkadede likam kai u *on* ia, kalelapok re i, me
i jota aja due.
- 12 Re kin depukki me mau me jued, pwen kainjen-
juede kin ia.
- 13 A *nai*, ni ar jomau, i puri *on* nan tuk en likau, o
kaloke pein *nai* ni ai kaijejol, o kapakap jan
monion i.
- 14 *Nai* wiai *on* ir dueta *on* kompoke pa i o udan ri ai;
nai injenjued dueta amen, me kin loleitki in
a.
- 15 A irail peren kida ai jikilikel o pokon pena. Men
lalaue pokon penan ia o jon en aramaj, me i
jaja, kin lalaue ia anjau karoj.

- 16 Re *ni tete on ia*, irail, me kin janjalmau o lalaue pweki kijin mana.
- 17 Main, arai da, me kom pan kotin majani mepukat? Dorela *nen i jan* arail mejued, o maur ta ieu *jan laien* pulepul akan.
- 18 I pan kapina komui nan momodijou laud, o nan pun en aramaj toto i pan danke komui.
- 19 Der mueid *on ai imwintiti nin jokarepa*, ren peren kin ia, o me kin kailon kin ia nin jokarepa, ren der lalaue ia ki maj arail.
- 20 Pwe ar lokaia jota kin kareda popol, o re kin madamadaua, en dipi *on me lelapok kan nan jap o*.
- 21 O re jar pajan au arail *on ia indada*: Io io, pein kit kilaner.
- 22 Main, kom kotin mani mepukat, kom der kotin nenenla, Main, kom der doo *jan ia!*
- 23 Kotin opala waja o kipada, pwen kapun ia la o ai dodok, ai Kot o ai Kaun.
- 24 Main, ai Kot, kotin kapun ia la duen omui pun, pwe ren der peren kin ia.
- 25 Der mueid *on*, ren inda nan monion arail: Io, io, i me je men! Der mueid *on*, ren inda: Kitail katalalar i.
- 26 Irail karoj, me peren kida ai apwal akan, en namenokala o kankaurura la, ir me ponmajajo *on ia*, en likau kida namenok o kankaurur.
- 27 Irail me kin peren kida ai pun en nijinij o pereperen, o ren inda anjau karoj: Meid kapina *on* leowa, me kin perenki jauaja japwilim a ladu o,

28 O lo i en kapakaparok duen omui pun, o kapina komui ran karoj.

36

- 1 IET me i men inda *jan* lol en *monion* i duen tiak en me japun o: Jota lan Kot mi mon maj a.
- 2 A kin kotaue o *linkapin*, pwen pein i dadaurata a dodok jued, ap tataki me tei kan.
- 3 A lokaia karoj me jued o likam; a pil jota kin duki *on* padak, pwen wiada me mau.
- 4 A kin madamadaua pon a loj. A kin weweid nani al me jota mau o jota kin juedeki me japun.
- 5 Main, omui kalanan me ideda *won lan*, o omui melel pil lel *on* tapok kan.
- 6 Omui pun *rajon* nana en Kot akan, o omui kadeik kan me *rajon* iluk ileile kalank; Main, komui me kotin dorela aramaj o man akan.
- 7 Meid kajampwal omui kalanan Main Kot, pwe aramaj akan kin diar wajan kamaio pan mot en lim omui!
- 8 Re pan jaliel kila dipijou toto nan tanpaj omui, o kom kotin kanim pil kin irail peren laud *rajon* pilap pot.
- 9 Pwe parer *on* maur mi re omui, o ni omui marain, je kin kilan marain.
- 10 Kom kotin dadaurata omui kalanan *on* me aja komui, o omui pun *on* me melel *jan* ni *monion* arail.
- 11 Kom der mueid *on*, i en tiatidi pan me aklapalap akan, o pa en me japun kan ender kapup ia di.
- 12 A mejued akan en pupedi waja o, pwe ren lokidokila o jolar memaureda.

37

- 1 KOE der makaraki me jued akan; o der peirinki me kin wia japun.
- 2 Pwe re pan jorala madan dueta rä, o re pan monedi dueta tan tuka kan.
- 3 Kaporoporeki Ieowa o wiada me mau, kaukaujonta nan jap o, o wiawia me pun.
- 4 Polauleki Ieowa, a pan kotiki on uk, me monion om inon ion.
- 5 Mueid on Ieowa om wiawia kan o kaporoporeki i, a pan kotin wia mau.
- 6 A pan kapwarda om wiawia me pun dueta marain, o om tiak pun dueta nin jauaj.
- 7 Kaporoporeki Ieowa ap nenenla o auiaui, o koe der makar kida pan me kin pwaida ni a wiawia kan, ol o, me kin kapwaiada me jued.
- 8 Muei jan makar o pwilikidi om linaranar; koe der makar, pwe koe der pil wia me jued.
- 9 Pwe me jued akan pan kokoka jan, a me liki Ieowa, pan japaneki jap o.
- 10 Anjau takij, ap jolar me japun o, o ma koe men kilan deu a, a jolar mia.
- 11 A me opampap akan pan jojoki jap o, o re pan pereperen ki ar kapwa toto.
- 12 Me japun o kin kamajak me pun o, o ni tete on i.
- 13 A Ieowa kotin kiparamateki i, pwe a kotin mari a anjau.
- 14 Me japun kan kin nape kida kodlaj o kaonopada kajik katieu, pwen kajikiedi me luet o jamama, o kamela me kekeit wei ni melez.
- 15 A ar kodlaj pan dokodi pein monion arail, o ar kajik katieu pan tip pajan.

- 16 Me malaulau en me pun amen, me mau jan dipijou toto en me japun kan.
- 17 Pwe pa en me japun kan pan tip pajan, a Ieowa pan kotin kolekol me pun kan.
- 18 Ieowa kotin manier ran en me lelapok kan, o ar dipijou pan duedueta.
- 19 Re jota pan namenokala ni anjau apwal, o ni anjaun lek a pan itar on ir.
- 20 Pwe me japun kan pan lokidokila, o imwintiti en Ieowa, ma re rajon jap kajelel eu, re pil pan mokonaidi dueta atinia.
- 21 Me japun kan kin pwaipwand ap jota kapunala, a me pun o kin kadek o kin kijakija wei.
- 22 Pwe me paie kin i, pan jojoki jap o, a me a kotin karialar akan pan kokoka jan.
- 23 Ieowa kin kotin katenetene jon en aramaj due met ar kakakewei, o a kotin peren kida a wiawia kan.
- 24 Ma a pan pupedi, a jota pan lokidokila; pwe Ieowa kotin kolekidi i lim a.
- 25 Nai pulepul ap malar, a i jaikenta kilaner me pun amen likidmalielar, de na kan poekipoeki prot.
- 26 A kin kadek anjau karoj o kin men kijakij wei, o na kan pan paida.
- 27 Muei jan me jued ap wia me mau, koe ap pan mimieta nan jap o.
- 28 Pwe Ieowa kotin peren kida me pun, o a jota pan kotin likidmaliela japwilim a jarau kan; re pan nekinek kokolata, a kadaudok en me japun kan pan kokoka jan.
- 29 Me pun kan pan jojoki jap o, ap mimieta kokolata.

- 30 Au en me *pun* amen kin kida me lolekon, o lo a kaparokki me *pun*.
- 31 Majan en a Kot mi nan monion i, a jota pan krijedi.
- 32 Me japun kin majamajan me *pun*, pwen kamela i.
- 33 A Ieowa jota pan kotin mueid *on*, en mi nan pa a kan, o a jota pan kotin kajela i, a lao pan pakadeikada.
- 34 Auiaui Ieowa o weweid nan a al akan, a ap pan kotin kajapwil uk ada, pwe koe en jojoki jap o; koe pan kilan, me japun kan pan kokokajan.
- 35 I kilaner me doo jan Kot amen, me katiwo o pwaida o maurada dueta tuka mau pot.
- 36 A ni at dauli waja o, kilan, a joer mia; i idok duen i, a a jolar kak diarokada.
- 37 Dadaurata om lelapok, o wiawia me *pun*; pwe jon due met pan pwaida mau ni imwi.
- 38 A me katiwo kan pan wiaki eu lokidokila, o me japun kan pan koka jan ni imwi.
- 39 A Ieowa kotin jauaja me *pun* kan, i me kele parail ni ar apwal akan.
- 40 O Ieowa pan kotin ieian ir o pan dore ir ala; A pan kotin dore ir ala jan me japun kan, o a pan jauaja ir, pwe re kin liki i.

38

- 1 MAIN, der kotin kaloke ia ni omui kupur jued, o der kame ia ni omui *onion*.
- 2 Pwe japwilim omui kananen kajik katieu lel don ia, o lim omui katoutou ia.

- ³ Jota mau kot ni pali war ai pweki omui *onion*, o jota moleilei nan kokon ai kan pweki dip ai
- ⁴ Pwe dip ai kin kadupaledi *mon* ai, re kin katoutou ia dueta meakot me toutou meel.
- ⁵ Ai ola kan pojuedela o nanan pweki ai pweipwei.
- ⁶ I kin koj pena o pairok wei alialu, i kin injenjued anjau karoj,
- ⁷ Pwe lonelon ai monedier meel, o jota mau kot ni pali war ai.
- ⁸ Nai luetalar meel o i wokiwok pajaner. I kin janejan, pweki *monion* i jota kak moleilei.
- ⁹ Main, kom kotin mani ai *inon* karoj, o ai janejan jota rir jan komui.
- ¹⁰ *Monion* i rerer, ai kelail ko janer re i, o marain en maj ai pil rotorotala.
- ¹¹ Kompoke pai o ai warok kan kin doowei jan ia, o juedeki ai kalokolok, o jau i kan kin doo jan ia.
- ¹² O me kin *inon ion* kame ia la, kin majamajan ia, o me men wia jued *on* ia, kin indinda duen ar pan wiada dodok jued, o re kin widiwidin anjau karoj.
- ¹³ A nai dueta me jalonepon amen, me jota ron waja, o dueta me loton, me jota kak jar pajan au a.
- ¹⁴ Nai dueta ol amen me jolar ron waja, o jota depuk en lokaia mi nan au ai.
- ¹⁵ A i kin auiaui komui, Main. Komui Main ai Kot pan kotin jape*n* ia.
- ¹⁶ Pwe i men, ren der peren kin ia. Ma nä i pan krijedi, re pan peren kida meel.
- ¹⁷ Pwe i koren *ion* pupedi, o ai kalokolok kin koren *ion* ia anjau karoj.

- 18 Pwe i weokada dip ai kan o juedeki dip ai.
 19 A ai imwintiti kan memaureta o irail me kelail;
 me kailon kin ia ni jota karepa me toto.
 20 O me kin depukki ai me mau me jued, kin palian
 ia, pweki ai dadaurata me mau.
 21 Ieowa ai Kot, kom der muei jan ia o der doowei
 jan ia!
 22 Kom kotin madan don ia, Main jauaj pa i.

39

- 1 NAI inda: I pan kanai *on* al ai kan, pwe i ender
 wia dip ki lo i. I pan jali pena au ai arain en
 me japun o mi re i.
 2 I kadukiedier ai lokaia o nenenlar o jolar inda
 duen peren, a ai kalokolok lalaudalar.
 3 Monion i karakaradar nan kapedi, o ma i pan
 tamanda mepukat, a rajon kijiniaia lulada; i
 ap lokaia kida lo i.
 4 Main, kotin padaki *on* ia, me maur i pan imwi-
 jokela, o imwi pan ai ran akan, me i pan
 jamoer.
 5 Mani, ai ran akan dueta tälap en pa en aramaj
 re omui; o maur i likamata jota meakot mo
 ’mui. Melel aramaj, me kin keleki pein i, kin
 dueta adiniaia. Jela.
 6 Re kin alialu jili rajon mota, o re kin katoutouki
 pein irail dodok mal. Re kin nanak pena ap
 jaja, ij me pan naineki.
 7 Ari Main, ij me i en auiaui? I kaporoporeki
 komui.
 8 Dore ia la jan dip ai karoj, o kom der mueid *on*,
 me pweipwei kan en kaurur kin ia.

- 9 I pan nenenla o jota jar pajan au ai, pwe kom kotin wiadar.
- 10 Kotin katukiedi omui kaloke ia; pwe *nai* dupok kilar ai kalokolok pan lim omui.
- 11 Ma kom pan kaloke amen pweki dip a, mom a kajelal ap pan juedala likamada man en mot kanala. O meid mal aramaj karoj! Jela.
- 12 Main kom kotin ereki ai kapakap, o mani ai likwir, o der japaimokid ni ai *janejan*, pwe *nai* japwilim omui men kairu o pweledan omui wei men dueta jam ai kan karoj.
- 13 Kom kotin muei *jan* ia, pwe i en kelailada, mon ai pan kokowei o jolar mia.

40

- 1 I AUIAUIER Ieowa, o a kotin iroir *don* ia o kotin erekier ai likelikwir.
- 2 A kotin api ia da *jan* nan por jued o *jan* waja lujujur, o kotin kajonedier *nä* i kat pon paip eu, pwen kak alu mau;
- 3 O a kotiki *on* nan au ai kaul kap pot, pwen kapina atail Kot; i me aramaj toto pan udial ap lan Ieowa o kaporoporeki i.
- 4 Meid pai ol o me kaporoporeki Ieowa o jota waroki *on* me aklapalap akan, de me weweid nin tiak likam!
- 5 Main ai Kot, meid kapuriamui japwilim omui dodok kan o omui madamadaua, me komui kotin kajale *on* kit. Jota me rajon komui. I men kaparok o kajokajoi duen, a re jota mau *on* wadok.
- 6 Kom jota kotin kupura mairon man de mairon wan tuka kan; a kom kotin kawajak pajan

- jalon ai; kom jota kotin mauki mairon ijij de mairon en dip.
- 7 Nai ap inda: Kilan, I kokodo; nan puk o me intinidier duen nai.
- 8 I men kapwaiada kupur omui, ai Kot; o japwilim omui kapun o mi nan lol en monion i.
- 9 I pan padaki on momodijou laud duen me pun. Kilan, i jota pan nenenla, Main kom kotin mani.
- 10 I jota okila omui pun nan monion i. I kin kapakaparok duen omui melez o maur, i jota kin okila omui kalanan o melez mon momodijou laud.
- 11 A komui Main der kotiki jan ia omui kalanan, omui kalanan o melez en jinjala ia anjau karoj.
- 12 Pwe ai kalokolok kapil ia pena, o re jota mau on wadok; dip ai katoutou ia, i ap jolar kilan waja; ir me toto jan pit en mon ai, ap jolar anian.
- 13 Kom kotin kupura ia Main, o kotin dore ia la; Main kom kotin jauaja madan!
- 14 Me kin majamajan ia, pwen kame ia la, en namenokala o lijela; me men wia jued on ia, en purewei o lijela.
- 15 Ir me kin likelikwirki due ai: "Io, io!" en majak o lijela.
- 16 Karoj me idok komui, en pereperen o popol. O me pok on omui maur, anjau karoj ren inda: Meid kapinan Ieowa!
- 17 Pwe nai jamama o luet; a Ieowa kin kotin apwali ia. Komui jauaj pa i o ai jaundor; ai Kot, kom der kotin pwand!

41

- 1 MEID pai me kin apwali me jamama o. Ieowa pan kotin dorela i ni ran apwal.
- 2 Ieowa pan kotin apwali i o jinjila a maur, o a pan pwaida nin jappa, o a jota pan mueidala i nan pa en a imwintiti kan.
- 3 Ieowa pan kotin kakelada i ni a pan mela; kom kin kotin jauaja i ni a jomau karoj.
- 4 Nai inda: Main, kom kotin maki *on* ia; kakelada nen i, pwe *nai* wiadar dip *on* komui.
- 5 Ai imwintiti kan kin lokaia jued duen *nai*. Iad a pan mela o mar a pan ririla?
- 6 A kin kodon kilan ia, a kin lokelokaia, a monion a me toror, pwe a kin rapaki karepan a lalaue, ap kokowei lokelokaia due.
- 7 Karoj me kailon kin ia, kin lidilidumonin kin ia, o re madamadaua jued duen *nai*.
- 8 Me juedkot mi re a; a pupedier o jolar pan uda.
- 9 Pil kompoke pa i, me i liki, o me *ian* ia manamana, kin tiaki ia di.
- 10 A komui Main kotin maki *on* ia, o kau ia da, i ap pan depuk *on* ir.
- 11 I me i pan ajaki, me kom kotin kupura ia, pwe ai imwintiti ender *nijinij* kin ia.
- 12 A kom kin kolekol ia pweki ia lelapok, o kom pan kotin kajone ia di mon jilan omui kokolata.
- 13 Kapina *on* Ieowa, Kot en Ijrael jan met o kokolata! Amen. Amen.

42

- 1 DUEN tia amen inon ion pil, iduen nen i kin inon ion komui o Kot.

- ² Nen i inon ion Kot, on Kot ieiaj. Iad i pan lel waja o, me i pan ariri jilan en Kot.
- ³ Pil en maj ai, iei kan ai mana ni ran o ni pon, pwe irail kin indan ia ran karoj: Ia om Kot?
- ⁴ Ma i madamadaua duen mepukat, i ap wudokila audepan monion i on pein nai, pwe i inon ion ian pokon o kokodalan tanpaj en Kot, o i men ian pokon, me kin wiada a ran, pereperen o kapikapina.
- ⁵ Nen i, da me koe injenjuedeki o jota moleileiki? Auiaui Kot! I pan puron kapina i. Pwe a kotin jauaja kin ia jilan i.
- ⁶ Ai Kot, nen i me injenjued; i ap madamadaua duen komui nan jap en kailan Iordan o Ermonin, pon dol Mijar.
- ⁷ Japwilim omui pil akan nirinirjok, pil laud akan nirinirjok; japwilim omui iluk kan karoj kadupal ia di.
- ⁸ Ieowa kotin inaukidar a kalanan ni ran, a ni pon i kin kauli on i, o i kapakap on Kot en maur i.
- ⁹ I kin indan Kot ai paip: Da me kom kotin likidmalie kin ia la? Da me i en weweideki ni injenjued pweki ai imwintiti kelail on ia?
- ¹⁰ Likamata kokon ai kan mut pajaner, ni ai imwintiti lalau e ia. Pwe re kin indan ia ran karoj: Ia om Kot?
- ¹¹ Nen i, da me koe injenjuedeki o jota moleileiki? Auiaui Kot! Pwe i pan danke i, pwe i jauaj pan maj ai o ai Kot.

43

- ¹ MAIN Kot! Kotin jauaja ai *pun*, o kotin ieian ia nan kapun *on* aramaj jued pukat, o kotin dore ia la *jan* aramaj likam o morjued akan.
- ² Pwe komui Kot en ai kel; da me kom kotin kaje kin ia la? Da me kom kotin mueid *on*, i en weweidwei ni ai injenjued, ma ai imwintiti kelail *on* ia?
- ³ Kom kotin kadarado omui marain o melel, pwe ira en kalua ia, o wa ia *lan* ni omui dol jarau i o tanpaj omui.
- ⁴ Pwe i en pedelon *on* nan pei jarau i en Kot, iei Kot me kaperen pa i o kapol pa i, o i en danke komui Kot ki arp, ai Kot.
- ⁵ Nen i, da me koe injenjuedeki o jota moleileiki? Auiwai Kot! Pwe i pan danke i, pwe i jauaj pan maj ai o ai Kot.

44

- ¹ MAIN Kot, je roner ki jalon at, jam at oko ka-jokajoi *on* kit er, me kom kotin wiadar ni ar anjau maj.
- ² Kom kotin pakiweier men liki kan ki lim omui, ap wilian ir di; kom kotin koko *jan* wei kan, ap id katotoe ir ala.
- ³ Pwe re jota kaloedier jap o ki ar kodlaj, o pa arail jota katepa *on* ir, pwe pali maun omui o lim omui, o marain en *jilan* omui; pweki kom kotin kupura irail er.
- ⁴ Pwe komui Kot ai Nanmarki, me inauki *on* Iakop, en jauaja i.

- ⁵ Komui, me je pan kawekila at imwintiti kan; ni mar omui me je pan tiakekidi me kin palian kit.
- ⁶ Pwe i jota kin kaporoporeki ai kajik katieu, o ai kodlaj jota kak dore ia la.
- ⁷ Pwe komui me kin jauaja kit *jan* at imwintiti kan, o kom kin kanamenokala, me kailon kin kit.
- ⁸ Ran karoj je pan kapina Kot, o je pan danke *on* mar omui kokolata. Jela.
- ⁹ Ari jo, kom kotin likidmalie kin kit ala, pwe jen lijela, o komui jota *ian* at karij akan.
- ¹⁰ Kom kotin mueid *on* at imwintiti, ren paki kit wei, o me kailon kin kit, kin kulia *jan* at kapwa.
- ¹¹ Kom kotin mueid *on* ir, ren kawe kit ala dueta jip oko, o kom kotin kamueit kit *pajan* nan *pun* en men liki kan.
- ¹² Kom netikila japwilim omui kan ni pwai jued, a komui ap jota kapwapwa kilar.
- ¹³ Kom kin kotin wiai *on* kit, jen kankaurur ren men imp at, o lalaue o jarodi ren me kapil kit pena.
- ¹⁴ Kom kotin wia kin kit karajepa eu ren men liki kan o aramaj akan kin dueduälök kin kit.
- ¹⁵ I kin jaro nin ran karoj o maj ai me dir en namenok,
- ¹⁶ Ni ai *roneron* aramaj morjued o lalaue, o ni ai kilekilan ai imwintiti o me kin akdepuk kan.
- ¹⁷ Mepukat karoj lel *don* kit er, ari jo, je jota kak monokela komui, de wia dip *on* japwilim omui inau.
- ¹⁸ *Monion* at jota pupwei *jan* komui, o je jota wuki wei *jan* al omui.

- 19 A komui kawē kit alar ni wajan man juēd, o kom kadupale kidi mot en mela.
- 20 Ma je monokela mar en at Kol, o pokada pa at *on* amen kot,
- 21 Kot jota pan kotin diarada? Pwe a kotin mani lol en *monion* at.
- 22 Pwe kit kin kalokoloke kin komui ni ran karoj, o kit rajon jip me pan kamela.
- 23 Main, kom kotida! Da me kom kotin jaimokela? Kotin opada waja, o der kajapoke kit ala kokolata!
- 24 Da me kom kotin karirila jilan omui, o kotin maliela at luet o at kalokolok?
- 25 Pwe *nen* it poridier ni pwel par; kaped it paj *on* pwel.
- 26 Kom kotida, jauaja kit, o dore kit ala pweki omui kalanan.

45

- 1 *MONION* i kin wiada kaul kajelel apot; i pan kaule ki duen Nanmarki amen, lo i rajon penjil en jaunintin koiok amen.
- 2 Komui ta me kajelel jan aramaj karoj; meid kajelel jilan omui; i me Kot kapai kin komui ta kokolata.
- 3 Pira *won* omui kodlaj ni lonelon omui, komui ol komad, o kapwata kin komui!
- 4 Komui en pwaida ni omui kapwat. Kom kotiwei, pwen jauaja me melel, o me luet akan, pwen kolekol *on* ir me *pun*. Lim omui maun ap pan wia dodok kapuriamui.
- 5 Kananan omui kajik katieu me *kon* — wei kan kin lodi *on* komui —; re kin lel *on* nan *monion* en imwintiti en nanmarki.

- 6 Main Kot, mol omui pan duedueta kokolata; o jokon en wei omui me jokon en pun apot.
- 7 Kom kin pok *on* me pun ap tataki tiak jued; i me Kot, omui Kot, keie kin komui le en kaperen mon omui warok kan.
- 8 Omui likau kan kin pomauki mire, aloe, o kajia ni omui pedoi *jan* tanpaj omui im elpenpain, komui kin polauleki kaul o arp.
- 9 Japwilim en Nanmarki jeripein ko mi nan pun en toun tanpaj omui; li Nanmarki a kotikot ni pali maun omui kapwateki kold en opir.
- 10 Nai jeripein koe ron, o kilan, o kapaikedi jalon om, o monokela jap om o jau om akan.
- 11 Nanmarki ap pan peren kida mom om kajelel; pwe i om Kaun, a koe en kaudoki *on* i.
- 12 Nain Tiruj, me kapwapa re 'rail pan wado kija-kij; o *nidinid* re om.
- 13 Japwilim en Nanmarki jeripein, me mi lole, meid kajelel ni *monion* i, a kapwateki likau kold.
- 14 A pan pakaluala ren Nanmarki ni a likau linan o a warok peinekap akan, me idauen i, kompoke pa, pan kalua *don* komui.
- 15 Re pan kalua irail ki peren o *nijinij*, o re kin pedelon *on* nan tanpaj en Nanmarki.
- 16 Noumui manakap akan pan wiliandi jam omui kan; i me kom pan kajapwiladan jaupeidi en jap akan karoj.
- 17 I pan tamanda mar omui ni di kan karoj; i me wei kan karoj pan kapina komui kokolata.

46

- 1 KOT atail kaporopor o kele patail, o jauaj patail ni atail apwal akan, me lel *don* kitail.
- 2 I me je jota pan majak, menda ma jappa pan jorela, o nana kan pan kirila nan waron en madau.
- 3 Menda ma a iluk kan pan *onionida* o pudop-udeda, o ma a kelaail *on* kawela nana kan. Jela.
- 4 Pwe kanim en Kot pan pereperen a duedueta ianaki utun pil, me mi lole, waja me tanpaj jaraui en me Lapalap o mia ia.
- 5 Kot kotikot lole, i me a pan tenetenki kokolata; Kot pan kotin jauaja i nin joran.
- 6 Men liki kan kin *linaranar* o wei kan pan ola, jappa pan joredi, ma a pan kotin majani.
- 7 Ieowa Japaot kotin *ieian* kitail; Kot en Iakop i pere patail. Jela.
- 8 Komail kodo, kilan dodok lapalap en Ieowa, me kotin dodok kelaail nin jappa,
- 9 Me kotin kadukiedi mauin lel ni imwin jap karoj o katip pajan kajik katieu, o kawela katieu, o karoni kila kijiniai war en mauin akan.
- 10 Komail nenenla o ajada, me Nai ta Kot. I pan kawauwi pein Nai ren men liki kan, I pan kalinanada nin jappa.
- 11 Ieowa Japaot kotin *ieian* kitail; Kot en Iakop i pere patail. Jela.

47

- 1 KOMAIL kainok karoj lopolop o kapina Kot ki *nil* kaperen!

- ² Pwe Ieowa me lapalap kaulap, a meid kalank; i Nanmarki lapalap nin jap akan karoj.
³ A kotin kaloedi *on* kitail wei kan o aramaj akan pan nã atail.
⁴ A kotin piladan kitail atail jojo, linan en Iakop, me a kotin pok *on*. Jela.
⁵ Kot kotida *nijinij*, o Ieowa ki *nil* en koronete kelail.
⁶ Kauli *on* Kot pjalm ko! Kaulki pjalm ko! Kauli *on* atail Nanmarki! Kakaul!
⁷ Pwe Kot Nanmarki nan jap karoj; komail kaul ki pjalm ni *lolekon*.
⁸ Kot Nanmarki en men liki kan; Kot kotikot pon mol a jarau.
⁹ Jaupeidi en wei kan pokon pena wiala wein Kot en Apraam; pwe pere en mauin nin jappa me japwilim en Kot. A kotin lapalap melel.

48

- ¹ IEOWA meid lapalap, o a indand mau melel nan kanim en atail Kot, pon japwilim a dol jarau!
² Meid kajelel en dol Jion a uda, me jap karoj kin peren kida; ni pali apon kanim en nanamarki lapalap mimi ia.
³ Toun im kalaimun akan aja Kot, me i pere parail.
⁴ Pwe kilan, nanmarki kan pokon pena, ap daulul wei.
⁵ Irail puriamui kila ni ar kilaner mepukat; irail majapwekadar o *taner*.
⁶ Irail rerer, o re majak dueta li pan naitik amen.
⁷ Kom kin kotin kawela jop en Tarjij ki *an* en maj en lan.

- 8 Duen atail *ronadar*, iduen kitail kin kilanada nan kanim en Ieowa Jepaot, nan kanim en atail Kot; Kot kin kolekol i kokolata. Jela.
- 9 Main Kot je kin tamatamanda omui kalanan nan japwilim ar tanpaj im en kaudok.
- 10 Main Kot duen mar omui iduen wau omui lel ni imwin jappa; pali maun omui me dir en pun.
- 11 Dol en Jion en pereperen, o nain Iuda jeripein ko en injenemaui omui kadeik kan.
- 12 Komail kaidon kapil pena Jion, wadok im ten kan;
- 13 Kilekilan mau a kel takai kan, o kajakajau i im kalaimun akan, pwe komail en kak kajoia on men mur akan,
- 14 Me Kot men et, pan atail Kot anjau karoj kokolata. A pan kotin kalua kitail kokolata.

49

- 1 Komail kainok kan karoj ron o dedeki, komail toun jap karoj,
- 2 Ir karoj, aramaj o jaupeidi, ir karoj me kapwapwa o jamama kan!
- 3 Au ai pan kaparok duen lolekon, o monion i duen lamalam pun.
- 4 I pan kapaikke don jalon ai lepen majan, o i pan kajaleda me rir akan ni nil en arp.
- 5 Da me i en majak ni ran apwal akan, ma me japun kan kapil ia pena,
- 6 Me kin kaporoporeki ar dipijou o juaiki ar kapwa toto?
- 7 Pwe jota me kak dorela ri a, de tomei i ren Kot,

- 8 (Pwe meid apwal, en dorela *nen* ar; a jota pan pwaida kokolata).
- 9 Pwen maur potopot o jota kilan joujou o.
- 10 Pwe a kin kilan, me lolekon kan kin mela dueta me pweipwei o iakalar akan, o re pan mueid *on* amen ar dipijou kan.
- 11 I me re kin peren kida, ma im arail pan due-dueta, o deu 'rail pan mimieta kokolata; o re konekon meles nin jappa.
- 12 Ari jo, aramaj me konekon jota kak mimieta ni mepukat, pwe a pan kokowei dueta man amen.
- 13 Iet ar wiawia pukat meid pweipwei; ari jo, kadaudok ar kin kapina ki au arail. Jela.
- 14 Re wonon nan wajan mela dueta pwin jip; mela kin kamana ir; a me lelapok kan pan kaun irail da madan, o mom ar pan joredi, o re pan doo jan deu 'rail, mimieta nan pweleko.
- 15 A Kot pan kotin dorela *nen* i jan nan mana en wajan mela, pwe a pan kotin japwilimane kin ia. Jela!
- 16 Koe der puriamuiki, ma amen pan kapwap-wala, o ma linan en im a pan laudala.
- 17 Pwe a jota pan wala meakot ni a pan mela, o a linan jota pan idauenla i.
- 18 A kin injenemau kila peren en maur kajelal wet, o aramaj kin kapina ir, me kin apapwali pein ir eta ni maur et.
- 19 A pan idauen la jam a kan, ap jolar kilan marain kokolata.
- 20 Ari, ma aramaj amen indand mau, ap jota a lamalam, a pan kokowei dueta man amen.

50

- 1 KOT Ieowa manaman majanier o molipedo jappa *jan* ni tapin katipin lel ni a kiridi.
- 2 Linan en Kot tapida *jan* Jion.
- 3 Atail Kot kotido, o a jota kin kotin japaimokit. Kijiniaiai kelail kin *tion* mo a, o melimel laud kin mi impa.
- 4 A kotin molipe *lan* o jappa, pwen kapunala japwilim a aramaj akan!
- 5 Komail kapokon pena nai lelapok kan, me wiadar ar inau *on* ia ni anjau en mairon!
- 6 Nanlan pan kajaleda a pun; pwe Kot kin kotin kadeikada. Jela.
- 7 Komail nai aramaj akan ron, I pan padaki *on* komail. Ijrael, I pan kaparoki *on* komail: Nai Kot, om Kot.
- 8 I jota pan kaloke uk pweki om mairon, pwe om mairon *ijij* kin wiaui *on* ia anjau karoj.
- 9 Ari jo, I jota pan ale *jan* komail kau ol de kut o jip ol *jan* nan im omail.
- 10 Pwe man en nan wel karoj me ai o pil man akan, me mimi pon nana kid pak toto.
- 11 I aja manpir en nana karoj o *jon* en man karoj, me mi nan jap, kin mi re i.
- 12 Ma I men manadar, I jota pan indan uk, pwe jappa me ai o audepa karoj.
- 13 Da, koe lamelame, me I kin inon *ion* uduk en kau ol, de I men nim ntan kut ol?
- 14 Maironki danke *on* Kot o kapunalan me Lapalap o om inau.
- 15 Likwir *don* ia ni om injenjued, I ap pan dore uk ala, a koe pan kapina ia.

- 16 A Kot kotin majani *on* me japun o: Da me koe kaparok duen ai kujoned akan, o lokaia kida au om duen ai inau,
- 17 Pwe koe kin tateki tiak *pun* o mamaleki ai kujoned akan?
- 18 Ma koe pan kilan lipirap amen, koe kin *ian* i, o koe kin waroki *on* me kamal akan.
- 19 Au om kin lokaia kiwei me jued o lo om me likam.
- 20 Koe kin wonon o lokaia likam duen ri om; o nain in om putak koe kin karaune mal.
- 21 Koe wiada mepukat, a *nai* kin nenenla; koe ap kiki *on*, me *nai* dueta koe. A I pan kapun *on* uk o kajaleda mon maj om.
- 22 Komail me mamaleki Kot, en aja, I pan kajor komail la o jota jauaj pamail pan mia.
- 23 Me kin maironki danke, kin kapina ia; o i al o, me I pan kajale *on* i duen maur en Kot.

51

- 1 MAIN Kot, kom kotin maki *on* ia duen omui kalanan, o kotin lapwada dip ai duen ar kalanan lapalap.
- 2 Kom kotin widen ia *jan* ai wiawia japun, o kotin kamakel ia da *jan* ni dip ai.
- 3 Pwe i aja duen ai wiadar me jued, o dip ai me janjal *on* ia anjau karoj.
- 4 *On* komui eta me i wiai dip *on*, o wiadar japun mon jilan omui, pwe komui me *pun* eta ni omui majan akan, o komui makelekel eta ni omui pan kadeikada.
- 5 Kotin majani, me i ipwidier ni japun, o in ai ape kin ia dar ni *man* en dip.

- 6 Kotin majani, kom kin kotin mauki melem, me mi waja rir; kom kin kajale *on* ia lolekon rir.
- 7 Kom kotin kamakele kin ia ijop, pwe i en minla, widen ia, pwe i en pueteputeta jno.
- 8 Kom kotiki *on* ia peren o popol, pwe kokon ai kan, me kom kotin kawelar, en injenemaula.
- 9 Kom kotin jopwei *jan* dip ai kan, o kotin lapwada ai *japun* karoj.
- 10 Main Kot, kom kotin wiai *on* ia monion makelekel, o kotin kawiliakapada *nen* i.
- 11 Kom der kaje ia la *jan* mon *jilan* omui o der kotiki *jan* ia ar *Nen* jarau.
- 12 Kom kotin pur *on* kamait ia la ki omui jauaja ia, o kotiki *on* ia *nen* en kaperen.
- 13 I pan padaki *on* me katiwo kan duen al omui kan, pwe me dipan akan en wuki *on* komui.
- 14 Main Kot, kom kotin dore ia la *jan* dip en nta, pwe komui Kot ai jaunkamaur, pwe lo i en kapina omui *pun*.
- 15 Main Ieowa, kom kotin kajar *pajan* kilen au ai, pwe au ai en kapikapina komui.
- 16 Pwe kom jota kotin mauki mairon kamela — a ma iei, i pan wiada — o mairon ijij kom jota kotin kupura.
- 17 A iet mairon, me Kot kin kotin kupura: *Nen* olar, o monion injenjuedalar, o karakarak, iei me komui Main Kot jota pan kotin mamaleki.
- 18 Kom kotin jauaja *Jion* ki omui kalanan, kotin kauada kel en Ierujalem.
- 19 Komui ap pan kupura mairon *pun*, mairon ijij o mairon unjok. I anjau me kau ol pan ijeda pon japwilim omui pei jarau.

52

- 1 KOE ol weit, da me koe juaikeki me jued, pwe kalanan en Ieowa kin duedueta ni ran karoj.
- 2 Lo om inon ion me jued, o kin rajon naip kon pot, ni a wia likam.
- 3 Koe kin mauki lokaia jued jan me mau, o lokaia likam jan me pun. Jela.
- 4 Koe kin men lokaiaiki me jued lo om likam.
- 5 I me Kot pil pan kawe uk ala, o lepuk uk pajan, o waik uk jan nan im om, o koko uk jan nan jap en me maur akan. Jela.
- 6 A me pun kan pan kilan o majapwekada, o re pan kaurureki i:
- 7 Kilan, iei ol o, me jota kaporoporeki Ieowa, pwe a keleki a dipijou toto o a kelail on a wiada me jued.
- 8 A nai dueta tuka oliwe pot nan tanpaj en Kot, i kaporoporeki kalanan en Kot kokolata.
- 9 I pan kapina komui kokolata, pwe kom kak kotin wiada; i pan kapina mar omui, pwe a linan ren japwilim omui lelapok kan.

53

- 1 ME pweipwei kan kin indinda nan monion arail: Jota Kot. Arail tiak meid jued. Arail japun kan jakanekan. Jota amen mia, me kin wia me mau.
- 2 Ieowa kin ireron aramaj akan jan nanlan, pwen majani, ma amen mia, me lolekon o rapaki Kot.
- 3 A ir karoj juedalar, o karoj japunalar, jota me kin wiada me mau, jota amen.

- ⁴ Ir karoj me kin wiada me jued, jota arail lolekon, irail, me kin namala nai aramaj akan rajon prot, a re jota kin likwir *on* Kot.
- ⁵ Rap majak ni jota karepa, pwe Kot kotin kamueit pajaner kokon en ir, me kin kapil uk pena. Kom kotin kanamenok ir alar, pwe Kot kotin kaje ir ala.
- ⁶ O i men, jauaj pan Ijrael en kodo jan nan Jion, o Kot en kotin lapwada japwilim a jalidi kan! I me Iakop pan injen mauki o Ijrael pan pereperenki.

54

- ¹ MAIN Kot, kom kotin jauaja ia ki mar omui, o kotin kajanjaleda ai *pun* ki omui manaman.
- ² Main Kot, kom kotin ereki ai kapakap, o kotin mani lokaia en au i.
- ³ Pwe men wai kai palian ia, o me weit akan majamajan maur i, o re jota weweid mon Kot. Jela.
- ⁴ Kilan, Kot jauaj pa i, Ieowa kin kolekol *nen* i.
- ⁵ A pan kotin depuk *on* ai imwintiti kan ar me jued. Kom kotin kawe ir ala ki omui melel.
- ⁶ I ap pan wiai *on* komui mairon kaperen, o kapina mar omui, pwe a me mau.
- ⁷ Pwe a kotin dore ia la jan nan ai apwal akan karoj, o maj ai peren kidar ai imwintiti kan.

55

- ¹ MAIN Kot, kom kotin ereki ai kapakap, o kom der rirwei jan mon ai *nidinid*.
- ² Kom kotin mani ia o kotin japen ia. Pwe i kin janjalon jili o janejanki,

- ³ Pwe nil en ai imwintiti kin kainjenjued ia o me doo jan Kot akan kin pakipaki ia; pwe re kin men wia jued on ia, o re kin kailon kin ia.
- ⁴ Monion i majapwekada nan kaped i, o majak en mela lel on ia.
- ⁵ Majak o rerer lel don ia; wapon kadupal ia di.
- ⁶ I ap indada: O ma pa i kat dueta pa en muroi, pwen pirwei o mi ekij waja.
- ⁷ I ap pan pirla waja doo, o kaukaujon jap tan. Jela.
- ⁸ I pan madanlan wajan moleilei mon melimel o katau.
- ⁹ Main leowa, kom kotin kawuk pajan lo arail, o kotin kajore ir ala, pwe i kilekilan, me toun kanim o kin weit o akamai pena.
- ¹⁰ Mepukat kin wiaui ni ran o ni pon pon arail kel takai, o a dir en apwal o dodok kan.
- ¹¹ Me jued akan kin kaunda kanim o; o tou a kan jota kin muei jan likam o kotaue.
- ¹² Ma ai imwintiti pan wia jued on ia, i jota pan injenoki, o ma me kailon kin ia pan pei on ia, i pan ruki jan mo a.
- ¹³ A koe, ai warok, o kompole pa i o kij ai.
- ¹⁴ Pwe kitail minimin penaer nan pun atail. Kitail wiaki eu nan pun en pokon nan tanpaj en Kot.
- ¹⁵ Mela en madan lel won irail, pwe ren lokidokila nan wajan mela ni ar memaur; pwe im arail o lol arail me dir en morjued.
- ¹⁶ A i pan likwir on Kot, o leowa pan kotin jauaja ia.
- ¹⁷ Nin jautik, o ni manjan, o nin jauaj i pan janejan o weriwer, a ap pan kotin mani nil ai.

- 18 A pan kotin dorela *nen* i *jan* ren me men *palian* ia, o pan kotin kamoleilei ia; pwe ir me toto, me u *on* ia.
- 19 Kot pan kotin ereki o kanamenok ir ala, pwe a kotikot eta *jan* tapin kaua. Jela. Pwe re jota pan wukila, o re jota majak Kot.
- 20 A jaikidi japwilim a popol akan, o a kawela a inau.
- 21 Au a me kitentel *jan* wi, ap lamelame duen mauin, a lokaia me muterok *jan* le, ap rajon kodlaj *kon*, me onopa *dan* pei.
- 22 Mueid *on* Ieowa, me koe inon *ion*, a pan apwali uk ada, a jota pan kotin mueid *on* me pun kan en wukiwuk jili.
- 23 Main Kot, kom pan kotin kaje ir *lon on* nan por lol en me jued o; me inon *ion* nta o likam kan jota pan lel *on* apali en maur arail. A i pan kaporoporeki komui.

56

- 1 MAIN Kot, kom kotin maki *on* ia, pwe aramaj akan *nirinin* *on* ia; re kin peipei o kamajak ia ni ran karoj.
- 2 Ai imwintiti kan kin *nirinin* nin ran karoj, pwe me toto pei *on* ia ni ar aklapalap.
- 3 Ni ai majak i kin kaporoporeki komui.
- 4 I pan kapina majan en Kot, i pan kaporoporeki Kot o pan jota majak, da me aramaj kak wiai *on* ia?
- 5 Ran karoj re kin kawukila ai lokaia, re kin madamadauata, duen ar pan kawe ia la.

- 6 Re pokon pena, o majamajan, o kanakanai *on* kaimwin nä i kat, duen ar pan kak kame ia la.
- 7 Iaduen, re pan kak pitila ni ar morjuet? Main Kot, kom kotin kajapokala *jon* en aramaj due met,
- 8 Kom kotin wadok pena al en ai pitilar akan, o kotin kolekol pena pil en maj ai nan japwilim omui dal o. Pwe kaidin karoj kileledier nan japwilim omui puk o?
- 9 Ai imwintiti kan ap pan japale wei ni ran o me i pan likelikwir; Iet me i aja, me Kot jauaj pa i.
- 10 I pan kapina majan en Kot; i pan kapina majan en Ieowa.
- 11 I kaporoporeki Kot, ap jota majak, pwe da me aramaj akan pan kak wiai *on* ia?
- 12 Main Kot, i inauki *on* komui, me i pan maironki danke *on* komui;
- 13 Pwe kom kotin dorelar *nen* i *jan* mela o nä, i kat *jan* ai krijidi, pwe i en weweid mon *jilan* en Kot nan marain en me maur akan.

57

- 1 MAIN Kot, kom kotin maki *on* ia, maki *on* ia! Pwe *nen* i kin kaporoporeki komui, o pan mot en lim omui i wajan ai maur, lao anjau apwal daulier.
- 2 I likwir *on* Kot, me lapalapia, *on* Kot, me kotin kaimwijokala ai kankaneraner.
- 3 A kotin poronedo *jan* nanlan jauaj pa i *on* me kanamenok ia, o me kin *nirininir on* ia. Jela. Kot pan kotin kadarado a kalanan o melel.

- 4 *Nen* i mi nan *pun* en laien akan, aramaj rajon umpul en kijinia; *ni* arail rajon katieu o kanaan kajik katieu, o lo arail rajon kodlaj *kon* o.
- 5 *Main* Kot, kom kotida ileila *jan lan*, o wau omui nan jappa karoj.
- 6 Irail injarai ia nan al ai kan; re kin katoutoui *nen* i; re weirada mo i por eu, ap pein pupedi *on* lole. Jela.
- 7 *Monion* i injenemaular, *Main* Kot, *nen* i onoper *on* kaul o kapin.
- 8 *Nen* i pirida! Kaul o arp pirida! I pan pirida nin joran.
- 9 *Ieowa*, i men danke *on* komui nan wei kan; i pan kauli *on* komui nan *pun* en aramaj akan.
- 10 *Pwe* omui kanaan me laud dueta nanlan, o omui melel dueta tapok kan.
- 11 *Main* Kot, kom kotida ileila *jan lan*, o wau omui linan nan jappa karoj.

58

- 1 IADUEN komail loton, *pwe* komail jota men lokaia me *pun*, o komail jota men kapun nin tiak inen, komail aramaj akan?
- 2 Melel, komail kin wia me japun nan *monion* o, o nan jap o komail kin kelail *on* wiada me jued.
- 3 Me doo *jan* Kot akan me japun *jan* pon kapan in ar akan; me likam kan kin janjalon jili *jan* nan kaped en in ar akan.
- 4 Ar *linaranar* rajon *linaranar* en jerpent amen, rajon jerpent jalonepon, me penala jalon a,

- ⁵ Pwen der ron nil en jaunwun ani o kati ani men, me kadek wunani.
- ⁶ Main Kot, kom kotin katip pajan ni nan au arail; Main Ieowa, kom kotin kawela ni en laien pulepul akan.
- ⁷ Kom kotin kawe ir ala dueta pil me kin pwilip-wili wei. Ma a kaonopada a kananan kajik katieu, re kin tip pajan.
- ⁸ Re pan joredi dueta kamadel amen kin mon pena; re jota pan kilan katipin dueta jeri amen, me jota dar puni.
- ⁹ Mon omail ainpot pan pam tui, a pan kotin jipet wei ni a onion.
- ¹⁰ Me pun o pan peren kida a lao kilan depuk on ir, o a pan widen nä a nan ntan me doo jan Kot o.
- ¹¹ Aramaj akan ap pan inda: Me pun kan pan tunole katin; pwe Kot eta jaunkadeik nin jappa.

59

- ¹ AI Kot, kom kotin dore ia la jan ai imwintiti kan, o kotin pera jan ia mon me palian ia.
- ² Dore ia la jan me morjued akan, o kotin jauaja ia jan me inon ion nta.
- ³ Irail kin majamajan maur i, me kelail akan pokon pena on ia, a jota dip ai, o jota me jued kot, me i wiadar, Main Ieowa.
- ⁴ Irail tan pena o kaonopada, a jota dip ai. Kom kotin opada waja, o kotin ieian ia, o ireron mepukat.
- ⁵ Main Ieowa, Kot Jepaot, Kot en Ijrael, kotin opada waja, o kotin kadeikada men liki kan karoj.

Kom der maki *on* amen ir, me kin wia dip ni ar aklapalap. Jela.

- 6 Nin jautik re kin puredo *nunun* dueta kidi kan, o re kin *tanatan* jili nan kanim o.
- 7 Kom kotin mani, re kin lidelidu monin; kodlaj kan mi pan kilin au arail: Ij me pan *ron*?
- 8 A komui, Main Ieowa, pan kotin kiparamat kin irail, o kom pan kotin kalij irail la.
- 9 Kele pa i, i pan rukila re omui. Pwe Kot pere pa i.
- 10 Kot kin kotin kajale *on* ia me lel a kalanan; Kot kin kotin wiai *on* ia, i en peren kida ai imwintiti.
- 11 Kom der kotin kame ir ala, pwe nai aramaj akan pan monokela, a kotin kamueit ir *pajan* ki omui mana, Ieowa pere pat, kajapoke ir ala.
- 12 Dip eta lokaia en kilin au arail; i me re pan lokidi ni ar aklapalap; pwe re kin lokaia lalaue o likam eta.
- 13 Kom kotin kawe ir ala o der maki *on* ir; kawe ir ala, pwe ren jolar meakot, ap aja, me Kot kotin kaunda kadaudok en Iakop o jap karoj. Jela.
- 14 Nin jautik re kin puredo *nunun* dueta kidi kan, o re kin *tanatan* jili nan kanim o.
- 15 Re kin *tanatan* jili rapaki kan ar mana, ap lipaned, ma re jota pan medila.
- 16 A i pan kauleki duen omui manaman, o ni manjan i pan *kapina* omui kalanan, pwe komui pere pa i o ai paip ni ran en ai apwal.
- 17 I pan kauli *on* komui ai paip, pwe Kot pere pa i o ai Kot kalanan.

60

- 1 MAIN Kot, kom kotin kaje kit alar, o kamueit kit pajaner ni omui *onion*, kom kotin pur *on* kamait kit ala.
- 2 Kom kotin kamokitadar jap o, o kawelar i, kom kotin kamauiala waja ola kan, pwe a kin mokimokid.
- 3 Pwe kom kotiki *oner* japwilim omui kan katoutou parail. Kom kotiki *on* kit er wain men kapweipwei kit alar.
- 4 A kilel eu, me kom kotiki *on* irail er, me majak komui, i me irail kauadar, ap kelail kidar. Jela.
- 5 Pwe kompoke pamui kan en jaladokala; kom kotin jauaja ki pali maun ar o kotin ereki kit.
- 6 Kot kotin majanier nan japwilim a mol jarau, i me i peren kida; i pan nek *pajan* Jikem o jojon jap Jukot.
- 7 Kilead o Manaje iei jap we; *nai* kin kaunda Epraim; a Iuda iei ai jokon;
- 8 Moap iei ai dal en dudu; i kin tiakedi Edom; Pilihta kin *nijinij on* ia.
- 9 Ij me pan kalua ia nan kanim *teneten* eu? Ij me pan *ian* ia lel Edom?
- 10 Kaidin komui ai Kot? Komui me kaje kit alar o jota *ian* at karij akan.
- 11 Kom kotin jauaja kit ni at apwal akan, pwe en aramaj ar jauaje jota katepa.
- 12 *Ianaki* at Kot kit pan kapwaiada dodok apwal akan. A pan kotin tiakedi at imwintiti kan.

61

- ¹ MAIN Kot, kom kotin ereki ai likelikwir o kotin mani ai kapakap!
- ² Jan ni imwin jappa i pan likwir won komui, ma monion i majakada, kom pan kotin kalua ia pon paip ileile eu.
- ³ Pwe komui kapore pa i o imaten kelail on ai imwintiti kan.
- ⁴ Kom kotin mueid on ia, i en mimieta nan japwilim tanpaj omui kokolata, o diar wajan kamaur pan lim omui kan. Jela.
- ⁵ Pwe komui Kot mani duen ai inau; kom kin kotiki on ia er jojo en ir, me majak mar omui.
- ⁶ Komui en kotiki on nanmarki maur warai, pwe a jaunpar akan en totola kokolata,
- ⁷ Pwe a en mimieta mon Kot kokolata; kom kotin kajale on i kalanan o melel, me pan jinjila i.
- ⁸ I ap pan kauli on mar omui kokolata, pwe i en kapwaiada ai inau kan ni ran karoj.

62

- ¹ NEN i moleileilar ren Kot, me kotin jauaja ia.
- ² Pwe i eta ai paip, o jauaj pa i, o pere pa i, pwe i en jota luetala kokolata.
- ³ Arai da komail kin majamajan ol ta men, pwen kamela, me rajon did panpanla o kel me pual pajaner?
- ⁴ Re kin madamadua duen ar pan kak kapupedi i, re kadek likam, re kin lokaia kajelel, a nan monion arail re kin lalaue. Jela.
- ⁵ Nen i, kaporoporeki Kot, pwe i kapore pa i.
- ⁶ I eta ai paip o jauaj pa i, o pere pa i, pwe i ender pupedi.

- 7 Ai maur mi ren Kot, o ai linan, o ai paip, o ai kel;
i kaporoporeki Kot.
- 8 Komail aramaj akan karoj kaporoporeki i anjau
karoj; kajanjale *on* i *monion* omail, Kot ka-
pore patail. Jela.
- 9 A aramaj akan jota meakot, o me lapalap akan pil
kin japunala. Ni men tenok re kin kokoda,
menda ma irail me toto.
- 10 Komail der keleki omail dipijou japun o der
kaporoporeki me komail kuliadar. Ma ko-
mail pan kapwapwala, komail der kajamp-
waleki!
- 11 Kot kotikidar majan eu, me i roner akai anjau,
iet: Kot eta me manaman.
- 12 Komui Main me kalanan o komui kin pwain *on*
amen amen duen a wiawia kan.

63

- 1 Kot komui ai Kot, nin joran i kin piridan komui.
Nen i kin *inon ion* komui. Pali war ai kin
inon ion komui nan jap *madekon* o *monedi*,
waja me jota pil mi ia.
- 2 I waja i kin tamanda komui nan japwilim omui
tanpaj im jarau, pwe i men kilan omui
manaman o *linan*.
- 3 Pwe omui kalanan mau jan maur; kil en au ai kin
kapina komui.
- 4 I waja i *inon ion* kapina komui arain ai maur, o
men pokada pa i kat ni mar omui.
- 5 I me pan kaperen pan *nen* i o ai popol, ma i pan
kak kapina komui ki au ai kaperen.
- 6 Ni ai kin wendi pon loj, i kin madamadaua duen
komui, o ni ai pirida, i kin lokelokaia duen
komui.

- 7 Pwe komui jauaj pa i, o pan mot en lim omui kan i kin *nijinij*.
- 8 Nen i kin *tenidi on* komui; lim omui pali maun kin apapwali ia.
- 9 A irail me majamajan ia, pwen jaik ia di, pan lokidokila pan jappa.
- 10 Re pan pupedi *on* nan kodlaj, o kidi en wel pan kan ir ala;
- 11 A nanmarki pan peren kida Kot. Me kin kaula *on* i, pan pwaida, pwe au en me likam akan pan pena pinla.

64

- 1 MAIN Kot, kotin ereki *nil* ai ni ai injenjued. Kom kotin *jinjila* maur i mon ai imwintiti weit.
- 2 Kom kotin karuki ia la *jan* mon pokon en me jued akan, mon pwin en me wia japun kan.
- 3 Me kin ada lo 'rail dueta kodlaj pot, o me kaonopada ar kajik katieu, *iei* ar lokaia jued,
- 4 Pwen rir kajikiedi me lelapok o; madan re pan kajikiedi i, o jota injenoki.
- 5 Irail me weit ni ar tiak jued, o re kin inda, duen ar pan injar, o re kin inda: Ij me pan kak kilan?
- 6 Irail kin madamadaua duen me jued. Kitail kapwaiadar, karoj kileledier. *Monion* en aramaj me widin o meid koiok ni morjued.
- 7 A Kot pan kotin kajik ir edi madan, pwen kamadak *on* ir.
- 8 Pein lo arail pan kapup ir edi, o karoj, me pan kilan, pan kaurureki.

- ⁹ O aramaj karoj pan majak o inda: Mepukat Kot kotin wiadar. O re pan aja, me i japwilim a dodok.
- ¹⁰ Me pun o pan perenki Ieowa, o pan liki i, o me lelapok kan karoj pan pereperen.

65

- ¹ MAIN Kot, je kin auiaui o kapina komui nan Jion, o je kin kapwaiada at inau *on* komui.
- ² Komui kotin ereki at kapakap, pwe i me aramaj karoj pan pwara *won* komui.
- ³ Dip at kin katoutoui kit kausalap. Kom kotin maki *on* kit dip at akan.
- ⁴ Meid pai, me kom kotin pilada o mueid *on*, en pwarala re omui, pwen kaujon nan japwilim omui kel; kit pan tunetunole o medikila dipijou en tanpaj omui, japwilim omui im en kaudok jarai.
- ⁵ Kom kotin mani kit duen omui pun kapuriamui, Kot, at jaunkamaur, komui me kapore pan meakaraj nin jappa, o me mi waja doo ni kailan madau;
- ⁶ Me kotin pajonedier nana kan, pwen teneten ni a kelail, i me audeki manaman.
- ⁷ Komui katukiedi *nirjok* en madau, *nirjok* en a iluk kan, o moronaron en aramaj akan.
- ⁸ Me kaujon ni imwin jappa, kin majakada omui kilel akan; komui kin kaperenda me kaujon ni pali maj o ni pali *apon*.
- ⁹ Kom kin kotin kupura jappa o kawujokejok o kakepwapwala i melel. Parer en Kot me dir en pil kausalap. Kom kin kotin jauaja ar

- wantuka kan, iduen omui kotin kapaiada jap o.
- ¹⁰ Kom kin kotin kapileda ar jap akan o kawujokejok ar mad akan o kamuterok kila katau o kapaiada ar tuka kan.
- ¹¹ Kom kotin kapwada kidar jaunpar omui kalanan; o lip en aluwilu ar me dir en kamau kan.
- ¹² Moj en nan jap tan pil pwaida mau, o dol akan kin pereperen.
- ¹³ O mal akan me dir en pwin jip, o jap me rokeki korn, me mau *on nijinij* o kakaul.

66

- ¹ NIJINIJ *on* Ieowa nan jap karoj!
- ² Kauleki linan en mar a; kapikapina i melel!
- ³ Komail potoan *on* Kot: Meid kapuriamui japwilim omui dodok kan! Japwilim omui imwintiti kapina komui pweki omui manaman.
- ⁴ Jap karoj en kaudok *on* komui o kapina komui o kauleki *on* mar omui. Jela.
- ⁵ Komail kodo, kilan dodok en Kot, pwe a wiawia kan me kapuriamui ren aramaj akan.
- ⁶ A kotin kawukila madau *on* jap madakon, pwe aramaj en kak alu pon pil o, i waja je peren kidar kaulap.
- ⁷ A kotin kakaunda ni a manaman kokolata; jilan i kin ireron wei kan. Me kanudi kan jota kak pwaida. Jela.
- ⁸ Komail wei kan kapina atail Kot, o komail kalaudela *nil* omail, pwen lel *on* waja doo.

- 9 Me kotin kolekol *on* kitail maur atail, o jota mueid *on*, nä atail en krijedi.
- 10 Pwe komui Kot me kotin kajonejon kit o kamakelekel kit er, dueta jilper kin kamakelekelada.
- 11 Kom kotin mueid *on*, jen lodi ni injar o, kom katoutou kin kit men katoutou eu.
- 12 Kom kotin mueid *on* aramaj kai, en tiakedi pon *mon* at; kit lel *on* kijiniai o pil; a kom kotin kapiti *jan* kit o kakele kit adar.
- 13 I me i pan pedekilon *on* nan tanpaj omui, pwen mairon ijij, o i pan kapwaiada ai inau *on* komui,
- 14 Duen kil en au ai inaukidar, o duen au ai inda ni ai anjau apwal:
- 15 I pan mairon ijij *on* komui jip wi kan ianaki adiniai en jip ol, i pan maironki kau ianaki jip o kut ol akan. Jela.
- 16 Komail karoj, me majak Kot, kodo re i, i pan kajoi *on* komail, duen me a kotin wiai *on* nen i.
- 17 I likwirki *on* i au ai o i kapinaki i lo i.
- 18 Ma i pan lamelame nan monion i, me i pan wiada me jued, Ieowa ap jota pan mani ia;
- 19 A Kot kotin ereki ai kapakap, o a kotin manier ai nidinid.
- 20 Kapina *on* Kot, me jota kotin mamaleki ai kapakap, o a jota kotiki wei *jan* ia a kalanan.

67

- 1 KOT en kotin maki *on* kit, o kotin kapaia kin kit. A kotin kamaraine kin kit, jilan i. Jela.
- 2 Pwe japwilim a al akan me janjaleda nin jappa o ren men liki kan a maur.

- ³ Main Kot, wei kan pan kapina komui, wei kan karoj pan kapina komui.
- ⁴ Wei kan pan peren kida o nijinij, pwe kom kin kotin kapun on wei kan ni tiak pun, o kom kotin kaunda aramaj akan nin jappa. Jela.
- ⁵ Main Kot, wei kan pan kapina komui, wei kan karoj pan kapina komui.
- ⁶ Jap o kin kapwaiada a tuka kan. Kot pan kotin kapai kit ada, at Kot.
- ⁷ Kot pan kotin kapai kit ada, o toun jappa karoj pan majak i!

68

- ¹ KOT en kotida, pwe a imwintiti en kamueit pajan, o me kailonki i, en tan wei.
- ² Kom kotin paki irail wei dueta adiniaia, dueta krij kin pei pajan nan kijiniaia, iduen me doo jan Kot akan en joredi.
- ³ A me pun kan en pereperen o popol mon jilan en Kot o ren pereperen melel.
- ⁴ Kauli on Kot, kauli on mar a! Kaonopada al o on i, me kotiwei nan jap tan, a maraneki leowa — komain perenki i!
- ⁵ Pwe i Jam en me japoupou kan o jaunkapun en li odi kan. I Kot nan japwilim a tanpaj jarai.
- ⁶ Kot me kotin kadire kila jeri ko im en me kin kelep, me kin lapwada me jalidi kan, pwen pwaida o pereperen a me katiwo kan pan mimieta nan wajan lek.
- ⁷ Main Kot, ni anjau kom kotiwei mon japwilim omui aramaj akan, ni omui kotiwei nan jap tan! Jela.

- 8 I anjau jap o rerer, o audepan lan kan moredier mon jilan en Kot, nana Jinai mon jilan en Kot en Ijrael.
- 9 Main Kot, kom kotin kamoredier katau mau, o kom kotin kamauradar japwilim omui jojo, me monedier,
- 10 Pwe japwilim omui pwin diar waja, me a kak kotikot ia. Main Kot, kom kotin apwalilar me luet akan duen omui kalanan.
- 11 Ieowa kotikidier a majan ki pwin en wanporon kalaimun akan.
- 12 Nanmarki en karij toto tan wei madan, o waun im akan nek pajaner, me re atia jan ar imwintiti kan.
- 13 Ni omail kairu nan pun en noumail pwin man akan, komail rajon pa en muroi men, me linan dueta jilper o pa a kan dueta kold linan.
- 14 Ma me Manaman o lao kotin kamueit pajan nanmarki kan, nana Jalmon rotorot ap pan marainla.
- 15 Nana Pajan iei nana en Kot; Pajan nana kalaimun eu.
- 16 Menda komail nana kalaimun akan kin kilek-ilan ap peirin on nana, me Kot kotin piladar en kotikot ia? O Ieowa pan kotikot waja o kokolata.
- 17 War en Kot me kid toto pan pak kid; Ieowa kotikot re 'rail ni nana Jinai.
- 18 Komui kotidalan poa o jaliedier me jalidi kan, o kom kotin ale on aramaj pai kan, pil on ir me katiwo kan, pwe Ieowa en kotikot waja o.

- 19 Kapina Ieowa nin ran akan karoj; Kot kin kotiki on kitail katoutou patail, ap pil kotin jauaja kitail. Jela.
- 20 Atail Kot iei jauaj patail, o Ieowa Kaun kin kotin dorela jan mela.
- 21 Melel, Kot pan kotin kawela monan a imwintiti kan, o a pan kotin lejer pajan takain monan ir, me dadaurata ar katiwo.
- 22 Ieowa kotin majanier: I pan kapure don ir jan nan Pajan, I pan wa ir do jan nan kapin madau;
- 23 Pwe koe en tiakedi on nan ntan imwintiti kan, o noum kidi kan en tamotamo.
- 24 Main Kot, a janjal duen omui kotikot jili, duen omui kotikot jili nan mol omui jarau, ai Kot o ai Nanmarki.
- 25 Pwin en kaul kin tion, ap pwin en jaunkajan nan pun en peinakap akan, me wiadar aip.
- 26 Kapina Kot Ieowa nan momodijou kan, komail me kijan parer en Ijrael.
- 27 Peniamin tikitik kin kakaun nan pun ar, jaupeidi en Iuda ianaki japwilim ar akan toto, jaupeidi en Jepulon, o jaupeidi en Naptali.
- 28 Omail Kot kotin kauadar omail wei; Main Kot, i me komui en kotin katenetenedi, pwe japwilim omui dodok.
- 29 Nanmarki kan pan wa don uk ar kijakij pweki omail im en kaudok nan Ierujalem.
- 30 Kom kotin lipor on man en nan rau, o pwin kau ol ianaki na kan, o wei kan, me kin pepei pweki kijin moni. Kotin kamueit pajan wek kan, me kin men mauin.

- 31 Jaupedi en Äkipten pan pwarado; men Moren pan pokadan Kot pa 'rail.
- 32 Komail wei kan nin jappa kauli on Kot, kakaul o kapina Ieowa. Jela.
- 33 I, me kin kotikot jili nanlan, nanlan en majia! Kilan, a kin kotiki on japwilim a nanjapwe manaman.
- 34 Komail kamelele mana en Kot! A linan mi ren Ijrael, o a mana mi nan tapok kan.
- 35 Kot meid kapuriamui nan mole jarau. I Kot en Ijrael. A pan kotiki on aramaj akan mana o kelail. Kapina Kot!

69

- 1 MAIN Kot, kotin jauaja ia, pwe pil itida lel on maur i.
- 2 I pan kirila nan waja lujujur lol, waja me jota kakaluak; i mi nan pil lol, o ad pan kamop ia la.
- 3 I pana kila ai janejan, kapin wor ai kirkilar, maj ai juedalar, pwe a warailar ai auiaui Kot.
- 4 Me kin tata kin ia nin jokarepa me toto jan pit en mon ai. Me imwintiti on ia, o me kin kawe ia la, ap jota karepa, kin kelail. I en pwain, me i jota kulia jan.
- 5 Main Kot, kom kotin mani ai pweipwei, o ai japun kan me jota rir jan komui.
- 6 Kom der mueid on irail, me auiaui komui, en jarodi pweki nai, Main Ieowa Japaot; kom der mueid on irail, me rapaki komui, en namenokala pweki nai, Kot en Ijrael.
- 7 Pwe i kin kankaururla pweki komui, maj ai me dir en namenok.

- 8 I wialar men wai amen ren ri ai kan, o nain in ai jaja ia lar.
- 9 Pwe limpok *on* tanpaj omui kajor ia dier, o lalaue en ir, me kin lalaue komui id ko don ia.
- 10 I kin janej^{an} melez o kaijejol, ari jo, re kin lalaue ia.
- 11 I likau kidar ed eu, a re kin lalaue ia.
- 12 O me mondi pan wanim, kin kajekajenda ia, o wajan kan jakau, re kin kakaul kin ia.
- 13 A i kin kapakap *on* komui Main Ieowa ni anjau me kon *on*; Main Kot, kom kotin mani ia pweki omui kalanan lapalap o kotin jauaja ia.
- 14 Kotin dore ia la jan nan pwel, pwe i ender kirila; pwe i en piti jan, me kailon kin ia o jan nan pil lol;
- 15 Pwe lapake ender kamop ia la, o waja lol ender kadala ia la, o au en por o ender pur pena *on* po i.
- 16 Mani ia, Main Ieowa, pwe omui kalanan meid mau, kom kotin majan don ia, pweki omui kalanan lapalap.
- 17 O kom der karirela jan japwilim omui ladu jilan omui, pwe i majak; kom kotin madan mani ia!
- 18 Kom kotido ren nen i o dorela i, kotin dore ia la pweki ai imwintiti kan.
- 19 Komui manier duen ai jarodier; o ai lijela, o ai namenok, me palian ia, kin janjal *on* komui.
- 20 Ai jarodier kin kawela nan monion i, o i luetalar melez. I auiaui, ma jota me pan injen-juedeki mepukat, a jota man amen; o ma

- jota, me pan kamait ia la, a jota me i kak diar.
- 21 Irail kin kamana kin ia ede, o kanim pil kin ia pinika ni ai men nim piladar kaulap:
- 22 Arail tepel en wiala injar arail, o lidip arail, o kapup arail.
- 23 Maj arail en rotorotala, pwe ren der kilan waja, o irail en koj pena kokolata.
- 24 Wudokidi *on* po 'rail omui *onion*, o omui *onion* melemel en lel *on* irail.
- 25 Deu 'rail en lijelipinda, o jota me pan kaujon nan im arail.
- 26 Pwe re kin pakipaki, me kom kotin kaloker, o re kin indinda, me dene komui kin kaloke mal japwilim omui kan.
- 27 Kom kotin kaloedi *on* ir ni japun toto, pwe ren der konodi omui pun.
- 28 Irij *jan* ir nan puk en kamaur, pwe ren der *ian* me pun kan kileledi.
- 29 A *nai* me luet, o i kin waiwairok. Main Kot, omui jauaja ia en jinjila ia.
- 30 I pan kapina mar en Kot ki kaul pot, o i pan wauneki i melemel ki danke.
- 31 I me Ieowa kotin kupura *jan* kau ol, me oje o pat en nä pualapual mia.
- 32 Me luet akan kin kilan, o peren kida, o me kin rapaki Kot, *monion* arail pan maurada.
- 33 Pwe Ieowa kotin mani me jamama kan, o a jota kotin mamaleki japwilim a jalidi kan.
- 34 Nanlan en kapina i, pil jappa, o madau, o karoj me kin mokimokid lole.

- 35 Pwe Kot pan kotin jauaja Jion, o a pan kauada kanim en Iuda kan, pwe aramaj en kaujon waja o, o aneki.
- 36 O wan a ladu kan pan jojoki irail, o me kin pok *on* mar a, pan kaujon waja o.

70

- 1 MAIN Kot kom kotin madando, dore ia la, Main Ieowa, pwen jauaja ia!
- 2 Me kin majamajan ia, en namenokala o jarodi, o me kin peren kida ai apwal akan, en ponjeker wei o lejila.
- 3 Pwe irail me kin indinda due ai: Io ol o! Ren namenokala.
- 4 A me kin idok komui, en pereperen o popolki komui, o me kin pok *on* omui maur, en indinda anjau karoj: Kot meid kapinan!
- 5 A *nai* me luet o jamama. Main Kot, kom kotin *madan don* ia, pwe komui ta jauaj pa i o ai jaundor; Main Ieowa, kom der kotin pwand!

71

- 1 MAIN Ieowa, i liki komui, kom der mueid *on*, i en jarodi kokolata.
- 2 Kom kotin dore ia la pweki omui *pun*, o kotin jauaja ia, o kotin kapaik *don* ia karon omui kan o jauaja ia.
- 3 Komui en kotin wiala ai paipalap, waja i pan kak pitila ia anjau karoj, pwe kom kotin inauki *on* ia er, me kom pan dore ia la, pwe komui ai paip o ai kel.
- 4 Ai Kot, jauaja ia *jan* nan pa en me doo *jan* Kot, o *jan* nan pa en me japun o weit.

- ⁵ Pwe komui kapore pa i, Main Ieowa, komui ai kel jan ni ai pulepul.
- ⁶ I liki komui jan ni ai ipwidier, o komui me kaipwi ia jan nan kaped en in ai, i pan kapina komui kokolata.
- ⁷ Nai dueta meakot me kapuriamui on me toto; a komui kel pa i manaman.
- ⁸ Kom kotin kadireki au ai kapin o danke on komui.
- ⁹ Kom der kotin kaje ia la ni ai mala, o der muei jan ia ni ai pan luetala.
- ¹⁰ Pwe ai imwintiti kin palian ia ni ar lokaia, o me kin majamajan ia, kin kapakapun pena,
- ¹¹ O indinda: Kot muei janer i, komail paki o koledi i, pwe jota jauaj pa a.
- ¹² Main Kot, kom der kotin doo wei jan ia, Main Kot! Kom kotin madando o jauaja ia.
- ¹³ A me palian ia en namenokala o jarodi; o me rapa kin ia, pwen kame ia la, ren kadupale kidi namenok o lalaue.
- ¹⁴ A i pan auiauita, o i pan kalaudela ai kapin on komui kokolata.
- ¹⁵ Au ai en kaloki jili omui pun, o omui kamau pan ran karoj, me jota kak wadawad pena.
- ¹⁶ I kin weweid jili ni mana en Ieowa Kaun; i pan kapina omui pun eta.
- ¹⁷ Main Kot, kom kotin padaki on ia er jan ni ai pulepul, o i kaloki jili omui manaman akan jan maj kokodo lel met.
- ¹⁸ Main Kot, kom der kotin muei jan ia ni ai mala, pit en mon ai lao puetepuetala, lao i pan padaki on jeri en jeri kan omui wiawia o on me pan kokodo omui manaman.

- 19 Main Kot, omui pun meid ileile, kom kin wiada dodok lapalap. Main Kot, ij me rajon komui?
- 20 Pwe komui kotiki *on* kit er kamajak laud o toto, o kom kotin pur *on* kamau kit ada o wai ia dado *jan* nan waja lol.
- 21 Komui pan kotin kaileile ia da, o kom pan kotin pur *on* kamait ia la.
- 22 I ap pan kapinaki komui kajan, pweki omui melel, ai Kot, i pan kauleki *on* komui arp, *on* komui, me Jarai en Ijrael.
- 23 Kil in au ai o *nen* i, me re kotin dorelar, pan pereperen o kauli *on* komui.
- 24 Pil lo i pan indinda duen omui pun *jan* manjan lel jautik. Pwe irail, me men kawe ia la, namenokala o jarodier.

72

- 1 MAIN Kot, kom kotiki *on* nanmarki en kapun, o kotiki *on* nain nanmarki ol omui *pun*.
- 2 Pwen kaunda japwilim omui aramaj akan nin tiak *pun*, o dorela japwilim omui me luet akan.
- 3 Nana kan en kare *don* aramaj akan popol o dol akan me *pun*.
- 4 A pan jauaja *pun* en me luet ren aramaj akan; a pan dorela nain me jamama kan, o pan tiakedi me morjued o.
- 5 Aramaj pan majak komui *jan* eu kainok lel eu kainok, arain katipin o jaunipon mia.
- 6 A pan kotidi dueta katau *on* mat kap, dueta katau me kawujokejok jap o.

- 7 Me pun o pan memaurata ni a ran akan, o muei mau pan pwaida, lao jaunipon jolar mia.
- 8 A pan kotin kaunda jan eu madau lel won eu, o jan pilap o lel ni imwin jappa.
- 9 Me kaukaujon nan jap tan, pan dairukedi on mo a, o a imwintiti kan pan kanala pwel par.
- 10 Nanmarki en Tarjij o me mi nan dake kan, pan wa don i ar kijakij; nanmarki en Arapia o Jepa pan wia nopwei.
- 11 Nanmarki kan karoj pan kaudoki on i, men liki kan karoj pan upa on i.
- 12 Pwe a pan dorela me jamama o, me kin weriwer, o me luet, me jota jauaj pa.
- 13 A pan kupura me tikitik o jamama, o pan kotin jauaja nen en me jamama kan.
- 14 A pan kotin dorela nen arail jan ren me morjued o weit, o nt' arail me kajampwal mon jilan i.
- 15 A pan ieiajata o kold jan wein Arapia pan wijik won i, o aramaj akan pan kapakapaki i anjau karoj, a pan kapaida ni anjau karoj.
- 16 Wantuka kan pan pwaida mau nin jappa o pon nana kan, korn pan momand dueta Lipanon; o aramaj akan pan wojada nan kanim akan dueta rä nan jap o.
- 17 Mar a pan duedueta kokolata; arain katipin a pan mimieta, iduen warai en mar a, o re pan kapaikida i; men liki kan karoj pan kapina i.
- 18 Kapin on Kot Ieowa, Kot en Ijrael, i eta, me kin wiada manaman akan.
- 19 O kapin on mar a linan kokolata, o jap karoj en direki a wau! Amen, amen!
- 20 Iet imwilan kapakap en Dawid nain Ijai.

73

- 1 MELEL, Kot kompoke pan men Ijrael, irail me makelekel nan *monion* arail.
- 2 A *nai*, ekij ta, a *nä* i kat pan lodi, o i koren ion krijedi ni ai kakakawei.
- 3 Pwe i juedeki me aklapalap akan, ni ai kilaner en me japun kan ar pwaidar.
- 4 Pwe jota apwal kot lel *on* irail ni ar pan mela, re kin kelail o war arail wilar melel.
- 5 Jota ar apwal kot dueta aramaj tei kan, o re jota pan kalokolok dueta aramaj tei kan.
- 6 Ari aklapalap, iei kapwat en tapin wor arail, o arail likau, iei arail tiak weit.
- 7 Por en maj arail tikitik o jued kilar ar wilar, o re kin wiada, me re *inon* ion.
- 8 Re kin mamaleki meakaroj, o re kin lokelokaia me jued, o re kin lalaue o lokaia ni ar aklapalap.
- 9 Dene arail lokaia tapi *jan* nanlan, o me irail indinda, dene i eta me pun nin jappa.
- 10 I me aramaj akan lokidi *on* irail; o pil totoia re kin nimala.
- 11 Re kin inda: Iaduen, Kot pan kotin injenoki irail? O menda ren me lapalap irail?
- 12 Kilan, iduen me doo *jan* Kot akan; irail meid pai nin jappa, o re pan kapwapwala.
- 13 Iaduen, likamata jota katepa ai kamakeleke-ladar *monion* i o kaminela pa i kat ni me pun?
- 14 Pwe ran karoj i pan kalokolok, o ni manjan karoj ai kamekam mia.

- 15 Koren ion i pil pan indinda dueta irail, a jo, pwe i de pan juedeki japwilim omui jeri kan karoj jan maj kokodo lel met.
- 16 I ap madamadaua duen mepukat, pwen dedeki, a i jota kak *on*.
- 17 Nai lao pedelon *on* mon mol en Kot jarai o kilaner imwin me doo jan Kot akan.
- 18 Melel kom kotin pwili kin irail edi waja likakerij; kom kotin kapup irail edi *on* nani pwel.
- 19 Iaduen arail madan joredier. Irail lokidokila, o imwila 'rail meid kamajapwek.
- 20 Main Ieowa, kom kin kotin kawela mom arail nan kanim o dueta auramen.
- 21 Ni ai madak nan monion i, o waiwairok nan ai mudilik kan,
- 22 I ap diaradar, me *nai* ol pweipwei men, me jota aja meakot; dueta man amen mo omui.
- 23 Ari jo, i pan mimieta re omui kokolata, pwe komui kotin kolekol eta pa i pali maun.
- 24 Komui kin kalua ia duen kupur omui, o kom pan kotin kajamo ia nan linan omui.
- 25 Ma komui ta ai Kot, i jota pan anane meakot nanlan de jappa.
- 26 Ma pali war ai o *nen* i pan dupokala, pil menda, pwe komui Main Kot kamait pa i o pwaij ai kokolata.
- 27 Pwe kom kotin mani irail, me muei jan komui pan lokidokila; Kom pan kotin kajapokela karoj, me wuki wei jan komui.
- 28 A iet ai peren, i en *teneten on* Kot, o i en kaproporeki Kot Ieowa, pwen kalok jili omui wiawia kan karoj.

74

- 1 MAIN Kot, da me kom kotin kaje kin kit ala, o da me re *onioniki* japwilim omui jip akan?
- 2 Kom kotin kupura japwilim omui momodijou, me kom kotin pwaindar maj o, o me komui dorelar, pwen wiala japwilim omui, kotin kupura dol Jion, waja me kom kotikot ia.
- 3 Kom koti *don* waja me lijelipin anjau warai; imwintiti me kawelar meakaroj nan im jaraui.
- 4 Me palian komui, kin weriwer nan tanpaj omui o pwilikidi arail dikedik en ani mal akan lole.
- 5 Irail pwaradar dueta ir, me wia palapal nan wel.
- 6 Re kin kawela did kajelel akan ki jile laud o tikitik.
- 7 Irail *karonala* tanpaj omui; irail kajaminela o tiakedi waja me mar omui kotikot ia.
- 8 Irail kin inda nan *monion* arail: Na, kitail pan kawela! Irail *karonalar* wajan kaudok karoj nan jap o.
- 9 Jolar manaman akai janjal *on* kitail, o jolar jaukop amen mia, o jota amen re atail me pan aja imwilan mepukat.
- 10 O Main Kot, arai da me morjued o pan lalaue, o imwintiti o pan mamaleki mar omui?
- 11 Da me komui kotiki wei jan lim omui? Kotikida pali maun omui o kaimwijokala.
- 12 Pwe Kot ai Nanmarki jan maj o. I me jauaj pan meakaroj, me kin wiaui nin jappa.
- 13 Kom kotin kamueit *pajaner* madau ki omui manaman, o kom kotin kawelar *monan* drake nan pil.

- 14 Kom kotin kawelar monan walroj, ap kotiki *on* aramaj nan jap tan, pwen kanala.
- 15 Komui kotin kapwardar parer o pilap akan, o pilap kalaimun akan me kom kotin kanalanaladi.
- 16 Ran o *pon* me japwilim omui; komui kotin wiadar jaunipon o katipin.
- 17 Komui wiadar irair en jap akan; komui me kin wia anjaun karakar o kapou.
- 18 Kom kotin kupura mepukat: Imwintiti o lalaue komui Main, o aramaj pweipwei kan maleki mar omui.
- 19 Kom der kotiki *on* man laualo *nen* en japwilim omui muroi, o kom der likidmaliela pwin en japwilim omui luet akan.
- 20 Kom kotin tamanda inau o, pwe jap olar waja karoj o im akan pual pajaner.
- 21 Re der kotin mueid *on* me luet o, en namenok purela, me jamama o luet akan en kapina mar omui.
- 22 Main Kot, kom kotida o kotin kaimwijokala japwilim omui dodok; kom kotin tamanda kankaurur, me kin wiaui *on* komui *jan* ren me pweipwei kan.
- 23 Kom kotin der maliela weriwer en japwilim omui imwintiti, moronoron en me palian komui kan, me kin lalaudalar anjau karoj.

75

- 1 Je kapina komui, Main Kot, je kapina komui, pwe mar omui me koren, o omui manaman akan kaloki jili due.
- 2 Pwe ni a anjau I pan wiada kapun pun.

- 3 Jap o tou a kan kin rerer; a I kin kolekol a ur akan.
Jela.
- 4 I indan me aklapalap akan: Komail der akla-
palap! O *on* me doo *jan* Kot akan: Komail
der keleki omail manaman!
- 5 Komail der kaileilada *mon* omail, komail der
lokaia jued ni omail aklapalap.
- 6 Pwe jota jauajpa *jan* ni maj en *lan* de kapin *lan*,
de *jan* nana en jap tan.
- 7 Pwe Kot, me kin kadeikada, o me kin kajapwilidi
amen, o kajapwilada amen.
- 8 Pwe dal eu mi nan lim en Ieowa, me dir en wain
kelail, me a kotin kodidodie; a me doo *jan*
Kot akan karoj nan jappa pan nim *jan*, o re
pan nimala moroke.
- 9 A i pan padapadak kokolata, o kauli *on* Kot en
Iakop.
- 10 I pan kawela mana en me doo *jan* Kot akan
karoj, a mana en me *pun* kan pan kakairida.

76

- 1 KOT me indand mau ren Iuda, o mar a me *linan*
ren men Ijrael.
- 2 Tanpaj a im pwal mi nan Jalem, o tanpaj a mi
Jion.
- 3 I waja a kotin katip *pajan* ia kananan kajik
katieu, o pere, o kodlaj, o tatan mauin. Jela.
- 4 Komui me *linan* o manaman *jan* dol en mauin
kan.
- 5 Me aklapalap akan lodier *on* men kul akan o
mela, o jaunpei komad karoj en kidi pa
arail.

- 6 Main Kot en Iakop oj o war kin pupekidi omui majan akan.
- 7 Komui meid kamajapwek. Ij me kak u mo 'mui ni omui *onion*?
- 8 Ni omui kotin kajaledar omui kadeik *jan* nanlan, jappa ap majapwekadar o nenenlar,
- 9 Ni en Kot a kotidar, pwen kadeik, o jauaja me luet akan karoj nin jappa. Jela.
- 10 Pwe makar en aramaj kin kalinanada komui, o ma re pan pur *on* moromoron, luan omui *onion* pan itar *on* irail.
- 11 Komail inau *on* Ieowa omail Kot o kapwaiada. Komail karoj, me mi impa, wa *don* ren me kalom omail kijakij akan.
- 12 I me pan atia *jan* jaupeidi kan ar komad, a meid kalom *on* nanmarki en jappa kan.

77

- 1 I KIN likwirki *nil* ai *on* Kot, *on* Kot, me i pan likwir *on*, o i me kotin *mani* ia.
- 2 Ni ai anjau apwal, i kin rapaki Ieowa; ni pon pa i kin u wei o jota kin dukedi, pwe *nen* i jota kak injenemaula.
- 3 Ni ai tamanda Kot, i kin ajenokida, ni ai madamadaua, *nen* i kin luetala. Jela.
- 4 Kom kin kotin kolekol por en maj ai, pwe ira en papat; *nai* inen en luet, jolar itar *on* lokaia.
- 5 I kin lamelame duen ran en maj akan, duen par akan me jamalar.
- 6 Ni pon i kin lamelame duen ai kajan arp, o *monion* i kin madamadaua; *nen* i kin rapapaki.

- 7 Kalelapok, Ieowa pan kotin *onion* kokolata, o a jota pan kotin maki *on*?
- 8 A kalanan rojelar meles, o a inau imwijokalar kokolata?
- 9 Kot kotin malielar a mak *on* kit, o a karirikilar *onion* a kalanan? Jela.
- 10 Ari jo, i indadar: Mepukat me mau *on* ia; pali maun en lim en me Lapalap pan kak dorela meakaroj.
- 11 I me i kin taman kida wiawian Ieowa; meles i kin tamanda omui manaman akan *jan* maj o,
- 12 O madamadaua duen omui wiawia kan karoj, o kilekilan duen omui dodok.
- 13 Main Kot, al omui me *pun*. Ia waja amen Kot manaman mia dueta Kaun o?
- 14 Komui ta Kot me kin wia manaman akan. Komui kotin kajanjaledar omui manaman nan *pun* en wei kan.
- 15 Komui kotin dore kila japwilim omui kan omui manaman, iei jeri en Iakop o Iojep akan. Jela.
- 16 Pil akan ariri komui, Main Kot, pil akan ariri komui, rap majapwekadar, o waja lol rererdar.
- 17 Tapok kalaimun akan kamoredier pil, tapok kan wiadar nanjapwe, o liol piri-piri jili.
- 18 Nanjapwe wiauier nanlan; japwilim omui liol akan kamaraini jappa; jappa mokieda o rerer.
- 19 Al omui mi nan madau, al omui tätik nan pil kalaimun akan, o jota me kaan aluwilu omui.
- 20 Kom kotin kalua japwilim omui kan dueta pwin eu ren Mojej o Aron.

78

- 1 KOMAIL nai aramaj akan, ron ai kujoned; komail kapaikē don jalon omail padak en au ai!
- 2 I pan ki pajan au ai, pwen padak, o pan kida kajoi en maj o,
- 3 Me kitail ronadar o ajaer, o jam atail kajoi on kitail er,
- 4 Pwe kitail ender karirila jan kadaudok arail, me pan pwarado mur, o kaparokki wau en Ieowa, o a manaman o a dodok kapuriamui kan.
- 5 Pwe a kotin kauada men kataman eu ren Iakop, o kotikida kapun eu ren men Ijrael, me a kotin kakaliki on jam atail akan, pwe ren ujelan nair jeri kan,
- 6 Pwe di en mur en aja due, o jeri ko, me pan ipwidi; o ni ar kokoda, ren pil kajoi on nair jeri kan,
- 7 Pwe irail en kaporoporeki Kot, o ren der monokela en Kot a wiawia kan, o ren kapwaiada a kujoned akan,
- 8 O ren der dueta jam arail akan, me kainok kanudi o katiwo eu, me monion arail jota teneten, o nen arail jota melel on Kot;
- 9 Dueta kainok Epraim, me wa tatan mauin, ap purela jan nan pei.
- 10 Irail jota dadaurata inau en Kot, o re jota men weweideki duen a kujoned akan;
- 11 O re monokelar a wiawia kan o a manaman akan, me a kotin kajanjale on irail er.
- 12 A kotin wiadar manaman akai janjal mon jam arail akan nan Äkipten, nan jap Joan.

- 13 A kotin palan pajan madau o kotin mueid *on* ir, en kotela, o wiadar pil dueta kel takai eu.
- 14 A kotin kalua kin irail tapok ni ran o, a ni pon umpul en kijiniai.
- 15 A kotin palan pajan paip nan jap tan o kanim pile kin irail pil toto.
- 16 O a kotin kapkapwile wei pilap kai jan nan paip, pwe ren pwile wei dueta pilap laud akan.
- 17 Ari jo, re dadaurata ni arail dipi *on* i, o re kaonioni me Lapalap o nan jap tan.
- 18 O re kajonejon Kot nan monion arail, ni ar inon ion kan arail mana.
- 19 O re palian Kot ni ar inda: Melel Kot pan kak wiada tepel eu nan jap tan?
- 20 Kilan, a poki paip o, pwe pil en pwarado o pilap akan pwilepwile wei, a iaduen, a pan kak kida prot o uduk *on* na aramaj akan?
- 21 Ieowa lao manier mepukat, ap kotin onionadar, o kijiniai wiauiet ren Iakop, o *onion* lel *on* Ijrael,
- 22 Pweki ar jo kamelele Kot, o jota kaporoporeki a jauaj.
- 23 A ap kotin majani *on* tapok en poa kan, o ritinida wanim en *lan* akan.
- 24 O kotin kamoredi *on* ir mana, pwe ren mana, o a kotiki *on* ir prot en *lan*.
- 25 Irail kanalar prot en tounlan kan; a kotin kadar *on* ir kijin mana toto.
- 26 A kotin kapwardar pan *lan an* en maj en *lan*, o ni a manaman a kotin kamokidada *an* en pali air.
- 27 O a kotin kamoredi *on* ir uduk dueta pwel par, o manpir dueta pik en oror.

- 28 O a kotin kapup irail di waja karoj, me irail kaujon ia.
- 29 Rap manamana o medilar kaulap, o a kotin mueid *on ir ar inon*.
- 30 A ni ar kapwaiadar ar inon, o ni ar manamana,
- 31 *Onion* en Kot ap lel *on* irail er, o kamelar ol lapalap re 'rail, o kotin wokiedi manakap en Ijrael kajampwal akan.
- 32 A re kalaudelar arail dip, o re jota kamelele a manaman akan.
- 33 I me a kotin mueideki ren mela, re jota paida, o ar apwal akan me toto arain ar maur.
- 34 Ni a kotin kame irail la, rap idok i, o wukila, o rapaki Kot.
- 35 O re tamandar, me Kot keke parail o Kot lapalap ar jaundor.
- 36 O re lik janjal mau *on i ni au arail o re likam on i ni lo ar*.
- 37 A *monion* arail jota teneten *on i*, o re jota dadau-rata melel a inau.
- 38 Ari jo, a kotin kalanan *on ir*, o kotin makeki *on ir* dip arail, o jota kame irail la, o katukiedi a *onion* pan pak toto, o jota *onioni* melel.
- 39 Pwe a kotin kupura, me irail pali uduk, dueta kijinian, me pir wei o jolar puredo.
- 40 Pan pak toto re kanudi *on i* nan jap tan, o kakupur juedi i nan mal.
- 41 Irail pur *on* anjau karoj kajonejon Kot, o re akapuni *on* me Jarai ren men Ijrael.
- 42 Re jolar tamanda lim a manaman, me dore ir ala jan ar imwintiti kan ni ran o.
- 43 Duen a kotin wiadar a manaman akan nan Äkipten o a dodok kapuriamui nan Joan.

- 44 A kotin kawuki *on* nta ar pil akan, rap jolar kak nima *jan* ar pilap akan.
- 45 Ni a kotin kapwardar man jued akan nan *pun* arail, me *kan* ir ala, o proj akan, me kawe ir ala.
- 46 A kotiki *on* muedi ar tuka kan, o ar wantuka *on* man jiek.
- 47 A kotin kawekilar akel ar wain o tuka kan ki akel tikitik.
- 48 A kotin kamekila ar man akel akan o ar pwin man akan liol.
- 49 A kotin *onion* meled o porone *won* ir tounlan jued kai, o mued *on* ir, ren *linaranar*, o morjued, o kainjenjued.
- 50 A kotin kaonopa *dan onion* al apot, o jota dorelar maur arail *jan* mela, o kotin mued *on* kili-top ni maur arail.
- 51 A kotin kamelar mejeni karoj nan Äkipten, mejeni en ar kelail nan im en Am akan.
- 52 A kotin kaluala japwilim a kan dueta pwin jip eu nan jap tan.
- 53 A kotin kalua irail ni *pun*, pwe ren der majak meakot, a madau kadupaledi ar imwintiti kan.
- 54 A kotin wa ir ala lel ni irair en jap jarau, lel nana wet, me lim a pali maun kileledier.
- 55 O kotin pakipaki men liki kan mo 'rail, o kotin nek *on* ir jap arail, pwen jojoki, o a kotiki *on* kainok en Ijrael akan, en kaukaujon nan im arail.
- 56 A re jonejon? o kaonion Kot lapalap, o jota peiki *on* i, o jota duki *on* a majan akan.

- 57 O re muei *jan* o mamaleki meakaroj, dueta jam arail akan, o re jota *teneten*, dueta kajik katieu luet eu.
- 58 O re kaonion i ni ar kaudok pon dol akan, o re kupur juedeki i ki arail dikedik en ani kan.
- 59 A Kot lao kotin mani mepukat, ap kotin *onionada* o kajapok ir ala melel.
- 60 A kotin muei *jan* tanpaj a nan Jilo, im pwal o, waja a kotikot ia ren aramaj akan.
- 61 A kotiki wei japwilim akan nan imaten, o a *linan* nan pa en imwintiti kan.
- 62 A kotiki wei japwilim a aramaj akan ni kodlaj, o kotin *onioni* japwilim a jojo.
- 63 Kijiniai *kanala* ar manakap akan, o ar peinekap akan jolar kak papaud.
- 64 Arail jamero kan mekilar kodlaj, a jolar li odi kan, me kin maiei.
- 65 Ieowa ap kotin opala waja dueta amen me mairelar, dueta ol komad amen kin *nijinij* ni a *kan* wain.
- 66 A kotin kaloedier a imwintiti kan o kanamenok ir ala kokolata.
- 67 A kotin kajelar im en Iojep, o jota piladar kainok en Epraim.
- 68 Pwe a kotin piladar kainok en Iuda, dol Jion, me a kotin kupura.
- 69 O a kotin kauadar tanpaj a im jaraui waja ileile, dueta jappa me pan *teneten* eta kokolata.
- 70 Ap kotin piladar japwilim a ladu Dawid, o a kotin ale i *jan* nan deun jip akan.
- 71 A kotin kalua i *jan* ren jip en kadidi kan, pwen *kamana* japwilim a kainok en Iakop o a jojo men Ijrael.

72 O a kotin apapwali ir ni tiak en *monion* mekel o pun, o kakaun irail ada ni koiok en lim a kan.

79

- 1 MAIN Kot, men liki kan *tan don* japwilim omui jojo; irail kajaminela japwilim omui im jarau, o re wiaki Ierujalem kantakai eu.
- 2 Re ki *oner* manpir en pan *lan* akan kalep en japwilim omui ladu kan, o uduk en japwilim omui jarau kan *on* man en nan jap akan.
- 3 Impan Ierujalem irail wudokila nt' ar dueta pil, o jota, me pan jarepedi.
- 4 Kit wialar kanamenok eu *on* men imp at, o me kapil kit pena, kin lalaue o kaurur kin kit.
- 5 Main Ieowa, arai da kom pan kotin *onion*, o *inon* en kupur omui pan lulada dueta kijinia?
- 6 Kom kotin wudokidi *on* men liki kan, me jaja komui, omui *onion*, o *on* wei kan, me jota kin likwir *on* mar omui.
- 7 Pwe re kawelar Iakop o im ar akan.
- 8 Kom der kotin tamanda dip en jam at akan; a kom kotin madan jauaja kit, pwe kit me malaulaular.
- 9 Main Kot, jauaj pat, kom kotin jauaja kit, pweki wau en mar omui. Kom kotin dore kit ala o kotin maki *on* kit dip at akan, pweki mar omui!
- 10 Da me kom kotin mueid *on* men liki kan en inda: Ari, ia arail Kot? Kom kotin kajale *on* men liki kan depuk en ntan japwilim omui ladu kan, me wudokilar, en pil janjal mo at!

- 11 Kotin mani *janejan* en me jalidi o; kom kotin kolekol kidi lim omui manaman me kileledier *on* kamela.
- 12 Kom kotin depukki *on* men imp at pan pak iju ar lalaue, me re lalaue kin komui.
- 13 A kit, japwilim omui aramaj akan, o jip en japwilim omui moj, pan danke komui kokolata, kapakaparok duen omui linan anjau karoj.

80

- 1 KOMUI jile pan Ijrael, kotin mani; komui me kin apapwali Iojep dueta jip akan. Kom kotido, me kaipokedi pon *arin* Kerup.
- 2 Kom kotin kajaleda omui manaman mon Epraim, o Peniamin, o Manaje, o kotido, pwen jauaja kit!
- 3 Main Kot Japaot, kom kotin kamait kit ala o kotin kajaleda *jilan* omui, kit ap pan kelail kida.
- 4 Ieowa Kot Japaot, arai da, kom pan kotin *onioniki* kapakap en japwilim omui aramaj akan?
- 5 Kom kin kotin kamana kin ir prot en pil en maj, o kom kin kanim pile kin irail pil en maj toto.
- 6 Kom kotin wiai *on* kit, me men imp at kin aka-maiki *on* kit, o imwintiti pat kin lalaue kit.
- 7 Kot Japaot, kom kotin kamait kit ala o kotin kajaleda *jilan* omui, kit ap pan kelail kida.
- 8 Kom kotin wado janer Äkipten tuka wain pot, o kom kokojan men liki kan, ap id padukedi i
- 9 Kom kotin kokoi *on* i al a o kawojada i, pwen kadirela jap o.
- 10 Nana kan mi pan mot a, o ra kan kadupaledi jedern en Kot.

- 11 Kom kotin kalaudelar i lel *on* madau o ra kan lel ni pilap o.
- 12 Da me kom kotin kawe kilar a kel, pwe karoj me dauli kin kawela?
- 13 Pwik laualo dekadar, o man en nan jap kawelar.
- 14 Main Kot Japaot, kom kotin wukedoke don kit, o ireredo *jan* nanlan, o majani, o kotin jauaja tukan wain pot et,
- 15 O kotin apapwali i, me lim omui padukedier, o me kom kotin apapwalier.
- 16 A ron kilar kijinia, a paledier, re okilar majan en *jilan* omui.
- 17 Lim omui apwali ol en pali maun omui, o irail, me kom kotin apapwalier.
- 18 Kit ap jota pan wuki wei *jan* komui. Kom kotin kamaur kit da, kit ap pan kapina mar omui.
- 19 Ieowa Kot Japaot, kom kotin kamait kit ala o kotin kajaleda *jilan* omui, kit ap pan kelail kida.

81

- 1 KOMAIL pereperen kauli *on* Kot, me kel patail; *nijini* *on* Kot en Iakop!
- 2 Tapia kida kaul en kapin, o wiada tampurin, o laute kajelel *ianaki* arp!
- 3 Ni jaunipon kap komail peuk koronete, ni maram, ni ran en im tantuka!
- 4 Pwe iduen tiak en Ijrael o kujoned en Kot en Iakop eu.
- 5 A kotin wiadar kujoned wet *on* Iojep, ni a lipa *jan* Äkipten. I roner majan pot, me i jaikenta aja:
- 6 I *kijaner* katoutou kan pon apar a, o pa a jaladokalar *jan* kopu kan.

- 7 Ni om likwirki *don* ia om apwal. I ap jauaja uk;
I kajaledok uk alar, ni anjau me koe lel *on*
nanjapwe, o I *jojon* uk ni pil en akamai. Jela.
- 8 Komail nai aramaj akan *ron* ia, I pan padaki *on*
komail! O Ijrael, ma koe pan peiki *on* ia!
- 9 Jota amen Kot en mi re om, o koe der kaudoki *on*
kot en men wai amen.
- 10 Nai Ieowa om Kot, me kalua uk *jan* nan Äkipten.
Ki *pajan* au om, i pan kadirela.
- 11 A nai aramaj akan jota kin peiki *on* nil ai, o Ijrael
jota duki *on* ia.
- 12 I ari mueid *on* irail er injen arail ni ar aklapalap,
pwe ren kekeid wei ni pein arail lamelam.
- 13 O ma nai aramaj akan pan peiki *on* ia, o Ijrael
pan weweid nan al ai kan,
- 14 I ap pan kaloedi ar imwintiti kan *madan*, o pa i
pan u *on* me pali *on* irail akan,
- 15 O irail me kailonki Ieowa, jota pan kak *on* irail; o
anjaun arail pakadeik pan duedeuta koko-
lata;
- 16 O I pan *kamana* kin irail korn kajelelia, o I pan
katunole kin i onik *jan* nan paip o.

82

- 1 KOT kotikot nan momodijou en Kot, o i
jaunkapun en kaun akan.
- 2 Arai da komail pan kadeik japun o kajampwaleki
me doo *jan* Kot akan? Jela.
- 3 Jauaja *pun* en jamama o japoupou kan, o jauaja
me luet o jamama kan ni ar *pun*!
- 4 Komail dorela me tikitik o jamama o, o kamaioda
jan nan pa en me doo *jan* Kot akan.

- 5 A re jota kin duki *on*, o jota ar lokekon; re kin weweid nan rotorot; pajon en jappa kan karoj mokimokideda.
- 6 Nai indada: Komail rajon kot akan, o nain me lapalap;
- 7 Ari jo, komail pan mela dueta aramaj akan, o komail pan lokidokila dueta me weit amen.
- 8 Main Kot, kom kotida o kotin kadeikada jappa, pwe komui pan jojoki men liki kan karoj.

83

- 1 MAIN Kot, kom der jo majan *don*, o der japaimokid, Main Kot, kom der kotin nenla!
- 2 Pwe kom kotin *mani*, japwilim omui imwintiti kan kin *linaranar*, o me kailon kin komui, me aklapalap.
- 3 Irail kin widin ni ar kapakapun ki japwilim omui kan, o re kin raparapaki duen ar pan kawela japwilim omui me nekineklar akan.
- 4 Re kin inda: Na kitail, kitail kokojan irail, pwe ren jolar wei eu, o jolar me pan inda duen wein Ijrael!
- 5 Pwe irail wiaki eu o re inauki pena, ren palian komui,
- 6 Im pwal en Edom, o Ijmael, Moap, o Akar,
- 7 O Kepal, o Amon, o Amalek, men Pilihta ianaki men Tiruj.
- 8 Ajor pil waroki *on* ir; re kin jauaja kadaudok en Lot. Jela.
- 9 Kom kotin wiai *on* ir dueta *on* men Midian, o Jijera, o Iapin ni pilap Kijon.

- 10 Me kamelar impan Endor, rap wia pwel la nan pwel.
- 11 Kom kotin wiala ar jaupeidi kan dueta Orep o Jeep, o ar monjap akan karoj dueta Jepa o Jalmuna,
- 12 Pwe re indinda: Kitail pan kaloedi im en Kot akan!
- 13 Main Kot kom en kotin wia kin irail la älepip en kijinian, dueta dip en rä mon kijinian.
- 14 Duen kijiniai kin karonala tuka en wel o duen umpul en kijiniai kin ijikeda nan wel,
- 15 Iduen kom kotin paki kin irail japwilim omui liol ape, o kamajak kin irail omui melimel.
- 16 Kadire kila maj arail namenok, pwe ren rapaki mar omui, Main Ieowa.
- 17 Ren namenokala o majapwekada kokolata, o ren joredi o mela.
- 18 Rap pan ajaki, me komui ta maraneki Kaun o me komui ta lapalap nan jap karoj.

84

- 1 MEID kajelel tanpaj omui kan, Main Ieowa Jepaot!
- 2 Nen i kin inon ion o anane pera en tanpaj en Ieowa kan; pali war ai o nen i kin polauleki Kot ieiaj.
- 3 Pwe manpir diaradar deu a, o jwalpe paj a, waja a kin naitik ia: Japwilim omui pei jarau kan, Main Ieowa Jepaot, ai Nanmarki o ai Kot.
- 4 Meid pai ir, me kin kaujon nan tanpaj omui! Re kin kapina komui anjau karoj. Jela.

- 5 Meid pai karoj, me kin keleki komui, o idedauen komui melel!
- 6 Me kin weweid nan jap en mamaiei, waja re kin weirada parer ia; pil katau kin pwain kidi i pai kan.
- 7 Re kin kakairida ni ar manaman akan, lao re pan janjalada mon Kot nan Jion.
- 8 Main Ieowa, Kot Jepaot, kom kotin ereki ai kapakap: Main Kot en Iakop kotin mani ia! Jela.
- 9 Kot pere pat, kom kotin majan *don* kit; kom kotin ireron maj en japwilim omui keidier men.
- 10 Pwe ran ta ieu mon japwilim omui pera jarauikan me mau *jan* ran kid; i mauki mimi pan wanim en tanpaj en Kot, *jan* kaujon nan im en me doo *jan* Kot akan.
- 11 Pwe Kot Ieowa rajon katipin o pere, Ieowa kin kotikida mak o wau, a jota pan kotin mueid *on* me lelapok kan, en anane me mau kot.
- 12 Main Ieowa Jepaot, meid pai aramaj amen, me kin liki komui!

85

- 1 MAIN Ieowa, kom kotin maki *oner* japwilim omui jap maj o, o kom kotin dorelar jalidi en Iakop akan.
- 2 Re kotin lapwadar me jued en japwilim omui aramaj akan, o kom kotin pwaidier dip arail karoj. Jela.
- 3 Komui kotin kadukiedi omui *onion* karoj, o kotin wukidoki wei *janer* omui *onion* melel.

- 4 Kom kotin puron kamait kit ala, komui Kot at jaunkamaur, o kotin katukiedi omui jokalanan *on* kit.
- 5 Kom pan kotin *onioni* kit kokolata? Omui *onion* pan duedueta *jan* en kainok lel eu?
- 6 Kom jota pan kotin puron kamaur kit da, pwe japwilim omui aramaj kan en peren kin komui da?
- 7 Main Ieowa, kom kotin kajanjaleda ar kalanan *on* kit, o jauaja kit!
- 8 I men *ron*, da me Kot Ieowa pan kotin majani; pwe a pan mamajani duen muei mau *on* japwilim a aramaj o me lelapok kan, pwe ren der lodi *on* me pweipwei.
- 9 Melel, a jauaj me koren *ion* ir, me majak i, pwe a *linan* en mi nan jap atail.
- 10 Kalanan o melel pan tu pena, *pun* o muei mau en metik pena.
- 11 Melel pan wojada *jan* nan jap o, o *pun* pan ireredo *jan* nanlan.
- 12 Ieowa pil pan kotikido me mau, pwe jap atail en kida wa kan.
- 13 Pwe *pun* pan ti *on* mo a, o a kak akan pan wiala al arail.

86

- 1 MAIN Ieowa, kom kotin kapaike *don* ia karon omui kan o *mani* ia, pwe *nai* me luet o jamama.
- 2 Kom kotin apwali maur i, pwe *nai* me lelapok. Main Kot, kom kotin jauaja ia, japwilim omui ladu men et, me liki komui.

- 3 *Main*, kom kotin maki *on* ia, pwe i kin likwir *on* komui ni anjau karoj.
- 4 Kom kotin kaperenda *monion* en japwilim omui ladu, pwe *monion* i kin anane komui *Main*.
- 5 Pwe komui *Main* me mau o *kalan*an, o kom kotin *kalan*an *on* ir karoj, me kin likwir *on* komui.
- 6 *Main* Ieowa, kom kotin ereki ai kapapak, o kotin *mani* nil en ai *nidinid*.
- 7 Ni ai apwal akan i kin likwir *on* komui, pwe kom, kotin *mani* ia!
- 8 *Main*, jota me dueta komui nan *pun* en kot akan; o jota me kak wiawia dueta komui.
- 9 Men liki kan karoj pan pwarado, pwen kaudoki *on* komui *Main*, o wauneki mar omui.
- 10 Pwe komui me lapalap, me kin wiada manaman, o komui ta me Kot.
- 11 *Main* Ieowa, re kotin kajale *on* ia al omui, pwe i en weweid ni omui melel, kom kotin kolekol *monion* i *on* iet eta: Majak mar omui.
- 12 I men kapina komui *Main*, ai Kot, jan nan *monion* i, o wauneki mar omui kokolata.
- 13 Pwe omui *kalan*an me laud *on* ia; komui dore maur i jan nan wajan mela.
- 14 *Main* Kot, me aklapalap akan kin palian ia, o pwin en me weit akan kin majamajan maur i, o re jota kin weweid mon jilan omui.
- 15 A komui *Main* Kot, me dir en *kalan*an, o mak, o *kanonama*, o omui kapunlol o melel me lapalap.
- 16 Kom kotin wukidoki *don* ia, o maki *on* ia, o kamaui kida japwilim omui ladu omui manaman, o kotin jauaja nain japwilim omui lidu!

¹⁷ Kom kotiki *on* ia kilel eu, me i pan paie kida, pwe ai imwintiti kan en kilan, rap namenok kila omui kotin jauaja ia, Main Ieowa, o kom kotin kamait ia la.

87

¹ A kakaudar mau pon dol jarau kan.
² Ieowa kotin kupura wanim en Jion jan wajan kaujon en Iakop karoj.
³ Kajoi kajelel mia duen koe kanim en Kot. Jela.
⁴ I pan kajokajoi duen Raap o Papel, me aja ia. Kilan, Pilipta o Tiruj, o pil men Atiopia: Mepukat ipwidier waja o.
⁵ A kajokajoi duen Jion indinda, me jon en aramaj karoj ipwidi waja o, o me Lapalap o pan kotin kamanada i.
⁶ Ieowa pan kotin wadok, ni a pan kotin kileledi aramaj akan: Mepukat ipwidier waja o. Jela.
⁷ O ni ar madomadon re pan kauleki: Ai parer karoj mi re om!

88

¹ MAIN Ieowa, Kot ai jaunkamaur, i kin likwir nin ran o ni pon mo 'mui.
² Kom kotin mueid *on*, ai kapakap en lelda won komui. Kom kotin kapaik *don* karon omui kan ai likelikwir.
³ Pwe *nen* i me dir en mamauk, o maur i koren ion mela.
⁴ Nai kin wadok *on* ir me melar, nai dueta ol amen, me jolar *aniani*.

- ⁵ I wonon nan *pun* en me melar akan, me wonon nan joutou, me kom jolar kotin kupura, pwe re lokidokilar *jan* nan lim omui.
- ⁶ Kom kotin kaje ia lar nan joutou, waja rotorot o lol.
- ⁷ Omui *onion* kin katoutou ia, o kom kotin idan kin ia di omui iluk kan. Jela.
- ⁸ Kom kotiki woner kompoke pa i kan waja doo, kom kotin wia kin ia la me jued kot *on* ir, i jalidier o jo kak pitila.
- ⁹ Maj ai juede kilar ai luet, nin ran karoj i potoan *on* komui, Main Ieowa, o i kapa *won* komui pa i kat.
- ¹⁰ Kom pan kotin kajaleda omui manaman ren me melar akan? De me melar akan pan maurada danke komui? Jela.
- ¹¹ Re pan kojoia duen omui kаланan nan joutou kan? O wajan mela duen omui melel?
- ¹² Omui manaman akan pan janjaleda waja rotorot, o omui *pun* nan jap en me re jolar kin lamelame?
- ¹³ A i kin potoan likwir *on* komui, Main Ieowa nin manjan, ai kapakap pan lel *won* komui.
- ¹⁴ Main Ieowa, da me kom kotin kaje ia kila, o da me kom okila ki jilan ar mo i?
- ¹⁵ Nai me luet o jaliel *jan* ni ai pulepul; i kin kamekamki omui kalom, i koren ion jolar kaporopor.
- ¹⁶ Omui *onion* kin kadupal ia di, omui kalom kawe ia lar.
- ¹⁷ Re kapil ia pena dueta pil akan *jan* ni manjan lel jautik, ir karoj kapil ia pena.

18 Kom kotiki woner kompoke pa i o ai warok kan waja doo, rotorot eta ai warok.

89

- 1 I PAN kauleki duen kalanan en Ieowa kokolata, o i pan kaparokki au ai omui melel *jan* eu kainok lel eu.
- 2 Pwe i indinda: Mak joutuk eu pan pwarado, o kom pan kotin kolekol ar melel *nanlan*.
- 3 I inauki *oner*, ai pilipildar akan; I kauki *oner* Dawid nai ladu:
- 4 Kadaudok om pan mimieta kokolata, o I pan kauada mol om *jan* eu kainok lel eu. Jela.
- 5 *Nanlan* ap kapina omui manaman akan, Main Ieowa, o omui melel nan pokon en japwilim omui jarau kan.
- 6 Pwe ij nan tapok kan me rajon Ieowa? De ij me rajon Ieowa nan *pun* en me lapalap akan?
- 7 Kot meid manaman nan pokon en me jarau kan, o meid kapuriamui *on* me kaukaujon re a.
- 8 Main Ieowa, Kot Jepaot, ij me rajon komui. Omui melel kin kapil komui pena.
- 9 Komui me kotin kaunda madau *anian*. Komui kin kamoleilei iluk kan ni ar pan kokoda.
- 10 Komui me kotin tiakedi Raap dueta kamelar amen. Kom kotin kamueit *pajaner* imwintiti kan ki lim omui manaman.
- 11 *Lan* o jappa me japwilim omui, jappa o audepa. Komui me kotin *pajonedier*.
- 12 Komui me kotin wiadar pali *apon* o pali air, Tapor o Ermon kin *nijinijki* mar omui.
- 13 Lim omui me mananan o kumut en lim omui me rojon, lim omui pali maun me ileile.

- 14 Melel o pun iei pajon en mol omui; kalanan o melel kin tion mo omui.
- 15 Meid pai aramaj kan, me aja nijinij! Ieowa, re pan weweid ni marain en jilan omui.
- 16 Re kin polauleki mar omui jan ni manjan lel jautik, o re kin pwai kida omui pun.
- 17 Pwe linan en ar kelail komui, o komui pan pokada oj at.
- 18 Pwe Ieowa pere patail o me Jaraui en Ijrael, i atail Nanmarki.
- 19 Maj o kom kotin majanier ki kajanjal kai on me lelapok kan: I kamanadar me Lapalap amen, I kajapwiladar pilipildar amen jan ren aramaj akan.
- 20 I diaradar ai ladu Dawid, I keiekidier i ai le jaraui.
- 21 Pa i pan kolekol i, o pa i pan kamanada i anjau karoj.
- 22 Imwintiti kan jota pan kak widin on i, o me japun kan jota pan kak kaloedi.
- 23 I pan kamela me palian i mo a, o I pan kaloke ir, me kailonki i.
- 24 A ai melel o kalanan pan mi re a, o ni mar ai oj a pan pokapokada.
- 25 I pan ki on pa a, en kaunda madau, o pa a maun, en kaunda pil akan.
- 26 A pan likwir don ia: Komui Jam ai, ai Kot, o paip en maur i.
- 27 O I pan wia kila i nai mejeni, ileila jan nanmarki en jappa kan.
- 28 I pan kalanan on i kokolata, o ai inau on i pan duedueta.

- 29 I pan ki *on* i kadaudok a kokolata, o mol a pan warai dueta lan.
- 30 A ma na kan pan muei *jan* ai kapun, o re jota pan weweid ni ai kujoned akan,
- 31 Ma re pan kajaminela ai tiak kan, o jota peiki *on* ai kujoned akan,
- 32 I ap pan kaloke kin ir ar katiwo ki jokon pot, o pan woki ir, pweki ar *japun*.
- 33 A I jota pan kiwei *jan* i ai mak, o ai melel pan mimieta re a.
- 34 I jota pan kawela ai inau, o I jota pan kawukila, me kowe *jan* nan au ai.
- 35 I kaukilar ai jarau *pan* me pak, me I jota pan likam *on* Dawid:
- 36 Kadaudok a pan joutuk, o mol a dueta katipin mo i.
- 37 A pan duedueta dueta jaunipon; o jaunkadede nan tapok kan me melel. Jela.
- 38 A met komui kajapokela o *onioni* japwilim omui me keidier.
- 39 Kom kotin kajela inau en omui ladu, o kom kotin kajaminela mar a.
- 40 Kom kotin karonk *pajan* a kel akan karoj, o kawelar a im *teneten* kan.
- 41 Karoj me daulier waja o kulia *janer*; a wialar kankaurur *on* men imp a kan.
- 42 Kom kotin pokada pali maun en me palian i, o kaperendar a imwintiti kan karoj.
- 43 Kom pil kotiki *janer* mana en a kodlaj *kon*, o jota kapwaiada i ni pei.
- 44 Kom kotin kaimwijokalar a *linan*, o kajedi *on* nan pwel mol a.

- 45 Kom kamotomotala ran en a manakap, o kadu-
palekidi i namenok. Jela.
- 46 Arai da, Main Ieowa, me kom pan kotin karirela
pein komui; arai da omui *onion* pan lulada
dueta kijiniai?
- 47 Kom kotin tamanda duen motomot en maur i;
de me mal kot omui kotin wiadar aramaj
akan?
- 48 Ij ol o, me maur ap jota pan lel *on* mela? A pan
kak dorela pein i *jan* mana en wajan mela?
Jela.
- 49 Main, ia omui kalanan en maj o, me kom kotin
inauki *on* Dawid ni omui melet?
- 50 Main, kotin tamanda kankaurur en japwilim
omui ladu kan *jan* ni wei toto, me kin
katoutoui *monion* i.
- 51 Main Ieowa, iaduen lalaue en omui imwintiti
kan, iduen ar lalaue lip en japwilim omui
me keidier.
- 52 Kapin *on* Ieowa kokolata! Amen, iei Amen!

90

- 1 MAIN, kom me kotin nekid pat *jan* eu kainok *on*
eu.
- 2 Mon nana kan o jappa, o aude pan jappa a
wiauiada, Kot kotin mia, *jan* maj kokodo o
pil kokolata joutuk, Main Kot.
- 3 Kom kin kotin kapurelan pwel par aramaj akan
o kotin mamajani: Puredo komail aramaj
akan!
- 4 Pwe par kid dueta aio me jamalar mon *jilan* omui
o rajon majamajan eu ni *pon*.
- 5 Kom kin kotin kapwil irail wei, re rajon mair,
dueta rä, me kin *monedi* madan.

- 6 Me kin majel pajan ni manjan, a nin jautik a pan palepaledi o monedi.
- 7 Omui *onion* me je kin jojore kidi, o omui *onion* meel, me je kin mekila madan.
- 8 Pwe kom kotin kajanjale *on* pein komui dip at akan, o dip at rir akan nan marain en jilan omui.
- 9 I me at ran akan karoj kin *tan* weiki omui *onion*, at par akan rajon kajoi pot.
- 10 Warain at maur me jaunpar ijeijok, a ma re toto, a pan waleijok, a ma me kajampwal, a pan apwal o dodok. Pwe a kin *tan* wei madan, dueta kit kin pir wei.
- 11 A ij me kak dedeki mana en omui *onion*, o ij me kin majak *onion* wet?
- 12 Kom kotin padaki *on* kit, me kit pan mela, pwe jen lolekon kila.
- 13 Main Ieowa, kom kotin puron wukedoke don kit; arai da omui *onion*? Kom kotin maki *on* japwilim omui ladu kan!
- 14 Kom kotin kadire kin kit ala ar kalanan ni manjan, kit ap pan kapin o pereperen arain at maur.
- 15 Kom kotin kaperen kit da murin at kalokoloker, o murin at kamekam warai.
- 16 Kom kotin kajale *on* japwilim omui ladu kan omui wiawia kan, o omui wau *on* na jeri kan.
- 17 Ieowa at Kot, en kalanan don kit o kotin kapwaiada dodok en pa at akan re at; ei kom kotin kapwaiada dodok en pa at akan!

91

- 1 ME kin momod pan lim en me lapalap, o me pan mimieta pan mot en me manaman o.
- 2 Iei me kin indan Ieowa: Ai paip, o ai kel, ai Kot, me i liki.
- 3 Pwe a pan kotin dore uk *jan* injar en jauninjar, o *jan* ni kilitop jued.
- 4 A pan kotin kadupal kin uk edi lim a, o koe pan moleilei pan lim a kan; a melel rajon kadauk o pere eu.
- 5 Koe jota pan majak kalom en ni *pon*, de kananan kajik katieu, me kin *tan* wei nin ran,
- 6 De kilitop, me kin wawai jili *pon*, de eu jon en kilitop me kin kaukawela nin jauaj.
- 7 Kid pan mela imp om, o nen ni pali maun om, ap jota pan lel *on* uk.
- 8 Koe pan kilanki maj om kan, o koe pan kilan duen a pan depuk *on* me doo *jan* Kot akan.
- 9 Pwe komui Main Ieowa, kapore pa i. Koe piladar me lapalap o, pwen om kel.
- 10 Jota me jued kot pan lel *on* uk, o jota kalokolok pan lel *on* im om.
- 11 Pwe a kotin kakaliki *on* japwilim a tounlan kan, en apapwali uk o jinjila uk nan al omui kan karoj.
- 12 Re pan wa kin uk ala lim ar akan, pwe nä om ender dipikelekel nin takai eu;
- 13 Koe pan tiakedi laien o oter kai, laien pulepul o jerpent, me koe pan jok poa.
- 14 A kin peren kin ia, I ap pan jauaja i, a aja mar ai, I ap pan jinjila i.

- 15 A pan likwir *don* ia, I ap pan *japen* i, I pan *ian* i
ni waja apwal, I pan kapitila i o *kalinanada*
i.
- 16 I pan *kamedi* kin i maur warai, o I pan *kajale on*
i ai *jauaj*.

92

- 1 IET me *kajampwal*: Danke *Ieowa*, o *kauleki*
pjalm akan *on* mar omui, ir me *kotin la-*
paplap.
- 2 Ni *manjan* omui *kalan*an o ni *pon* omui me^{le}l en
lolok jili.
- 3 *Jan kajan* jal *eijok* o arp o *laute*.
- 4 Pwe kom *kotin kaperen* kin ia, *Main Ieowa* ki ar
wiawia; i pan *nijinijki* *dodok* en *lim* ar akan.
- 5 *Meid laud* ar *wiawia* kan, *Main Ieowa!* O *meid*
lol kupur omui!
- 6 *Aramaj pweipwei* men *jota kak dedeki* *mepukat*,
o me *rotorot amen jota* kin *injenoki*.
- 7 Me *doo jan* *Kot* akan kin *wojada dueta rä*, o me
katiwo kan *karoj* kin *majal pajan*, *lao re* pan
lokidokila kokolata.
- 8 A *komui ta Main Ieowa*, me *lapalapia*, o *komui*
pan *duedueta*.
- 9 Pwe kom *kotin mani* *duen* ar *imwintiti* kan, *Main*
Ieowa, kom *kotin mani*, ar *imwintiti* kan
pan *joredi*, o me *morjued* akan en *kamueit*
pajan.
- 10 A ai *oje* pan *pwaida dueta* *oj* en *man oje* *tapot*, o
i pan *keikidier* le *kap*.
- 11 O *por* en *maj* ai pan *perenki* ai *imwintiti* kan, o
jalon ai pan *polauleki* me *morjued* akan, me
kin *palian* ia.

- 12 Me *pun* o pan *pwaida* mau dueta ni pot, a pan kakairida dueta jeder en Lipanon.
- 13 Me patidier nan tanpaj en Ieowa, pan *pwaida* mon pera jarai en atail Kot.
- 14 Menda ma re pan mala, pwe re pan pil majal pajan, o wa, o kelail.
- 15 Pwe re pan kajaleda, me Kot me *pun*, i ai paip o jota japun mi re a.

93

- 1 IEOWA kotin kaunda, a kotin kapwateki pein i manaman, Ieowa kotin kalikauwiada pein i, a kotin piraki pein i manaman; pil jappa me *teneten* o jota pan mokimokid.
- 2 Jan maj lel met mol omui me *teneten*; komui me joutuk.
- 3 Main Ieowa pil akan lalaudala, pil akan *nirinirjok*, pil akan pil pan kokodo o *nirinirjok*.
- 4 Ieowa kotikot waja ileile. A manaman jan nil en pil kalaimun akan o iluk en madau kalaimun akan.
- 5 Omui majan akan meid *pun*. Tanpaj omui me *linanaki* jarai kokolata, Main Ieowa.

94

- 1 MAIN Kot, komui jaundepuk, Ieowa Kot jaundepuk, kom kotin janjaleda!
- 2 Kom kotida, komui jaunkapun en jappa, kom kotin depuk *on* wiawia en me aklapalap akan.
- 3 Main Ieowa, arai da me doo jan Kot akan, arai da me doo jan Kot akan pan poponmaju,

- 4 O pudupudada lokaia jued o arai da, me japun kan karoj en juaiki ar morjued?
- 5 Re kin tiakedi japwilim omui aramaj akan, o re kame omui jojo;
- 6 Re kin kamela li odi o men wai, o patik takain wor en me japoupou kan,
- 7 Rap inda: Ieowa jota kak kilan, o Kot en Iakop jota pan aja due.
- 8 Komail me pweipwei nan pun en aramaj akan, en dedeki! O komail lolepon akan, iad me komail pan lolekonala?
- 9 Me kotin wiadar jalon, o a jota pan ereki? Me kotin wiadar por en maj o, a jota pan kak majani?
- 10 Me kin kotin kaunda wei kan, a jota pan kaloke? Pwe i me kotin kalolekoni aramaj.
- 11 Ieowa kotin mani lamelam en aramaj akan, me re aklalap.
- 12 Meid pai ol o, me kom kotin kaloke, Main, Ieowa, o me kom kotin padaki *on jan* nan ar majan akan.
- 13 Pwen kanonama ni a apwal akan, lao joujou en me doo *jan* Kot akan pan weweida.
- 14 Pwe Ieowa jota pan kotin kajela japwilim a aramaj akan, o a jota pan mui *jan* a jojo.
- 15 Pwe me pun, pan punpuneta, i me lelapok kan karoj pan weweideki.
- 16 Ij me pan jauaja ia *on* me morjued akan? O ij me pan jauaja ia *on* me dipan akan?
- 17 Ma Ieowa jota kotin jauaja ia, metar ekij *nen* i pan kolan wajan kapormen.
- 18 Ni ai indada: Nä i pan krijedi, omui kalanan, Main Ieowa, pan kolekol ia.

- 19 Ai injenjued laud nan *monion* i, a omui kotin kamait ia la kaperenda *nen* i.
- 20 Kom jota man paroki *on* mol o, me kin ka-japunala japwilim omui majan.
- 21 Re kin onop *on* kamela me *pun* amen, o re kin kadeikada nta makelekel.
- 22 A Ieowa ai paip lapalap, o Kot iei paip, me i pan rukila ia.
- 23 A pan kotin depuk *on* ir ar me jued, o a pan kotin kame ir ala, pweki ar katiwo, Ieowa atail Kot pan kame ir ala.

95

- 1 KOMAIL kodo, pwe kitail pan kapina Ieowa o *nijinij on* paip en maur atail.
- 2 Kitail pan kola tuki *on* i kapin. Kitail en *nijinijki on* i pjalm!
- 3 Pwe Ieowa Kot lapalap amen, o Nanmarki lapalap amen pon *anin* kot akan karoj.
- 4 Pan jappa mi ni lim a, o pon komon nana me japwilim a.
- 5 Madau me japwilim a, pwe i me kotin wiadar, o lim a kan wiadar waja *madekon*.
- 6 Komail kodo, kitail pan kaudok, o dairukedi, o kelepuki mon Ieowa, me kotin wia kitail dar.
- 7 Pwe i atail Kot, a kitail aramaj en japwilim a wajan kamana o pwin en lim a. Ran wet, ma komail pan *ron* kapitie,
- 8 Komail der kapitakaila *monion* omail, duen a wiauier Meripa o ni ran en Maja nan japtan,

- 9 Ni jam omail akan jonejon ia o kajau ia da, pwe re kilaner ai dodok kan.
- 10 Par paeijok I juede kilar di wet, o I indada: *Monion* en *jon* en aramaj duen met kin wukiwuk jili, o re jota men aja duen al ai kan.
- 11 I ap kaula ni ai makar: Irail jota pan konodi ai kamol.

96

- 1 KAKAULEKI *on* Ieowa kaul kap pot, jap karoj en kakauli *on* Ieowa!
- 2 Kakaul *on* Ieowa o kapina mar a; padapadak jan eu ran lel eu duen a maur!
- 3 Kajokajoi *on* men liki kan wau i, o *on* wei kan a manaman akan!
- 4 Pwe Ieowa meid lapalap o meid kapinan, o meid kalom mon kot akan karoj.
- 5 Pwe Kot en aramaj akan me mal a Ieowa kotin kapikadar *lan* akan.
- 6 Wau o *linan* mi mon *jilan* i, manaman o *linan* kin kadirela nan tanpaj a im jarau.
- 7 Komail men liki kan, ki *on* Ieowa, ki *on* Ieowa *linan* o manaman.
- 8 Komail ki *on* Ieowa *linan* en mar a; komail ko *don* mon japwilim a pera jarau *ianaki* kijakij.
- 9 Komail kaudoki *on* Ieowa ni omail kapwat jarau, toun jappa karoj en majak i.
- 10 Komail kaireki *on* men liki kan: Ieowa ta Nanmarki! Pil jappa me *teneten* o jota pan mokimokid. A pan kotin kaunda kainok kan ni tiak pun.
- 11 *Lan* en peren kida, o jappa en popol; madau en *nirnjok* o audepa!

- 12 Jap en pereperen o audepa karoj, o tuka en nan wel karoj en nijinij.
- 13 On Ieowa, ni a kotido, ni a kotido, en kadeikada jappa. A pan kotin kaunda jappa ni tiak pun, o kainok kan ni a melez.

97

- 1 IEOWA ta Nanmarki, i me jappa en polaule kida o dake kan karoj en pereperen!
- 2 Tapok o rotorot mi imp a, pun o melez iei pajon en mol a.
- 3 Kijinia i kin tion mo a, o ijikeda japwilim a imwintiti kan karoj.
- 4 Japwilim a liol akan kin kamaraini jappa, toun jappa kin kilan ap majapwekadar.
- 5 Nana kan pei pajan dueta krij mon Ieowa, Kaun en jap karoj.
- 6 Lan akan kaparokki a pun, o kainok karoj kin kilan a linan.
- 7 Me kaudoki on dikedik en ani kan en jarodi, o me kin juaiki ani kan; kot akan karoj dairukedi on mo a!
- 8 Jion kin ron mepukat ap peren kida, o peinekap en Iuda kan kin polauleki omui kapun kan, Main Ieowa.
- 9 Pwe komui ta Main Ieowa me lapalap nan jappa karoj, komui meid ileila jan Kot akan karoj.
- 10 Kmail me kin pok on Ieowa en tataki me jued. A kin kotin apwali nen en japwilim a lelapok kan. A pan kotin dore ir ala jan nan pa en me doo jan Kot akan.
- 11 Marain pan dakadan me pun kan, o peren on me lelapok melez.

12 Komain me pun kan perenki Ieowa o kapina mar a jarau!

98

- 1 KAKAULEKI *on* Ieowa kaul kap pot; pwe a kotin wiadar dodok kapuriamui. A kotin kaloe kidi lim a pali maun o lim a jarau.
- 2 Ieowa kotin kajaledar a kamaur, o mon maj en kainok kan a kotin kajanjaledar a pun.
- 3 A kotin kolekol *on* men Ijrael a kalanan o melel; imwin jap karoj kin kilan pai en atail Kot.
- 4 Jap karoj en nijinij *on* Ieowa! Popol o kauleki pjalm!
- 5 Kauleki *on* Ieowa pjalm ianaki laute, wiada laute o kaul!
- 6 Ian trompete o nil en koronete, komain nijinij *on* Nanmarki Ieowa!
- 7 Madau en nirinirjok o audepa, jappa o tou a kan;
- 8 Pilap akan en lopolopeki pa arail; o nana kan en pereperenki.
- 9 Ieowa, ni a kotidon kadeikada jappa. A pan kotin kadeikada jappa nin tiak pun o kainok kan nin tiak inen.

99

- 1 IEOWA ta kotin kakaunda; kainok kan kin rerer; a kotikot nan pun en Kerup akan, jappa kin mokimokid.
- 2 Ieowa me lapalap nan Jion, o lapalap melel jan wei kan karoj.
- 3 Ren kapina mar omui, me lapalap o kalom, i me jarau.
- 4 O manaman en Nanmarki me kin pok *on* me pun. Kom kotin katenedier tiak pun. Komui me

kotin wiadar me pun o inen nan kadaudok en Iakop.

⁵ Kapina Ieowa atail Kot o poridier *on* ni utipa, pwe i me jarai!

⁶ Mojej o Aron kijan japwilim a jamero kan o Jamuel nan pun en ir, me kin likwir *on* mar a, re likwir woner Ieowa, i ap kotin mani ir.

⁷ A kotin majan *on* irail jan nan ur en tapok; irail peiki *on* a majan o kujoned akan, me a kotiki *on* irail er.

⁸ Ieowa at Kot, kom kotin japen irail er. Main Kot kom kotin maki *on* irail er, o kotin depuk *on* ir ar japun kan.

⁹ Kapina Ieowa atail Kot, o poridier ni japwilim a nana jarai, pwe Ieowa atail Kot me jarai.

100

¹ NIJINIJ *on* Ieowa jap karoj!

² Papan Ieowa ki peren; koki don mon jilan i nijinij!

³ Komail en aja, me Ieowa Kot. I me kotin wia kitail dar — a kaidin pein kitail — pwen japwilim a aramaj o jip en japwilim a pwin.

⁴ Pedelon *on* nan japwilim a wanim laud ki danke, o kaul en kapin mon japwilim a pera jarai. Danke i o kapina mar a!

⁵ Pwe Ieowa me mau, a kalanan joutuk, o a me lel pan due lueta kokolata.

101

¹ I pan kauleki duen kalanan o pun; i pan kauleki pjalm akan *on* komui. Main Ieowa.

- ² I men inen eweita ni al pun — iad kom pan koti don ia? — i men weweid ni melez ren toun im ai.
- ³ I jota men wia morjued; i tataki wiawian me dipan akan, a jota pan pat on ia.
- ⁴ Monion japun pan muei jan ia; i jota men aja duen me jued.
- ⁵ Me kin rir karaunemali men impa, i pan kamela; i juedeki me aklapalap ni maj ar o monion arail.
- ⁶ Maj ai pan apapwali me melez akan nan jap o, pwe ren kaujon re i; me kin weweid ni al pun, pan papa ia.
- ⁷ Me kin kotaue, jota pan kaujon nan im ai, me kin likam, jota pan pwaida mon maj ai.
- ⁸ Ni manjan karoj i pan kawela me katiwo nan jap o, pwen kokojan kanim en Ieowa karoj, me kin wia japun.

102

- ¹ IEOWA, kom kotin ereki ai kapakap, o ai weriwer en lel on komui!
- ² Kom der kotin karirala jilan ir mo i ni ran en ai apwal; kom kotin kapaieke don ia karon omui kan; ni ran o, me i likelikwir, kom kotin mani ia madan!
- ³ Pwe ai ran akan kin tanwei dueta adinia, o kokon ai kan ronalar dueta nan kijinia.
- ⁴ Kapedi monedier dueta rä, i me i monoke kila ai manamana.
- ⁵ Kokon o uduk ai mon penaer pweki ai weriwer o janejan.
- ⁶ Nai rajon pelikan nan jap tan, o rajon däap nan waja lijelipin.

- 7 I kin papad o rajon manpir kelep amen, me mondi pon oj en im o.
- 8 Ai imwintiti kin lalaue ia *jan* ni manjan lel ni jautik, o me palian ia, kin kaula kin ia.
- 9 Pwe i kin kankan paj dueta prot, o lim ai pil kin doloki pil en maj ai.
- 10 Pweki omui *onion* o *onion* melel; pwe kom kotin pok ia da, ap kaje ia di.
- 11 Ai ran akan *tanwei* dueta mota, o i monedier dueta rä.
- 12 A komui Main Ieowa pan kotikoteta kokolata, o kupur omui pan *jan* eu kainok lel eu potopoteta.
- 13 Kom pan kotida o kupurela Jion, pwe anjau leler, me kom pan kotin mak *on* i, a auer leler.
- 14 Pwe japwilim omui ladu kan kin pok *on* takai (en Jion), o re injenjuedeki moan im akan;
- 15 O men liki kan pan majak mar en Ieowa, o Nanmarki en jap akan karoj omui linan.
- 16 Pwe Ieowa kotin kauadar Jion. A kotin pwarada ni a linan.
- 17 A kotin wukedoke *don* kapakap en me jamama o, o a jota kotin mamaleki a kapakap.
- 18 Mepukat pan kileledi *on* kainok en mur akan; o wei eu, me pan wiaui, pan kapina Ieowa.
- 19 Pwe a kotin ireron *jan* mol a jaraiu ileile; Ieowa kotin ireron *jappa jan* nanlan.
- 20 Pwen ereki *janejan* en me jalidi kan, pwen lapwada, me kileledi *oner* kamela.
- 21 Pwe mar en Ieowa en lolok jili nan Jion, o a kapinapa nan Ierujalem.
- 22 Kainok kan lao pokon pena o wei kan, pwen papa *on* Ieowa.

- 23 A kotiki janer ai kelail pon al o, a kamotemotelar ai ran akan.
- 24 I potoan *on*: Ai Kot, kom der kotikiwei jan ia ni apali en ai ran akan. Omui par akan kin jan eu kainok lel eu kokolata.
- 25 Kom kotin kajonedier jappa maj o, o lan pokon me dodok en lim omui.
- 26 Irail pan jorela, a kom pan kotikot eta. Irail pan marinala rajon tuk en likau eu. Kom pan kotin kawuk ir ala likamata likau eu, irail ap pan wukila.
- 27 A kom pan deudueta o anjaun omui rojon jota pan tukedi.
- 28 Nain japwilim omui ladu kan pan mimieta, o kadaudok a pan pwaida re omui.

103

- 1 Nen i kapina Ieowa o lol i mar a jarau!
- 2 Nen i kapina Ieowa, o der monokela a kotin wiawia mau *on* uk!
- 3 Me kotin makeki *on* uk dip om karoj, ap kotin kamauijala om jomau kan.
- 4 Me kotin dore uk ala jan ni waja apwal, me kotin ninie kin uk mak o kalanan;
- 5 Me kotin kapai uk adar ni om malar, o kotin kapulpul uk ala dueta adler.
- 6 En Ieowa a wiawia me pun, o a kotin kapunala, me mi ni kalokolok japun.
- 7 A kotin kajale *on* Mojej al en a meakaroj, o *on* men Ijrail a wiawia kan.
- 8 Ieowa me dir en kalanan o mak, a kin kotin kanonama, o a kalanan me lapalap.
- 9 A jota kin kotin kaloke aramaj anjau karoj, o pil jota *onion* kokolata.

- 10 A jota kotin pwain *on* kitail duen dip atail, o jota depuk *on* kitail duen atail japun kan.
- 11 A duen ileile en *lan jan* jappa, iduen a mak lapalap *on* ir, me kin majak i.
- 12 Duen maj en *lan* o kapin *lan* ara doo pajan, iduen a kotin kadooana wei *jan* kitail dip atail.
- 13 Duen jam amen pokepoke na jeri, iduen Kot kotin kupukupura irail, me *lan* i.
- 14 Pwe a kotin *mani*, da me kitail wiaui kida, a kotin *mani*, me kitail me pwel par.
- 15 Aramaj amen kin rajon *rä*, a kin majal pajan dueta wantuka nan jap o.
- 16 Ma kijinian pan leler, a joer mia, o a jolar aja deu a.
- 17 A kalanan en Ieowa pan duedueta kokolata *on* ir, me *lan* i, o a melel *on* jeri en jeri kan,
- 18 *On* ir, me kin kolekol a inau, o madamadaua duen a majan kan, pwen kapwaiada.
- 19 Ieowa kotin kauada mol a nanlan, o a kotin kaunda meakan karoj.
- 20 Kapikapina Ieowa, komail japwilim a tounlan kan, komail me lapalap akan ni manaman, me kin kapwaiada a majan kan, o peiki *on* moat en a majan!
- 21 Kapikapina Ieowa japwilim a pokon akan karoj, o japwilim a ladu kan, me kin kapwaiada kupur a!
- 22 Kapikapina Ieowa japwilim a dipijou kan ni waja karoj, me a kotin kakaun, *nen* i kapina Ieowa!

104

- 1 **NEN** i kapina Ieowa! Ieowa ai Kot, komui meid lapalap, komui me kapwateki *linan* o man-aman.
- 2 Japwilim ar likau iei marain, me komui kot lole; kom kotin pak pajan nanlan dueta likau eu.
- 3 Kom kin kotin wia kida pil pali poa en ponepon, a tapok kan wiala tan war omui, me kom kin kotikot jili ki pa en *an*.
- 4 Kom me kotin wia kila japwilim omui tounlan kan kijinian o japwilim ar ladu kan umpul en kijiniai.
- 5 A kotin kajonedier jappa pon a pajon, a jota pan mokid kokolata.
- 6 Kom kotin kadupale kidi i dueta likau eu, pil akan ileilada *jan* nana kan.
- 7 Re *tan* wei mon ar majan, re madan wei mon *nil* en omui nanjapwe.
- 8 Nana kan kokodar, a wau kan kokodier *on* waja, me kom kotin kileledier *on* ir.
- 9 Kom kotiki *on* ir irair eu, me re jota pan dauili wei; re jolar pan pur *on* kadupaledi jappa.
- 10 Kom kin kotin wiada, parer en kujukujda nan wau kan; re kin pwilipwil wei nan *pun* en nana kan.
- 11 Re kotin kanim pileda man en nan jap akan o man en nan wel.
- 12 Manpir en pan *lan* kin kaukaujon ni kail a, re kin kakaul nin tuka kan.
- 13 Komui me kin kotin kanim pileda nana kan *jan* japwilim omui *pera* poa. Kom kin kotin kadire kila wa kan jappa, me kom kotin wiadar.

- 14 Komui me kotin kawojadan man akan rä, o wan tuka me mau *on* aramaj, pwen kapwareda *jan* nan pwel *mana on* aramaj akan.
- 15 O wain en kaperenda *monion* en aramaj, o le en kalinanada maj en aramaj, o prot en kakelada war en aramaj.
- 16 Japwilim en Ieowa tuka kan pan medila, jeder en Lipanon akan, me a kotin padukedier.
- 17 Waja manpir kin paj kin ia, o raier kaujon nan jeder.
- 18 Nana ileile iei deun kemje, a paip akan deun repit en wel.
- 19 A kotin wiadar jaunipon, pwen kilelekidi anjau kan, katipin aja waja me a pan kirila ia.
- 20 Kom kin kotin wiada *pon*, man en nan wel rap mokidada.
- 21 Laien pulepul weriwerki kan arail *mana*, re kin idok ren Kot, me re pan *kan*.
- 22 Katipin lao dakada, re kin purela wonon nan por ar akan.
- 23 Aramaj ap kolan ar dodok, wia japajap lel nin jautik.
- 24 Main Ieowa, ar wiawia kan me dodok melel! Kom kotin kajone irail di ki omui erpit o jappa me direki japwilim omui dipijou kan.
- 25 Madau me kalaimun o dälap ni pali karoj; i waja me dir en mam, me jota kak wadawad, man tikitik o kalaimun.
- 26 I waja me jop akan kin *tanatan* ia, o walroj, me komui kotin wiadar, kin madomadon lole.
- 27 Ir karoj kin auiaui komui, pwe komui en kotin katunole kin ir kan arail ni ar anjau.

- 28 Kom kin kotiki *on* ir, rap nanak pena; komui kotiki pajan lim omui, rap pan medi kila me mau kan.
- 29 Ni omui pan karirila jilan omui, rap pan majapwekada, kom kin kotiki *jan* ir *anian* arail, rap pan mela o purelan ar pwel par.
- 30 Kom kin kotin kadarala *an* omui, rap pan wiauiada, o komui kin kawilikapada maj en jap o.
- 31 Linan en Ieowa pan duedueta. Ieowa pan kotin peren kida japwilim a wiawia kan.
- 32 A lao kotin ireron toun jappa, jappa ap rerer; a lao kotin jair nana kan, rap adida.
- 33 Arain ai maur i pan kakauli *on* Ieowa, o arain ai mi jappa et, i pan kauleki pjalm kan *on* ai Kot.
- 34 I men, ai kajokajoi en kaparenda kupur a; i pan polauleki Ieowa.
- 35 Me dipan akan en niki *jan* jappa, o me doo *jan* Kot akan en jola mia. *Nen* i kalinada Ieowa! Aleluia!

105

- 1 KAPINA Ieowa, likwir won mar a, kapakaparoki *on* kainok kan duen a wiawia kan.
- 2 Kauli *on* i, kauliki *on* i pjalm akan, kajokajoi duen a manaman akan karoj;
- 3 Peren kida mar a jarau; *monion* en me rapaki Ieowa, en popol.
- 4 Komail *inon ion* Ieowa o a manaman; rapaki jilan i anjau karoj.
- 5 Tamatamanda japwilim a dodok kapuriamui, me a kotin wiadar, o a manaman akan o majan en kadeik *jan* nan jilan i.

- 6 Kadaudok en Apraam koe japwilim a ladu, o nain Ijrael komail, me a kotin piladar!
- 7 I Ieowa atail Kot; a kotin kaunda nan jap karoj.
- 8 A kin kotin tamanda japwilim a inau kokolata, majan o me a kotin inauki oner di kid.
- 9 Inau me a kotin wiadan Apraam, o a kaula, me a kotin kauki on Ijaak.
- 10 O a kotiki on Iakop kujoned eu, o on Ijrael inau joutuk,
- 11 Ni a kotin majanier: I pan ki on uk Kanaan, iei me I kileledier, en pwaij omail jojo;
- 12 I anjau, me irail pwin tikitik eu, o men kairu nan jap o.
- 13 Ni ar kokola jan eu kainok lel eu, o jan eu wei lel eu.
- 14 A jota kotin mueid on amen aramaj, en katoutou irail, o a kotin kaloke nanmarki kai pweki irail.
- 15 Komail der jair nai me keidier akan, o der wiai on ai jaukop akan me jued kot!
- 16 A lao kotiki on jap o anjaun lek; o kotin kawelar wajan kaporopor en mana,
- 17 A kotin poronelar ol amen mo 'rail; Iojep, me netilar, pwen wiala ladu men.
- 18 Nä a kan kalokolokki jal mata, o pali war a wonon nan mata,
- 19 Lao anjau me japwilim a majan pwarado; majan en Ieowa kamakelekelede i.
- 20 Nanmarki ap ilakila, pwen lapwada i, iei kaun en wei kan, me kotin kamaioda i.
- 21 A kajapwiladan i pein im a, o kaun en a dipijou karoj.

- 22 Pwen jaliedi a jaupeidi kan duen me a mauki, o padaki *on* japwilim a lapalap akan lolekon.
- 23 O Ijrael lipalan Äkipten, o Iakop wiala men kairu nan jap en Am.
- 24 I anjau Kot kotin kapara irail ada madan, o kotin kakelail ir ada *jan* a imwintiti kan.
- 25 A kotin kawukila kupur a, pwen kailonki japwilim a aramaj akan, o widiwidin *on* japwilim a ladu kan.
- 26 A ap kotin poronela Mojej, japwilim a ladu, o Aron, me a kotin piladar.
- 27 Ira wiadar manaman akai nan *pun* ar, o dodok kapuriamui nan jap en Am.
- 28 A kotin kadarado rotorot, ap *pon* pena, o re jota injenoki a majan kan.
- 29 A kotin kawuk *on* nta ar pil akan, o kamelar ar man akan.
- 30 Jap arail me direki proj lao lel *on* nan pera en ar nanmarki kan.
- 31 A kotin majanier, *lon* jued ap rokilar, o amuje nan jap karoj.
- 32 A kotiki *on* ir akel wiliandi katau, umpul en kijiniaian nan jap ar.
- 33 A kotin kawelar ar tuka en wain akan o tuka en paiken, o kotin katip *pajan* tuka en jap ar akan.
- 34 A kotin majanier, manjiok o *lon* ap pwarada, rap pwaradar o re jota kak wadawad.
- 35 Rap kanala tuka kan karoj nan jap o, o kanala wantuka kan nan matuel o.
- 36 O a kotin kamelar mejeni karoj nan jap arail, mejeni karoj en ar kelail.

- 37 O a kotin kalua irail *jan* nan jap o *ianaki* jilper o kold, o jota me luet nan *pun* en ar kainok kan.
- 38 Äkipten peren kida ar jamalar, pwe re majapwekadar.
- 39 A kotin wiada tapok en kadupal irail edi, o kijinia en jereda irail ni *pon*.
- 40 Irail poekipoeki, i ap kotin kadarado manpir akan; o a kotin kamana kin ir prot en nanlan.
- 41 A kotin palan pajan paip o, pil akan ap kujkuj wei *jan*, re pwilipwile wei nan jap tan dueta pilap pot.
- 42 Pwe a kotin tamanda a majan jarau, o japwilim a ladu Apraam.
- 43 A kotin kaluaki peren japwilim a aramaj akan *jan* nan jap o, o *nijini*j japwilim a pilipildar akan!
- 44 A ap kotiki *on* ir jap en men liki kan, o re aleer dipijou en kainok kan.
- 45 Pwe ren peiki *on* japwilim a majan kan o kolekol a kujoned akan. Aleluia!

106

- 1 KAPINA Ieowa, pwe i me mau, pwe a kalanan pan potopot eta.
- 2 Ij me kak inda duen dodok manaman en Ieowa, o ij me kak kapina japwilim a dodok kajapwal?
- 3 Meid pai, me kolekol me *pun*, o me kin wiada me *pun* anjau karoj!
- 4 Main Ieowa, kom kotin taman ia da duen ar kalanan, me kom kotin inauki *on* japwilim

- omui aramaj akan, kajanjale don kit omui jauaj!
- ⁵ Pwe i en kilan pai en japwilim omui pilipildar akan o peren kidar peren en japwilim omui aramaj akan, o kapina ian omui jojo.
- ⁶ Kit ian jam at oko wiadar dip, je wiadar japun, je kawelar kujoned o kapwaiada tiak en me pun kan.
- ⁷ Jam at akan nan Äkipten jota injenoki japwilim omui manaman akan, pwe re jota tamanda omui kalanan lapalap, o re katiwo on me lapalap o ni kailan madau ni jed waitata.
- ⁸ Ari jo, a kotin dore ir ala pweki mar a, pwen kajaleda a manaman.
- ⁹ A kotin majani on jed waitata, ap nalanaledier; o a kotin kalua irail waja lol dueta jap tan eu.
- ¹⁰ Iduen a kotin dore ir ala jan nan pa en me kailon kin ir, o a kotin jauaja ir jan nan pa en imwintiti;
- ¹¹ Pil kadupaledi arail imwintiti kan, jota amen pitila.
- ¹² Irail ap kamelele a majan akan, o kaul en kapin on i.
- ¹³ A re pil madan monokelar a wiawia kan, o re jota auiaui a majan.
- ¹⁴ Irail dire kila inon jued, ap kajonejon. Kot nan jap tan,
- ¹⁵ Ap kotin mueid on injen arail, o kotiki on ir, lol ar lao juedala.
- ¹⁶ Re ap kanudi on Mojej nan deu 'rail, on Aron me jarai en Ieowa men.
- ¹⁷ Jap ap jar pajan katalala Datan, o pur penan pon pwin en Apiram.

- 18 O kijiniai eu kamajikada nan pun en arail pwin, umpul en kijiniai eu karonalar me doo jan Kot akan.
- 19 Re wiadar kau pul amen ni Orep, o dairukedi jan mon kilel kold eu.
- 20 O re kawilianeki arail linan kilel en kau ol amen, me kin kankan rä.
- 21 Re monokelar Kot, arail jaunkamaur, me kotin wiadar dodok lapalap nan Äkipten.
- 22 O manaman akan nan jap en Am, o men kama-jak ni jed waitata.
- 23 I ap kotin kupukupura, me a pan kame ir ala, ma Mojej japwilim a pilipildar amen jota pan pukoki dip arail, pwen kotiki wei jan japwilim a *onion*, pwe ren der mela.
- 24 A re mamaleki jap kajelel, o jota kamelele a majan kan.
- 25 O re lipaned nan im arail, o jota peiki *on* majan en leowa.
- 26 I ap kotin kaula *on* ir, me a pan kame ir ala nan jap tan.
- 27 O kadaudok ar en wowokidi nan pun en men liki kan, o kamueit ir pajan nan jap akan.
- 28 O re wuki *on* Pal-Peor, o kanala kijan mairon en ani mal.
- 29 O re kupur jued kin i ar wiawia kan, kalokolok eu ap lel *on* ir.
- 30 Pineaj ap kotida, kadeik irail ada, kalokolok ap imwijokalar.
- 31 Mepukat me a wadekida ni pun, jan eu kainok lel eu kokolata.
- 32 O re kupur juede kin i ni pil en Meripa, i me irail kareki *on* Mojej apwal laud.

- 33 Pwe re kapataui *nen* i, ap kotin japunala ekij ni a majan kan.
- 34 Re jota pil kanikiala wei kan, me Ieowa kotin majani *on* ir.
- 35 O re dolola men liki kan, o padakki arail tiak kan.
- 36 O re kaudoki *on* arail dikedik en ani kan, rap wialar injar arail.
- 37 O re maironki *on* tewil jued akan nairail putak o jeripein kan.
- 38 O re kamelar mal aramaj, iei udan nair putak o jeripein oko, me re maironki *on* ani mal en Kanaan, a jap o kajamin kila nta.
- 39 O re kajamine kila pein irail ar wia kan, o nenekki ar dodok jued.
- 40 Ieowa ap kotin *onioni on* japwilim a aramaj akan o kotin juedeki japwilim a jojo.
- 41 A kotin mueid *on* ir nan pa en men liki kan, o me kailon kin ir, wialar ar kaun.
- 42 O ar imwintiti katoutoui ir, o re namenokalar pan pa 'rail.
- 43 A kotin dore ir ala pan pak toto, a re duedueta ni ar inon jued o madamadaua, o re malaulau kilar ar japun.
- 44 A a kotin ireron ar kan kaneraner, ni a kotin ereki ar weriwer.
- 45 O a kotin tamanda japwilim a inau, o a kotin kalukila duen a kalanan lapalap.
- 46 O a kotin maki *on* ir mon karoj, me jali irail weier.
- 47 Ieowa at Kot, kom kotin dore kit ala, jan ren men liki kan, pwe kit en danke mar omui jarau i o japwilim ar dodok mau kan.

48 Kapin on Ieowa, Kot en Ijrael, jan maj kokodo o pil kokolata! O aramaj karoj en inda: Amen, Aleluia!

107

- 1 KAPINA Ieowa, pwe i me mau, pwe a kalanan pan potopot eta.
- 2 Iduen me dorelar ren Ieowa kan pan indinda, irail me a kotin dorelar jan nan pa en arail imwintiti;
- 3 Me a kotin kapokon pena jan jap en maj en lan, o kapin lan, o pali apan, o jan madau.
- 4 Irail janjalon jili nan jap tan, pol al apwal, re jota diarada deu 'rail.
- 5 Re men manadar o men nim piladar, o kaped arail luetalar.
- 6 Rap weriwer won Ieowa ni ar kankaneraner, o a kotin dore ir jan nan ar apwal akan.
- 7 O a kotin kalua ir pon al pun, pwe ren lel on wajan kaukajon.
- 8 Ren kapina Ieowa, pweki a kalanan o pweki a dodok manaman on aramaj akan.
- 9 Pwe a kotin kamede kilar kaped en me men nim piladar, o kadir kila me mau kan kaped en me men manadar.
- 10 Me mi ni waja rotorot o mot en mela, me jalikidi luet o mata.
- 11 Pweki ar katiwo on majan en Kot, o ar mamaleki kujoned en ma lapalap o.
- 12 I ap kaloke kin ir apwal akan, re wonon, a jota jauaj parail.
- 13 Rap weriwer won Ieowa ni ar apwal akan, i ap kotin dore ir ala jan katoutou parail.

- 14 A kotin kalua ir *jan* nan rotorot, o mot en mela, o kotin kamueit *pajan* ar jal akan.
- 15 Ren *kapina* *leowa*, *pweki* a *kalanan* o *pweki* a *dodok* *manaman on* *aramaj* akan.
- 16 *Pwe* a kotin *kawela* *wanim* *mata*, o a kotin *juk* *pajan* *katen* *mata* *pan* *wanim* akan.
- 17 *Me* *pweipwei* *kan* *pan* *kalokolokki* *al* *en* *ar* *katiwo* o *ar* *japun* *kan*.
- 18 *Kaped* *arail* *kin* *juedeki* *jon* *en* *mana* *karoj*, o *re* *lel on* *kailan* *mela*.
- 19 *Rap* *weriwer won* *leowa* *ni* *ar* *apwal* *akan*, *i* *ap* *kotin* *dore* *ir* *ala* *jan* *katoutou* *parail*.
- 20 A kotin *kadarado* *japwilim* a *majan*, o kotin *kamaur* *irail* *da*, o kotin *jauaja* *ir* *jan* *nan* *ar* *por* akan.
- 21 Ren *kapina* *leowa* *pweki* a *kalanan* o *pweki* a *dodok* *mau on* *aramaj* akan.
- 22 O *ren* *maironki* *mairon* *en* *kapin* o *kajokajoia* *duen* a *wiawia* *kan* *ki* *peren*!
- 23 *Me* *kin* *mi* *pon* *madau* o *dake* *jop* *akan*, o *me* *kin* *netinet* *pon* *pil* *kalaimun* *akan*,
- 24 *Irail* *pukat* *kin* *kilekilan* *wiawian* *leowa* *kan*, o a *manaman* *akan* *nan* *madau*.
- 25 A kotin *majan* *eta*, *melimel* *ap* *wiaui*, *me* *kin* *kalaudela* *iluk* *kan*.
- 26 *Re* *kin* *koda* *ileile* o *kodi* *loledi*, *likamata* *kaped* *arail* *pei* *pajan* *ni* *ar* *majak*.
- 27 *Re* *rarauk* *jili* *dueta* *me* *jakaular*, o *ar* *lolekon* *karoj* *pan* *joredi*.
- 28 *Rap* *weriwer won* *leowa* *ni* *ar* *apwal* *akan*, *i* *ap* *kotin* *dore* *ir* *ala* *jan* *katoutou* *parail*.
- 29 A kotin *kawuki on* *mole* *melimel*, *iluk* *kan* *ap* *moledi*.

- 30 Rap peren kida, ma re pan moledi, o a kotin kalua ir nan kapitau me re inon ion.
- 31 Ren kapina Ieowa, pweki a kalanan, o pweki a dodok manaman *on* aramaj akan.
- 32 O ren kapina i nan pokon en aramaj, o ren kapina i nan momod en jaumaj akan.
- 33 A kotin kawuki *on* jap tan pilap akan, o utun pil akan *on* jap madekon.
- 34 O jap kajelel eu wiala jap tan en jol, pweki dip en me kaukaujon waja o.
- 35 A kotin kawuki *on* len pil jap tan, o jap jued *on* utun pil.
- 36 O a kotin mueid *on* me men manadar akan, en kaukaujon waja o, o re wiadar deu arail.
- 37 O re kin wia japajap o padukedi mat en wain, me kin wa ni a anjau.
- 38 O a kotin kamau irail la, rap kin totolar, o a kotin kanederela arail man akan.
- 39 O irail malaulaular o namenok kilar me jued, o japai o luet akan.
- 40 A kotin wudokidi *on* jaupeidi kan namenok, o mueid *on* ir, ren janjalon jili nan jap tan, waja me jota al mia ia.
- 41 O a kotin pokada me jamama o jan ni a luet, o katotolar kadaudok a dueta pwin akai.
- 42 Me melel akan pan kilan, ap peren kida, o japun kan karoj pan kaku pena au arail.
- 43 Me lolekon kan pan kajampwale ki mepukat, o re pan dedeki kalanan en Ieowa.

108

- ¹ MAIN Kot, monion i kin moleilei; i men kakaul o kakauleki pjalm akan, o pil nen i.

- ² Koma arp o laute pirida! I pan paurida nin joran.
- ³ I pan kapina komui nan pun en kainok kan, Main Ieowa, o i pan kaule kin komui nan pun en aramaj akan.
- ⁴ Pwe omui kalanan me laud, ileila *jan* nanlan, o omui melel lelada won tapok kan.
- ⁵ Re kotida ponanin nanlan, Main Kot, o omui linan en kipadi jappa.
- ⁶ Pwe kompoke pamui kan en jaladokala; kom kotin jauajaki pali maun ar, o kotin ereki kit.
- ⁷ Kot kotin majanier nan japwilim a mol jarau, i me i peren kida; i pan nek pajan Jikem o jojon jap Jukot.
- ⁸ Kilead o Manaje iei jap ai; *nai* kin kaunda Epraim; a Iuda iei ai jokon.
- ⁹ Moap iei ai dal en dudu; i kin tiakedi Edom; i pan nijinijiki men Pilijta.
- ¹⁰ Ij me pan kalua ia nan kanim teneten eu? Ij me pan ian ia lel Edom?
- ¹¹ Kaidin komui ai Kot? Komui me kaje kit ala, o jota ian at karij akan. Main Kot.
- ¹² Kom kotin ieian kit ni at apwal akan, pwe en aramaj ar jauaja jota katepa.
- ¹³ Ianaki at Kot kit pan kapwaiada dodok manaman akan. A pan kotin tiakedi at imwintiti kan.

109

- ¹ MAIN Kot, me i kin kapikapina, kom der kotin japaimokid!
- ² Pwe au en me doo *jan* Kot, o me kin kotaue jara don ia, re lokelokaia *on* ia ki lo likam;

- ³ Re lokaia jued *on* ia waja karoj, o pei *on* ia ni jo karepa.
- ⁴ Ni ai pok *on* ir, re kin imwintiti *on* ia; a nai kin poten kapakap.
- ⁵ Irail depukki ai me mau me jued, o re kin tata kin ia ni ai pok *on* ir.
- ⁶ Kotin kajapwiladan i me doo *jan* Kot amen, pwen a jaunkapun o me palian i, en mi ni pali maun a.
- ⁷ Ma a pan pakajau, a pan pakadeikada, o pil a kapakap en kadipala i.
- ⁸ A ran akan en malaulaula, o a koa en ko *on* amen.
- ⁹ Na jeri kan en japoupou, o a paud en li odi amen.
- ¹⁰ Na jeri kan en janjarwaru jili o wia poekipoek, o ren rapaki kan ar mana, doo *jan* nan moan im arail.
- ¹¹ Me norok moni en pitia *jan* i a meakaroj, o men wai en kulia *jan* i a dipijou kan.
- ¹² O jota me pan kadek *on* i, o jota me pan jauaja na japoupou kan.
- ¹³ Kadaudok a en kokoka *jan*; o mar arail en niki *jan* nin di kaieu.
- ¹⁴ Japun en jam a ko en janjal mon Ieowa, o dip en in a ender lapwada.
- ¹⁵ Ieowa en kotin majamajan irail anjau karoj, o kataman parail en niki *jan* nin jappa.
- ¹⁶ Pweki a jota man kadek, pwe a pakipaki me luet o jamama, o me injenjued, pwen kamela i.
- ¹⁷ O a inon ion en riala; ari, en lel *on*! O a jota injenoki kapai, ari, en doo *jan* i!
- ¹⁸ A kapwateki me jued dueta a likau, ari, me jued en kolon lole dueta pil o nan kokon akan dueta le.

- 19 Me jued en rajon a likau pup, me a kin likauwiada, o rajon men pirapir me a kin pirapireki.
- 20 Iduen Ieowa pan kotin pwain on me palian ia, o me kin lokaia jued duen nai. ²¹ A komui, Main Ieowa ai Kot kotin wiawia ia, pweki mar omui; pwe omui kalanan kajampwal, dore ia la!
- 22 Pwe nai me luet o jamama, o nan monion i olar.
- 23 I kin tanwei dueta mota, o i pan kamajak wei dueta manjiek amen.
- 24 Nä i kat luete kilar kaijejol, o uduk ai tikitikilar;
- 25 O i wialar men lalaue re 'rail; ni ar kilan ia, re kin dueduälok!
- 26 Main Ieowa, ai Kot, kom kotin dore ia la duen omui kalanan!
- 27 Pwe ren aja, mepukat tapi jan ni lim omui, me komui Ieowa kotin wiadar mepukat.
- 28 Menda, ma re lalaue, kom kotin kapai ia da. Ma re palian ia, ren namenokala, pwe japwilim omui ladu en pereperen.
- 29 Re kotin wiai on ai imwintiti, ren likau kida namenok, o ren purion nan me jued dueta likau pup.
- 30 I pan danke Ieowa melem ni au ai, o i pan kapina i nan pun en me toto.
- 31 Pwe a kotikot ni pali maun en me jamama, pwen dorela i jan ir, me kadeikada i, en kamela.

110

- ¹ IEOWA kotin majani on ai Kaun, mondi on ni pali maun i, lao I pan wia kida om imwintiti utipan nä om.

- ² Ieowa pan kotin kadarado jokon en wei omui *jan nan Jion*; kakaun nan *pun* en omui imwintiti kan.
- ³ Murin omui poedier, japwilim omui kan pan pereperen, wia mairon *on* komui ni ar kapwat jarai. Japwilim omui jeri kan pan ipwidi *on* komui dueta poik en ni manjan.
- ⁴ Ieowa kotin kaula, o a jota pan kalula: Komui jamero joutuk amen, duen al en Melkijedek.
- ⁵ Kaun o kotikot ni pali maun om a pan kamela nanmarki kan ni ran en a *onion*.
- ⁶ A pan kotin kaunda nan *pun* en men liki kan, a pan kadir kila kalep akan waja karoj, a kotin palan *pajan* tapwi en wei lapalap.
- ⁷ A pan nima *jan* pil ni kailan al, i me a pan jara kida.

111

- ¹ I PAN kapina Ieowa *jan nan monion* i nan *pun* en me lelapok kan o nan momodijou.
- ² Meid laud wiawian Ieowa kan, ir me injenoki, pan dedeki due.
- ³ A wiawia kan me *pun* o linan, o a *pun* pan duedueta kokolata.
- ⁴ A manaman akan men kataman eu. Ieowa me dir en mak o *kalan*.
- ⁵ A kotin kamana ir, me majak i, a kin kolekol japwilim a inau kokolata.
- ⁶ A kotin kajanjale *on* japwilim a aramaj akan mana en a wiawia kan, pwen kotiki *on* ir jojo en men liki kan.
- ⁷ Dodok en lim a kan me melel o *pun*; japwilim a majan kan karoj me melel.

- ⁸ Re pan duedueta kokolata, o re wiauiet ni melet o *pun*.
- ⁹ A kotiki *on* japwilim a kan jaunkamaur, o a kupureda, me a inau pan duedueta kokolata; mar a me jarai o kalom.
- ¹⁰ Majak Ieowa iei tapin pan lolekon; irail meid pai, me kin wia due met, pwe a pai pan potopot eta.

112

- ¹ MEID pai ol o me majak Ieowa, me kin peren kida a kujoned akan.
- ² Kadaudok a pan kelail nan jap o; kainok en me melet akan pan pwaida.
- ³ Im a pan dir en dipijou melet; o a *pun* pan potopot eta.
- ⁴ Marain kin daka *dan* me melet akan nan waja rotorot; a kin dir en mak o kalanan o *pun*.
- ⁵ Meid pai ol o me kalanan, o kin kijakija wei; a pan pwaida ni anjaun kadeik.
- ⁶ Pwe a jota pan luetala kokolata; me *pun* amen iei men kataman joutuk eu.
- ⁷ A jota pan majak *ron* jued; *monion* i me kelail ni a kaporoporeki Ieowa.
- ⁸ *Monion* i me kelail, a jota kin majak, lao a pan peren kida a imwintiti kan.
- ⁹ A kin kamoredi o kijakij *on* me jamama kan; a *pun* pan potopot eta; oj a pan kokoda o indand mau.
- ¹⁰ Me doo *jan* Kot pan kilan ap makara kida; a pan teterokki *ni* a kan ap joredi; inon en me doo *jan* Kot akan pan nikila.

113

- 1 KOMAIL ladun Ieowa kapina mar en Ieowa!
- 2 Mar en Ieowa en pakapinala *jan* met o kokolata!
- 3 Mar en Ieowa en pakapinala *jan* wajan katipin a dakada ia lel won waja me a kin kirila ia!
- 4 Ieowa me ileila *jan* men liki kan karoj, a linan mi ponanin nanlan.
- 5 Ij me rajon Ieowa atail Kot, me kotikot pon mol a ileile melel?
- 6 Me kotin ireron me tikitik kan nanlan o nin jappa?
- 7 Me kotin kajapwilada me tikikit o *jan* nan pwel par, o *jan* nan pwel me jamama o,
- 8 Pwen kamondi i ren me lapalap akan, ren me lapalap en japwilim a aramaj akan;
- 9 Me kotin jauaja li dapwan men, pwen wiala en ol oko ar nono peren amen. Aleluia!

114

- 1 Ni anjau men Ijrael lipa *jan* Äkipten, kadaudok en Iakop *jan* nan wai,
- 2 I anjau men Iuda wiala japwilim a jarau kan, o men Ijrael japwilim a wei.
- 3 Madau kilaner, ap *tanwei*, o Iordan pal pajaner;
- 4 Nana kan lujiluj dueta jip ol, o dol akan dueta jippul akan.
- 5 Madau, da me koe *tanweier* ki? Koe Iordan, da me koe palki pajaner?
- 6 Komail nana kan, da me komail lujilujki dueta jip ol, o komail dol akan dueta jippul akan?
- 7 Jappa, koe en rerer mon Ieowa, mon Kot en Iakop,

8 Me kotin kawuki *on* len pil paip o, o kantakai *on* utun pil.

115

- 1 KAIDIN kit Ieowa, kaidin kit, pwe mar omui, kom kotiki *on* wau, pweki omui kalanan o melel!
- 2 Menda men liki kan en inda: Ia arail Kot?
- 3 Atail Kot kotikot nanlan, a kak kotin wia karoj, me a kupura.
- 4 Arail dikedik en ani kan, me wia kidar jilper de kold, iei dodok en pa en aramaj.
- 5 Au arail mia, ap jaja lokaia, por en maj arail mia, ap jota kak kilan waja;
- 6 Jalon arail mia, ap jota ron waja; tum arail mia, ap jota ned waja;
- 7 Pa arail mia, ap jota kak koledi meakot; nä arail mia, ap jota kak alu; re jota kak lokaiaki kapin wor arail.
- 8 Me kin wiada pukat, me dueta irail, o pil karoj, me kin liki irail.
- 9 A koe Ijrael, liki Ieowa; i jauaj o pere parail.
- 10 Komail, kadaudok en Aron, liki Ieowa, i jauaj o pere parail.
- 11 Komail, me kin majak Ieowa, liki Ieowa, i jauaj o pere parail.
- 12 Ieowa kotin kupura kitail er, o a pan kotin kapai kitail la; a pan kotin kapaida kadaudok en Ijrael, kapaida kadaudok en Aron;
- 13 A pan kotin kapaida, me majak Ieowa, me tikitik o me laud akan.
- 14 Ieowa en kotin kapai komail da kokolata, pein komail o noumail jeri kan!

- 15 Komail me kapaidar ren Ieowa, me kotin kapikadar *lan* o jappa.
 16 *Lan* me japwilim en Ieowa, a jappa me a kotiki *oner* aramaj akan.
 17 Me melar akan jolar pan kapina Ieowa, pil karoj, me kodi wajan kaporemen;
 18 A kitail pan kapina Ieowa *jan* met o kokolata. Aleluia!

116

- 1 I KIN pok *on* Ieowa, pwe a kotin ereki *nil* ai o ai *nidinid*.
 2 Pwe a kotin kapaik *don* ia karon a, i me i pan likwir *won* i arain maur i.
 3 Jal en mela jali ia dier, o kamajak en pajed lel *on* ia, i lel *oner* kalokolok o mamauk.
 4 I ap likwir *won* mar en Ieowa: Main Ieowa, kom kotin dorela maur i!
 5 Ieowa me dir en mak o *pun*, o atail Kot me dir en kalanan.
 6 Ieowa kin kotin apapwali me opampap akan; *nai* luetalar, i ap kotin dore ia lar.
 7 Nen i pur *on* om moleilei, pwe Ieowa kotin jauaja uk mau.
 8 Pwe kom me kotin dorelar maur i *jan* nan mela, o por en maj ai *jan* *janejan*, o nä i *jan* a pan krijedi.
 9 I pan weweid mon Ieowa nan jap en me maur akan.
 10 I liki, o i karepen ai padapadak; a i kin kalokolok laud.
 11 I indinda ni ai injenjued: Aramaj karoj me likam!
 12 I aduen i pan kak depuk *on* Ieowa a kapai ia kan?

- 13 I pan ale dal en kamaur, o likwir *on* mar en
Ieowa.
- 14 I pan kapwai *on* Ieowa ai inau janjal mon jap-
wilim a aramaj akan karoj.
- 15 Meid kajampwal ren Ieowa melan japwilim a
lelapok kan.
- 16 O Main Ieowa, *nai* japwilim omui ladu men, *nai*
japwilim omui ladu, nain omui lidu; kom
kotin kamueit *pajan* ai jal akan.
- 17 I pan maironki *on* komui danke, o likwir *on* mar
en Ieowa.
- 18 I pan kapwai *on* Ieowa ai inau janjal mon jap-
wilim a aramaj akan karoj,
- 19 Mon pera en tanpaj omui im jarau, nan waron
en Ierujalem. Aleluia!

117

- 1 MEN liki kan karoj kapina Ieowa! O kainok karoj
kapina i!
- 2 Pwe a kalanan me janjal melel *on* kitail, o melel
en Ieowa pan potopot eta. Aleluia!

118

- 1 DANKE Ieowa, pwe i me mau, pwe a kalanan pan
potopot eta.
- 2 Ijrael en indinda: A kalanan pan potopot eta.
- 3 Kadaudok en Aron en indinda: A kalanan pan
potopot eta.
- 4 Me majak Kot akan en inda: A kalanan pan
potopot eta.
- 5 Ni ai apwal akan i likwir won Ieowa; Ieowa
kotin mani ia er o kotin kajone ia dier waja
jaledok.

- 6 Ieowa kin kotin ieian ia, i jota pan majak, da me aramaj akan kak wiai *on* ia?
- 7 Ieowa kin kotin ieian ia nan pun en me jauaja ia, o i pan peren kida, me kailon kin ia.
- 8 Me mau, en liki Ieowa, jan kaporoporeki aramaj akan.
- 9 Me mau en liki Ieowa, jan kaporoporeki jaupeidi kan.
- 10 Men liki kan karoj kapil ia penaer; a ni mar en Ieowa i kaloe ir edier.
- 11 Re kapil ia penaer waja karoj, a ni mar en Ieowa i pan kaloe irail edier.
- 12 Re kapil ia penaer dueta lonlap akan, a re kunlar dueta kinjiniai nan tuka; ni mar en Ieowa i kaloe irail edier.
- 13 Re woki ia, pwe i en pupedi, a Ieowa kotin jauaja iaer.
- 14 Ieowa iei ai kel o ai kaul, o i me kotin wiala ai jaunkamaur.
- 15 Kaul en kaperen o kamaur kin wiaui nan im en me pun kan, lim en Ieowa pali maun kin kapwaiada dodok manaman.
- 16 Pali maun en Ieowa me ileile, pali maun en Ieowa kin kapwaiada dodok manaman.
- 17 I jota pan mela, pwe memaur eta o padaki duen wiawian Ieowa.
- 18 Ieowa kotin kaloke ia laud, ap jota mueid *on*, i en mela.
- 19 Komail ritinadan ia wanim en pun, pwe i waja me i pan pedelon ia, pwen danke Ieowa.
- 20 Iet wanim en Ieowa, waja me pun kan pan pedelon ia.
- 21 I danke komui, pwe kom kotin erekier ai kapakap o jauaja ia.

- 22 Takai o me pwin jauje kajelar, wialar takain pukakaim.
- 23 Mepukat wiauier *jan ren* Ieowa, meid kapuriamui ni maj at!
- 24 Iet ran o, me Ieowa kotin wiadar, kitail en popol o peren kida i.
- 25 O Main Ieowa, kom kotin jauaja! O Main Ieowa, kom kotin kapwaiada!
- 26 Meid kapinan me kotido ni mar en Ieowa! Kit kapai komail da, me kijan toun tanpaj en Ieowa.
- 27 Ieowa iei Kot, o i me kotin kamarain kitail er; jaliEDI men mairon ni oj en pei jarau!
- 28 Komui ai Kot, o i pan danke komui; ai Kot, i pan kalinanada komui.
- 29 Danke Ieowa, pwe i me mau, pwe a kаланan pan potopot efa.

119

- 1 RE meid pai, me jota kin japun ni al arail, me kin weweid ni kapun en Ieowa!
- 2 Re meid pai, me kin kolekol a kadede akan, me kin rapaki i *jan nan monion* arail!
- 3 Me jota kin wia me jued, a weweid nan a al akan.
- 4 Pein komui kotikidar japwilim omui kujoned akan, pwe jen porijok kapwaiada.
- 5 O ma al ai kan inen wei, pwen kapwaiada omui kujoned akan,
- 6 I ap jota pan jarodi, ni ai pan apapwali japwilim omui kujoned akan karoj.
- 7 I danke komui *jan nan monion* i meled, pwe kom kotin padaki don ia duen omui majan pun.

- 8 I pan kanai *on* japwilim omui kujoned akan, kom der likidmaliela.
- 9 I aduen, manakap amen pan kak weweid ni makelekel? Ma a pan wiawia duen ar majan akan.
- 10 I raparapa kin komui *jan* nan *monion* i; kom der kotin mueid *on*, i en pup wei *jan* ni omui kujoned akan.
- 11 I kolekol omui majan nan *monion* i, pwe i ender wia dip *on* komui.
- 12 Kapin en ko *on* komui, Main Ieowa! Kom kotin padaki *don* ia omui kujoned akan.
- 13 I kajokajoi ki au ai duen kujoned en *jilan* omui karoj.
- 14 I kin peren kita al en omui kadede kan, dueta dipijou toto.
- 15 I pan madamadaua duen omui kujoned akan, o kanai *on* omui al akan.
- 16 I kin peren kida omui kujoned akan, i jota pan monokela omui majan akan.
- 17 Kom kotin kamauuada japwilim omui ladu, pwe i en memaur eta; i ap pan kapwaiada omui majan o.
- 18 Kom kotin kapad *pajan* maj ai, pwe i en kilan manaman akan nan japwilim omui kapun o.
- 19 Nai men kairu men nin jappa; kom der kotin karir *jan* mo i omui kujoned akan.
- 20 Nen i okilar ai *inon ion* omui kujoned akan anjau karoj.
- 21 Kom kotin *onioni* me aklapalap o, me pan wuki wei *jan* omui kujoned akan, en riala.

- 22 Kom kotin katoror *jan* ia namenok o me jued; pwe i kin apapwali ar kadede kan.
- 23 Pil jaupeidi kan kin momod pena, kaokao ad ai; japwilim omui ladu kin madamadaua duen omui kujoned akan.
- 24 Melel, i kin peren kida omui kadede kan, pwe ir me jauaj pa i.
- 25 Nen i onon nan pwel; kamana ia duen omui majan.
- 26 I potoan *on* komui duen al ai kan, komui ap kotin *mani* ia er; kotin padaki *on* ia omui kujoned akan.
- 27 Kom kotin padaki *on* ia duen al en japwilim omui kujoned akan, i ap pan madamadaua duen ar manaman akan.
- 28 *Monion* i luet kilar ai injenjued; kom kotin kamana ia da duen ar majan.
- 29 Re kotin pera wei *jan* ia al en likam, o kotiki *on* ia ar majan.
- 30 I piladar al en melel; i kin madamadaua duen omui kujoned.
- 31 I kin teneti *on* omui kadede kan; Main Ieowa, kom der mueid *on*, i en namenokala.
- 32 Ma kom pan kotin kamaitala *monion* i, i pan tan wei nan al en omui kujoned akan.
- 33 Main Ieowa, kom kotin kawewe *on* ia al en omui kujoned akan, pwe i en apapwali lao lel imwi.
- 34 Kotin padaki *on* ia, pwe i en kolekol omui kapun o peiki *on jan* nan *monion* i.
- 35 Kalua ia nan al en omui kujoned akan, pwe i kin peren kin irail.

- 36 Kainonion monion i omui kadede kan, a der norok moni.
- 37 Pিরer wei maj ai, pwen der kilan me jued kot; a re kotin kakel ia da pon al omui.
- 38 Kolekol omui inau on japwilim omui ladu, pwe i en majak komui.
- 39 Kotiki jan ia namenok, me i juedeki; pwe omui kujoned akan me mau.
- 40 Kotin mani, i kin inon ion ar majan akan; kakele kin ia omui pun.
- 41 Main Ieowa, kom kotin maki on ia, o kotin jauaja ia duen omui inau.
- 42 Pwe i en aja, japen ir, me mamale kin ia, pwe i kin liki omui majan.
- 43 O kom der kotiki jan au ai majan en omui melel; pwe i kaporoporeki omui kujoned akan.
- 44 I pan kolekol omui kapun o anjau karoj kokolata.
- 45 I pan weweid ni peren, pwe i raparapaki omui kujoned akan anjau karoj.
- 46 O i pan kajokajoi on nanmarki kan duen omui kadede kan, ap jota namenok.
- 47 Pwe i kin peren kida omui kujoned akan, o i kin pok on ir.
- 48 I kin pokadan pa i kat omui kujoned akan, me i pok on, o i pan madamadua duen omui kujoned akan.
- 49 Kotin tamanda japwilim omui ladu, duen omui majan, me i kin kaporoporeki.
- 50 I me kin kamait ia la ni ai luet; omui ianu kan kin kakel ia da.
- 51 Me aklapalap akan kin mamale kin ia; ari jo, i jota kin muei jan omui kapun o.

- 52 Main Ieowa, ma i lamelame duen omui kujoned akan *jan* nin tapin jappa, i ap injenemau kila.
- 53 I makar kila me doo *jan* Kot akan, me kin muei *jan* japwilim omui kapun o.
- 54 Omui kujoned akan, iei ai kaul en kapin nan ai im en kairu.
- 55 Main Ieowa, ni pon i kin madamadaua duen mar omui, o peiki on omui kapun.
- 56 Mepukat wiaui on ia er, pweki ai peiki on omui kujoned akan.
- 57 Main Ieowa, iet pwaij ai, en kolekol omui majan kan.
- 58 I kin *nidinid on* komui *jan* nan monion i; kom kotin maki on ia duen omui inau o.
- 59 I kin madamadaua duen al ai, ap kainen won omui kadede kan nä i kat.
- 60 I kin *nantion o* jota pwapwand kolekol omui kujoned akan.
- 61 Pwin en me doo *jan* Kot akan kapil ia pena, ari jo, i jota monokela omui kapun kan.
- 62 Ni ailep en pon i kin paurida, pwen danke komui, pweki omui kujoned pun.
- 63 I kin waroki on ir karoj, me majak komui o ir, me apapwali omui kujoned akan.
- 64 Main Ieowa, jappa direki omui kalanan; padaki on ia omui kujoned akan.
- 65 Main Ieowa, komui me kotin wiai on japwilim omui ladu kamau kan duen omui inau o.
- 66 Padaki on ia tiak mau o lolekon, pwe i kin liki omui kujoned akan.
- 67 Mon ai aktikitikala, i kin japujapun, a met i kin apapwali omui majan.

- 68 Komui me mau o kapunlol, kotin padaki *don* ia japwilim omui kujoned akan.
- 69 Me aklapalap akan kin kalikama ia; a *nai* kin apapwali omui kujoned akan *jan* nan *monion* i.
- 70 *Monion* arail majul kila wi; a i kin peren kida omui kapun.
- 71 Meid mau *on* ia omui kaopampap ia la, pwe i en padakki omui kujoned akan.
- 72 Kapun *jan* nan *jilan* omui mau *on* ia, *jan* kold o jilper kid toto.
- 73 Lim omui kan kapik o wia ia dar, padaki *on* ia, pwe i en aja omui kujoned akan.
- 74 Me kin majak komui, pan *kilan* ia, ap peren kida, pwe i auiaui omui majan.
- 75 Main *Ieowa*, i aja, me omui kadeik kan me *pun*, o kom kotin kaopampap ia la ni omui melel.
- 76 Omui mak pan kamait ia la, duen me kom kotin inauki *on* japwilim omui ladu.
- 77 Kom kotin kupura ia, i ap pan memaur eta, pwe i kin peren kida omui kapun.
- 78 Me aklapalap akan en jarodi, pwe re japun *on* ia ni jokarepa; a *nai* madamadaua duen omui kujoned akan.
- 79 Me majak komui, ren waroki *on* ia, o me aja duen omui kadede kan.
- 80 *Monion* i en *pun* ni omui kujoned akan, pwe i ender jarodi.
- 81 *Nen* i kin *inon ion* omui dore ia la, i auiaui omui majan.
- 82 Por en maj ai kin anane omui inau, kalelapok: Iad me kom pan kotin kamait ia la?

- 83 Pwe i luetalar rajon deun pil eu nan adiniaia, i jota monokela omui kujoned akan.
- 84 Arai da, japwilim omui ladu pan memaurada? Iad me kom pan kotin kadeikada ai imwintiti kan?
- 85 Me aklapalap akan weiradan ia por akai, irail me jota kin duki on japwilim omui kapun o.
- 86 Japwilim omui kujoned akan karoj me melel. Irail raparapa kin ia ni jota karepa; kom kotin jauaja ia!
- 87 Me ekij, re pan kame ia la jan nin jappa, a nai jota muei jan omui kujoned akan.
- 88 Kamaur ia da duen omui kalanan, a nai pan kolekol kadede en jilan omui.
- 89 Main Ieowa, omui majan pan potopot eta nanlan.
- 90 Omui melel kin jan eu kainok lel eu; komui me kotin kajonedier jappa o a pan mimieta.
- 91 Irail karoj mimieta lao lel ran wet, duen omui kujoned akan, pwe karoj kin upa komui.
- 92 Ma omui kapun jota pan kaperen pa i, i pan mela ni ai luet.
- 93 I jota pan monokela omui kujoned akan kokolata, pwe ir me komui kakela kin ia da.
- 94 Nai japwilim omui, kom kotin jauaja ia! Pwe i inon ion japwilim omui kujoned akan.
- 95 Me doo jan Kot akan majamajan ia, pwen kame ia la; i kin apwali omui kadede kan.
- 96 I kilaner imwin meakaroj, a japwilim omui kujoned pan mimieta.
- 97 Ia wan ai pok on japwilim omui kapun! Nin ran karoj i kin kajokajoi due.

- 98 Kom kin kalolekon kin ia omui kujoned akan
jan ai imwintiti kan, pwe irail pan ieian ia
kokolata.
- 99 Nai lolekon jan ai jaunpadak kan karoj, pwe i
kin madamadaua duen omui kadede kan.
- 100 Nai lolekon jan me ma kan, pwe i kin apapwali
japwilim omui kujoned akan.
- 101 I jota mueid on nä i, en weweid pon al japun,
pwe i en kolekol omui majan.
- 102 I jota wuki wei jan omui kujoned akan, pwe
kom kotin padaki on ia er.
- 103 Omui majan me iau jan onik nan au ai.
- 104 Omui kujoned akan kin kalolekon ia, i me i kin
tataki al japun karoj.
- 105 Japwilim omui majan me jer pan nä i, o kama-
rain pan al ai.
- 106 I kaukilar, me i pan kolekol omui kujoned pun
kan, o i pan kapwaiada.
- 107 I injenjued melel; Main Ieowa, re kotin kamaur
ia da duen omui inau.
- 108 Main Ieowa, kom kotin kupura kijakij en au ai,
o kotin padaki on ia omui kujoned akan.
- 109 I kin wewa maur i nan pa i kat; i jota monokela
omui kapun.
- 110 Me doo jan Kot akan injenjare ia, a i jota wuki
wei jan omui kujoned akan.
- 111 Omui kadede kan iei ai jojo joutuk, pwe re
kaperenda monion i.
- 112 Monion i kin inon ion kapwaiada omui kujoned
akan anjau karoj kokolata.
- 113 I kin kailonki me lol riapot, o i kin pok on omui
kapun.

- 114 Komui ai kadauk o pere pa i, i kaporoporeki omui majan.
- 115 Komail me jued akan en muei *jan ia!* I men apapwali kujoned en ai Kot akan.
- 116 Jauaja ia duen omui inau, i ap pan memaur eta; o kom der kotin mueid *on*, i en namenokala ni ai kaporopor.
- 117 Kamana ia da, i ap pan kelailada, i ap pan apapwali omui kujoned akan anjau karoj.
- 118 Kom kin kotin tiakedi karoj, me pan wuki wei *jan* omui kujoned akan; pwe arail japun me dir en likam.
- 119 Kom kin kotin kaje *jan jappa* me doo *jan* Kot akan karoj dueta jamit; i me i kin pok *on* ki omui kadede kan.
- 120 I kin majak komui, i me i kin mujerereki, o i kin majak omui kadeik kan.
- 121 I kin apapwali me inen o *pun*; kom der kotin *pan ia lan* ren me kin wia jued *on ia*.
- 122 Jauaja japwilim omui ladu o kamaitala i; me aklapalap akan ender jued *on ia*.
- 123 Por en maj ai *inon ion* omui kamaur ia, o omui inau *pun*.
- 124 Wia *on* japwilim omui ladu duen omui kalanan, o kotin padaki *on ia* omui kujoned akan.
- 125 Nai japwilim omui ladu; kotin padaki *on ia*, pwe i en dedeki japwilim omui kadede kan.
- 126 Anjau leler, me Ieowa pan kotin wiawia; pwe irail kawela japwilim omui kapun.
- 127 I me i kin pok ki *on* japwilim omui kujoned akan, *jan kold* o kold *linan*.

- 128 I me i kin kajampwaleki japwilim omui kujoned akan karoj, i tata ki al en likam karoj.
- 129 Omui kadede kan meid kapuriamui, i me monion, i apapwali kin ir.
- 130 Ma omui majan pan janjalada, a pan kareda peren o lolekon *on* me opampap akan.
- 131 Au ai kin jar pajan o inon ion japwilim omui kujoned akan; pwe i kin anane ir.
- 132 Kom kotin wukedoke *don* ia, o maki *on* ia, duen me kom kin wiai *on* ir, me pok *on* mar omui.
- 133 Kotin kainenela al ai nan japwilim omui majan, o der mueid *on*, me jued kot en wiawia ia.
- 134 Kotin dore ia la jan mor jued en aramaj akan, a i ap pan kolekol omui kujoned akan.
- 135 Kotin kamarainiki omui ladu jilan omui, o kotin padaki *on* ia duen omui kujoned akan.
- 136 Por en maj ai me dir en pil, pweki ar jota peiki *on* omui kapun.
- 137 Main Ieowa, komui me kotin *pun*, o omui kujoned akan me *pun*.
- 138 Komui me kotiki *on* kit er kadede pan omui *pun* o melel, pwe i en nantion kapwaiada.
- 139 I injenjued melel, koren ion mela, pweki ai imwintiti kan monokela omui majan akan.
- 140 Omui majan meid makelekel, o japwilim omui ladu kin pok *on*.
- 141 Nai me tikitik o me mal amen, a i jota kin monokela omui kujoned akan.
- 142 Omui *pun* me *pun* joutuk eu, o omui kapun me melel.
- 143 Majak o apwal lel *don* ia; omui kujoned akan ai peren.

- 144 Pun en japwilim omui kadede kan me joutuk, padaki on ia, i ap pan memaur eta.
- 145 I *nidinid jan nan monion* i; Ieowa kom kotin mani ia! I pan apapwali omui kujoned akan.
- 146 I likwir won komui, kom kotin jauaja ia, a i ap pan kolekol omui kadede kan.
- 147 Nin joran i kodo o *nidinid*; i auiaui omui majan.
- 148 I kin pirida ni ailep en *pon*, pwen madamadaua duen omui majan.
- 149 Ereki *nil* ai duen ar kalanan; Main Ieowa, kamaur ia da duen omui kujoned akan.
- 150 Ai imwintiti jued akan koren *ion* ia, a re doo *jan japwilim* omui kapun;
- 151 Main Ieowa, komui me koren *ion* ia, o omui kujoned akan karoj me melel.
- 152 I aja *jan maj* o, me komui kajonedier *japwilim* omui kadede kan, pwen potopot eta.
- 153 Kom kotin ireron ai luet, o kamaio ia da! Pwe i jota monokela omui kapun.
- 154 Kotin apapwali ia, o dore ia la, o kamaur ia da duen omui inau.
- 155 Me doo *jan Kot* akan kin doo *jan maur*, pwe re jota kin ijenoki omui kujoned akan.
- 156 Omui kalanan meid laud, Main Ieowa; kom kotin kamaur ia da duen omui kujoned akan.
- 157 Me pakipaki ia, o palian ia me toto; ari jo, i jota wuk wei *jan* omui kadede kan.
- 158 I kin kilekilan me mor jued akan, ap pokela, o i kin juedekei, pwe re jota kin peiki *on* omui kujoned o.

- 159 Kotin majando, me i kin pok *on* japwilim omui kujoned akan; Main Ieowa, kotin kakel ia da, duen omui kalanan.
- 160 Omui majan me dir en melel, o majan en omui kapun pan duedueta.
- 161 Jaupeidi kan kin majamajan ia ni jokarepa; a monion i kin majak omui majan akan.
- 162 I kin peren kida omui inau dueta amen, me diaradar pai kajampwal eu.
- 163 I kailonki likam o juede kin irail, a i kin pok *on* japwilim omui kapun.
- 164 Pan ije pak i kin kapina komui ni ran ta ieu, pweki kujoned en omui kapun kan.
- 165 Me kin pok *on* japwilim omui kapun, kin popol melel, re jota pan jalonala.
- 166 Main Ieowa, i kin auiaui omui kamaur, o i kin peiki *on* japwilim omui kujoned akan.
- 167 Monion i kin kolekol japwilim omui kadede kan, o kin pok *on* irail melel.
- 168 I kin kolekol japwilim omui kujoned o kadede kan, pwe al ai kan karoj me janjal mo 'mui.
- 169 Main Ieowa, kotin mani ai *nidinid*, o kotin padaki *on* ia duen omui majan.
- 170 Re kotin mani ai kapakap, o dore ia la duen omui inau.
- 171 Komui lao padaki *on* ia omui kujoned akan, kil en au ai ap pan kapina komui.
- 172 Lo i pan kauleki duen omui majan, pwe omui kujoned akan karoj me pun.
- 173 Lim omui en jauaja ia, pwe i piladar omui kujoned akan.
- 174 Main Ieowa, i kin inon *ion* omui kamaur, o i kin peren kida omui kapun.

- 175 Kom kotin ieian *nen* i, pwen memaur eta ap kapina komui, o lim omui pali maun en jauaja ia.
- 176 Nai raj *on* jip amen me janjalon jili o jalonala; kom kotin rapaki japwilim omui ladu, pwe i jota monokela omui kujoned akan.

120

- 1 NI ai apwal akan i likwir won Ieowa, a ap kotin mani ia.
- 2 Main Ieowa, kotin dore ia la, *jan* au en me kin likam, o lo en kotaue.
- 3 Da me lo likam kak wiai *on* uk, o da me a kak kapwaiada?
- 4 A rajon kananen kajik katieu *kon* kan ren me kelail amen, dueta kijiniai nan alek.
- 5 Meid apwal *on* ia, ai kairu nan Mejek, o ai kaujon impan im en men Kedar!
- 6 Meid warai *on* ai kaukaujon ren aramaj akan me kin tataki muei mau.
- 7 I inon *ion* muei mau, a ni ai pan lokaia, re kin mauki mauin.

121

- 1 I JARADAN nana kan, waja jauaj pa i pan pwarado *jan* ia.
- 2 Jauaj pa i pan pwarado *jan* ren Ieowa, me kotin kapikadar *lan* o jappa.
- 3 A jota pan kotin mueid *on* nä om, en krijedi; o me kin jinjila uk, jota kin jaimokala.
- 4 Kilan, jile pan Ijrael jota kin jaimok de jaimok kalik.
- 5 Ieowa iei jile pa om, Ieowa iei motan pa om pali maun.

- 6 Katipin jota pan dakar uk nin ran de maram ni pon.
 7 Ieowa pan kotin pera wei jan uk jon en jued karoj, a pan kotin jinjila nen om.
 8 Ieowa pan kotin jinjila uk ni om pedoi o pedelon, jan met o kokolata.

122

- 1 I PEREN kida ar indai on ia: Kitail en kolan nan tanpaj en Ieowa!
 2 Nä at akan pan mi ni wanim en kel en Ierujalem.
 3 Ierujalem kanim eu me kakaudar, pwen kanim kelail eu.
 4 Waja me kainok kan kin momaitala ia, kainok en Ieowa kan, jaunkadede en Ijrael, pwen kapina mar en Ieowa.
 5 Pwe i waja me mol en kadeik mi ia, mol en kadaudok en Dawid.
 6 Poeki on Ierujalem a pai kan! Me kin pok on uk, en paida!
 7 Muei mau en mi ni om kel, o pai nan om im akan!
 8 I pan kapakapa kin uk pweki ri ai o kompoke pai kan.
 9 I pan rapaki on uk me mau melel, pweki tanpaj en Ieowa at Kot.

123

- 1 I KIN jarada won komui, me kotikot nanlan.
 2 Kilan, duen maj en ladu kan kin kilekilan lim en ar jaumaj akan, o duen maj en lidu kan kin kilekilan a jaumaj li, iduen maj at kin ariri Ieowa at Kot, a lao kotin maki on kit.
 3 Main Ieowa, kom kotin maki on, kotin maki on kit! Pwe kit me dir en namenok.

⁴ Monion i toutouki en me jued akan ar mamale kin kit o en me aklapalap akan ar kana-menok kin kit.

124

¹ IJRAEL en inda: Ma Ieowa jota pan kotin ieian kit,
² Ma Ieowa jota pan kotin ieian kit, ni en aramaj akan ar palian kit,
³ Re pan katala kit ala ni at memaur, ni ar linaranar kin kit.
⁴ Pil akan ap pan kamop kit ala, pilap akan kadupwaledi nen it.
⁵ Pil akan itida me lelao kadupwaledi nen it.
⁶ Kapin on Ieowa, me jota mueid on, ni arail en ter kit pajan!
⁷ Nen it piti jan injar en jauninjar dueta manpir amen; injar ola, a kit pitila.
⁸ Jauaj pat iei mar en Ieowa, me kotin kapikadar lan o jappa.

125

¹ Me liki Ieowa kin rajon dol Jion, me jota kin mokid, a pan potopot eta.
² Duen dol akan kin kapil pena Ierujalem, iduen Ieowa kin kotikot ren japwilim a aramaj akan, jan met o kokolata.
³ Pwe jokon en me doo jan Kot akan jota pan mimieta ren kijin pwin en me pun kan, pwe me pun kan ender kapa won pa ar kan nin japun.
⁴ Main Ieowa, kotin kajanjaleda omui kalanan on me mau kan o on ir, me me lelao nan monion arail.

⁵ A me kin wuki *won* ni al *japun*, Ieowa pan kotin paki irail wei *ianaki* me jued akan. Ijrael en popol!

126

¹ NI anjau Ieowa kotin kapuredor me jalidi en Ijrael akan, kit *rajon* ir, me auramen.
² I anjau au at me dir en kaurur, o lo at me dir en *nijinij*. I anjau men iki kan ap inda: Meid laud dodok en Ieowa re 'rail!
³ Melel, dodok en Ieowa meid laud *on* kit er, o i me je kin peren kida.
⁴ Main Ieowa, re kotin kapuredo at jalidi kan dueta pilap en jap en pali air akan.
⁵ Me kamore kidi pil en maj arail, pan *dolun* ni peren.
⁶ Re kin weweidki *janejan*, o kin wewa wa *kajampwal*, a ni ar puredo, re pan peren, wado ar kap en wa kan.

127

¹ MA Ieowa jota pan *kauada* im o, dodok en pwin jauje jota pan *katempa*; ma Ieowa jota pan *jinjila* kanim o, *jaunmajamajan* pan *majamajan* mal.
² Jota *katempa on* komail, ma komail pan *paurida* nin *joran*, ap pil *pwand* kamol ni *pon*, o *toutouki* okotme, ni *omail* *manamana*, pwe a kin *kakepwapwala* *japwilim* a *kompokepa* kan ni ar *mamair*.
³ *Kilan*, jeri ko *iei* *kijkij* eu *jan* ren Ieowa, o wan *aramaj* pai eu.
⁴ Duen *kananan* *kajik* *katieu* nan pa en ol komad amen, iduen *putak* ko ar pan *pwaida*.

- ⁵ Meid pai ol o, me a lepan me direki mepukat!
Re jota pan jarodi, ni ar kapun pena ren ar
imwintiti kan.

128

- ¹ MEID pai karoj, me kin majak Ieowa, me kin
weweid nan japwilim a al akan!
- ² Pwe koe pan memaureki dodok en pa om akan,
koe meid pai o pwaida mau.
- ³ Om paud pan rajon tuka en wain pot, me wa
mau nan im om, o noum jeri kan pan dueta
paini, me kapwata om tepel.
- ⁴ Kilan, iduen ol o, me majak Ieowa, a pan pwaida.
- ⁵ Ieowa pan kapai uk ada jan nan Jion, pwe koe en
kilan pai en Ierujalem arain om maur.
- ⁶ O koe pan kilan jeri eu noum jeri ko. Ijrael en
popol!

129

- ¹ IJRAEL en inda: Re katoutou ia me lel jan ni ai
tikitik lel met pak toto.
- ² Pan pak toto re katoutou ia me lel jan ni ai tikitik
lel met; ari jo, re jota kak kaloe ia di.
- ³ Men japajap weirada pon tinjau ai, wiadar
warawar reirei.
- ⁴ A Ieowa me pun, a kotin lepuk pajaner jal en me
doo jan Kot akan.
- ⁵ Karoj me kin tataki Jion, en jarodi o tanwei!
- ⁶ Ren rajon rä pon oj en im o, me kin mon pena
mon a pan ujujda!
- ⁷ Me jota kin kadirela kumut en pa en jaundolun,
de pa en me kin pir pena kap akan.

⁸ Pwe me kin daulul waja o, ren der inda: Kot en kotin kupura maui komail! Kit kapai komail da ni mar en Ieowa!

130

¹ MAIN Ieowa, i kin likwirda won komui *jan* nan waja lol.
² Main, kotin ereki nil ai! Karon omui en mamani ai *nidinid*!
³ Ma komui Ieowa, pan kotin kapokonki *on* aramaj dip akan, Main, ij me ap pan kak kajinenda mo 'mui?
⁴ A komui kin kotin mak, pwe aramaj en majak komui.
⁵ I kin auiaui Ieowa, *nen* i kin auiaui, o i kin auiaui a inau.
⁶ Nen i kin auiaui Kaun o, *jan* jaunmajamajan kin auiaui manjan, jaunmajamajan kin auiaui manjan.
⁷ Ijrael auiaui Ieowa, pwe Ieowa me kalanan, o waja en kamaio mi re a;
⁸ A pan kotin dorela Ijrael *jan* dip a kan karoj.

131

¹ MAIN Ieowa, *monion* i jota aklapalap, o por en maj ai jota aklapalap; i jota kin *inon ion* dodok, me i jota *itar on*.
² Melel, i kamoleileilar *monion* i dueta kijin jeri me mui *jan* didi en a nono; duen jeri me mui *jan* didi en a nono, iduen *monion* i moleileilar.
³ Ijrael, auiaui Ieowa *jan* met o kokolata!

132

- 1 MAIN Ieowa, kom kotin tamanda Dawid o a apwal akan karoj,
- 2 Me kauki *on* Ieowa, o a inauki *on* Kot manaman en Iakop:
- 3 I jota pan pedelon *on* nan im ai, o i jota pan wendi pon loj,
- 4 I jota pan mueid *on* maj ai en mair, de por en maj ai, en mair pena,
- 5 Lao i pan diar ekij waja *on* Ieowa, wajan tanpaj en Kot manaman en Iakop.
- 6 Melel, je roner duen i nan Eprata; je diaradar i nan jap en Iaar.
- 7 Je pan pedelon *on* nan tanpaj a o kaudok ni utipa.
- 8 Kotida, Main Ieowa, koti *don* omui kamol, komui o kopan omui manaman!
- 9 Japwilim omui jamero kan en likau kida *pun*, o japwilim omui me jarau kan en pereperen.
- 10 Re der jopwei *jan* maj en japwilim omui me keidier, pweki Dawid japwilim omui ladu.
- 11 Ieowa kotin kaula *on* Dawid kaula melel eu, o a jota pan kawukila: I pan kajapwiladan mol om kijan kadaudok om.
- 12 Ma noum jeri ko pan kolekol ai inau, o ai kujoned akan, me I pan kawewe *on* irail, nairail jeri ko ap pil pan mondi pon mol om kokolata.
- 13 Melel Ieowa kotin pilada Jion, o a kotin men kotikot waja o.
- 14 Iet wajan ai kamol kokolata; wata et, me I pan kaukaujon ia, pwe waja et I kin mauki.
- 15 I pan kapaiada kan a mana, o pan ki *on* me jamama re 'rail prot toto.

- 16 O I pan kalikauwi kida maur arail, jamero kan,
o me lelapok re 'rail pan *nijinij* laud.
- 17 I waja mana en Dawid pan pwaida mau, I
kaonopadan nai, me keidier, marain eu.
- 18 I pan kalikauwi kida namenok a imwintiti kan
a kapwat en nanmarki pan mi pon mona.

133

- 1 KILAN, meid kajelel, ma pirien eu kaujon pena
ni limpok!
- 2 A dueta le pon kadokenmai, me kin kerekeredi
nan alij en Aron, me kin kerekeredi ni
imwin a likau;
- 3 Dueta poik en Ermon, me kin moredi pon dol en
Jion kan, pwe i waja, me Ieowa pan kotin
kapaiada o kamaurada kokolata.

134

- 1 KILAN, kapina Ieowa komail ladun Ieowa karoj,
me kin mi nan tanpaj en Ieowa ni pon kan!
- 2 Komail pokada pa omail nan pera jarau i o kapina
Ieowa!
- 3 Ieowa kotin kapai uk ada jan nan Jion, i me kotin
kapikadar lan o jappa.

135

- 1 KAPINA mar en Ieowa, papan Ieowa, komail
kapina!
- 2 Komail me mi nan tanpaj en Ieowa, nan pera
moa en tanpaj en atail Kot.
- 3 Kapina Ieowa, pwe Ieowa me kalanan; kauleki
mar a, pwe i me mau.
- 4 Pwe Ieowa kotin piladar Iakop, o Ijrael, pwen
japwilim a.

- 5 Pwe i aja, Ieowa meid lapalap, o atail Kot me lapa
jan kot akan karoj.
- 6 Karoj me Ieowa kotin kupura, a kin wiada
nanlan o pil ni jappa, nan madau o pajed.
- 7 A kin kotin wiai on tapok kan, ren dauda jan ni
imwin jappa, me kin kotin wiada liol o pil
katau, me kin kotin kadarala kijinian jan
nan a pera kan.
- 8 A kotin kamelar mejeni kan nan Äkipten karoj
ren aramaj o man akan.
- 9 O kotikidan uk, Äkipten, kilel o manaman akan,
on Parao o na ladu kan karoj.
- 10 Me kotin kaloedi wein men liki kalaimun akan
o kamelar nanmarki kelaül akan.
- 11 Jiion, nanmarki en Amon, o Ok, nanmarki en
Pajan, o wei en Kanaan karoj.
- 12 O kotiki on japwilim a men Ijrael jap arail, pwe
ren jojoki.
- 13 Ieowa, mar omui pan potopot eta; Main Ieowa,
kataman pa omui pan jan eu kainok lel eu.
- 14 Pwe Ieowa pan kotin kapun japwilim a aramaj
akan, o a pan kotin maki on japwilim a ladu
kan.
- 15 Dikedik en ani mal en men liki kan wiaui kida
jilper o kold, me pa en aramaj wiadar.
- 16 Au arail mia, ap jaja lokaia, por en maj arail mia,
ap jota kak kilan waja;
- 17 Jalon arail mia, ap jota kak ron waja, pil jota an
mi nan au ar.
- 18 Me kin wiada pukat me dueta irail, o pil karoj,
me kin liki irail.
- 19 Kadaudok en Ijrael en kapina Ieowa! Kadaudok
en Aron en kapina Ieowa.

- 20 Kadaudok en Lewi en kapina Ieowa! Komail me majak Ieowa, en kapina Ieowa!
- 21 Kapin *on* Ieowa jan nan Jion, me kotikot Ierujalem! Aleluia!

136

- 1 DANKE Ieowa, pwe i me mau, pwe a kalanan pan potopot eta.
- 2 Danke *on* Kot en kot akan, pwe a kalanan pan potopot eta.
- 3 Danke *on* Kaun en kaun akan, pwe a kalanan pan potopot eta,
- 4 Pwe i ta me kin wiada manaman akan, pwe a kalanan pan potopot eta,
- 5 Me kotin wiadar lan akan ni a erpit, pwe a kalanan pan potopot eta,
- 6 Me kotin pak pajaner jappa pon pil, pwe a kalanan pan potopot eta,
- 7 Me kotin wiadar marain laud akan, pwe a kalanan pan potopol eta,
- 8 Pwe katipin en kaunda ran, pwe a kalanan pan potopot eta;
- 9 Jaunipon o uju kan en kaunda pon, pwe a kalanan pan potopot eta,
- 10 Me kotin kaloedi Äkipten, ni a kamelar ar mejeni kan, pwe a kalanan pan potopot eta.
- 11 O kotin kalua Ijrael jan waja o, pwe a kalanan pan potopot eta,
- 12 Ki lim a manaman o, ni a kotin kapa wei lim a, pwe a kalanan pan potopot eta,
- 13 Me palan pajan jed waitata, wia pali ria pali, pwe a kalanan pan potopot eta,

- 14 O mueid *on* Ijrael, en kotela nan waron a, pwe a kalanan pan potopot eta,
15 Me kotin kajedi *on* nan jed waitata Parao o na karij akan, pwe a kalanan pan potopol eta,
16 Me kotin kalua japwilim a aramaj akan nan jap tan, pwe a kalanan pan potopot eta,
17 Me kotin kamelar nanmarki lapalap akan, pwe a kalanan pan potopot eta.
18 O kotin kamelar nanmarki kelail kan, pwe a kalanan pan potopot eta,
19 Jiion, nanmarki en Amon, pwe a kalanan pan potopot eta,
20 Ok, nanmarki en Pajan, pwe a kalanan pan potopot eta,
21 O wiakila jap arail men jojo, pwe a kalanan pan potopot eta,
22 Jojo en japwilim a ladu Ijrael, pwe a kalanan pan potopot eta,
23 Pwe a kotin kupura kit ni at kankaneraner, pwe a kalanan pan potopot eta,
24 O kotin dore kitail la *jan* atail imwintiti kan, pwe a kalanan nan pan potopot eta,
25 Me kotin kamana me maur akan karoj, pwe a kalanan pan potopot eta,
26 Danke *on* Kot en nanlan, pwe a kalanan pan potopot eta.

137

- 1 KIT momoder ni kailan pilap en Papel akan o *janejan*, ni at tamanda Jion.
2 Kit lanadar at arp akan nin tuka kan, me mi waja o,

- ³ Pwe me jali kit edi inda, jen kaul, o jen pereperen ni at mamaiei: Komail wiai *on* kit kaul apot duen Jion.
- ⁴ Iaduen at pan kak wiada kaul *on* Ieowa nan jap en men wai?
- ⁵ Ma i pan monoke uk ala Ierujalem, pa i pali maun ap pil pan monokinokla.
- ⁶ Lo i pan paj *on* pan *natanat* ai, ma i jolar pan taman uk adar, ma i jolar pan peren kida Ierujalem mon meakaroj.
- ⁷ Main Ieowa, kom kotin tamanda en men Edom ar lokolokaia ni ran apwal en Ierujalem: Kawela, kawela lao lel *on* nan pwel!
- ⁸ Toun Papel, morjued koe, re meid pai, me pan wiai *on* uk duen me koe wiadar!
- ⁹ Meid pai ir, me pan koledi noum jeri pwelel o kajuk pajan nin takai!

138

- ¹ I KAPINA komui *jan* nan *monion* i, i pan kakaule kin komui mon dikedik en ani kan.
- ² I pan kakaudok inen *won* japwilim omui im en kaudok jarau, o kapina mar omui, pweki omui kalanan o melel, pwe kom kotin kalinanada mar omui *jan* meakaroj ki omui majan.
- ³ Ni ai likwir *won* komui, komui ap kotin mani ia, o kom kamanada *monion* i melel.
- ⁴ Main Ieowa, nanmarki en jappa karoj pan kapina komui, ni ar pan ron majan en jilan ir,
- ⁵ O re pan kauleki al en Ieowa kan, pwe linan en Ieowa meid laud.

- 6 Pwe Ieowa me lapalap ap kotin ireron me tikitik kan, o a kotin mani me aklapalap, *jan* ni waja doo.
- 7 Ni ai weweid nan kamajak melel, kom kin kotin kolekol *on* ia maur i, o kom kin kapa won lim omui pan makar en ai imwintiti kan, o kom jauaja ia da ki lim omui maun.
- 8 Ieowa pan kotin wiawia ia. Main Ieowa, omui kalanan me pan potopot eta; Kom der kotin muei *jan* dodok en lim omui kan.

139

- 1 MAIN, Ieowa, kom kotin kadiarokada lol i, ap kotin mani ia.
- 2 Kom pil kotin mani ma i momod de uda, ap kotin mani ai lamelam ni ar kotin doo *jan* ia.
- 3 Ir me kotin kupura ia ni ai potopoto jili, o ni ai wonon, ap kotin mani ai tiak kan karoj.
- 4 Melel Main Ieowa, jota ai poto *jan* ni lo i, me kom jota kotin mani.
- 5 Kom kin kotin ieian ia waja karoj, o kom kin kapado lim omui po i.
- 6 Mepukat meid kapuriamui *on* ia, meid apwal, i jota kak dedeki.
- 7 Ia waja, i pan kak ko *jan* mon nen ar ia? O ia waja, i pan kak piti *jan* jilan ar ia?
- 8 Ma i piridala nanlan, kom kotikot waja o, o ma i onop *on* wendi nan wajan mela, kom pil kotikot ia.
- 9 Ma i ale pan pir en umpul en katipin, ap mimieta ni kailan madau,
- 10 Lim ar pil pan kare ia waja o, o lim ar maun pan kolekol ia.

- 11 Ma i pan inda: Rotorot en kadupwal ia di, pon ap pil pan marainla imp ai.
- 12 Pwe rotorot jo kin rotorot mo omui, o pon kin marain dueta nin ran, rotorot kin dueta marain.
- 13 Pwe kom me kotin wiadar mudilik i, o kom kotin wia ia da nan kaped en in ai.
- 14 I danke komui, duen kapuriamui en ai wiaui ia da, meid kapuriamui japwilim ar dodok kan, nen i pil dedeki melel mepukat.
- 15 Kokon ai kan me janjal on komui ni ai wiauiier waja rir, ni ai wiauiier waja lol en jappa.
- 16 Jilan ir mani ia ni ai jaikenta wiauiier, o ran karoj me kokodo, ap jaikenta mia, me kileledier nan japwilim omui puk o.
- 17 Main Kot, meid kajampwal on ia duen meakan karoj, me komui kin kupukupura!
- 18 Ma i pan wadok ir, i jota pan kak on, pwe re me toto jan pik en oror, ni ai pirida, i kin mimieta re omui.
- 19 O Main Kot, kom jota men kamela me doo jan Kot akan; o me kin inon ion nta, en muei jan ia!
- 20 Pwe re kin lokaia jued duen komui, o japwilim omui imwintiti kan kin kanudi ni jokarepa.
- 21 I kin kailonki, Main Ieowa, me kin kailonki komui, o i juedeki ar palian komui.
- 22 I kin kailon kin ir melel, re wialar ai imwintiti.
- 23 Main Kot, kom kotin kajau ia, o mani duen monion i, kotin rapaki duen me i kin lame-lame.
- 24 O kom kotin majani, ma i mi pon al jued, o kotin kalua ia pon al joutuk.

140

- 1 MAIN Ieowa kom kotin dore ia la *jan* aramaj jued akan; pera *jan* ia aramaj morjued akan.
- 2 Me lamelame jued nan *monion* arail, o kareda pei nin ran karoj.
- 3 Irail kin ada lo arail dueta jerpent; poijen en jerpent mi pan lo arail. Jela.
- 4 Pera wei *jan* ia pa en me doo *jan* Kot akan, o aramaj morjued akan, me kin madamadaua duen ar pan kawe ia la.
- 5 Me aklapalap akan kin rir injare ia, o uk pot, me re wi ai *on* ia liman al o; o *jon*, en men kol ia di, me re wiadar. Jela.
- 6 A nai indan Ieowa: Komui ai Kot; kom kotin ereki ai *nidinid*, Main Ieowa!
- 7 Ieowa Kaun, iei jauaj pa i kelail; ni anjau en pei komui peraer *mon* ai.
- 8 Main Ieowa, kom der kotin mueid *on* me doo *jan* Kot akan ar *inon*; o der kotin kapwaiada injen ar, pwe re de aklapalapala. Jela.
- 9 Me jued kot, me ai imwintiti kaonopadan ia en japal won pein irail.
- 10 Kijiniai en moredi *on* po 'rail; A en kotin kaje irail di nan kijiniai, nan lapake, pwe ren jolar pitila.
- 11 Me lo a jued, ender pwaida nan jap o, ol morjued, me jued en pakipaki i, lao a pan papedi.
- 12 I aja, me Ieowa pan kotin apapwali me luet akan, o jauaj *pun* en me jamama kan.
- 13 Melel, me *pun* kan pan kapina mar omui, me melel akan pan mimieta *mon* jilan ar.

141

- 1 MAIN Ieowa, i kin likwir won komui, kom kotin madan *don* ia; kom kotin ereki *nil* ai, ni ai pan likwir won komui.
- 2 Kom kotin kajampwaleki ai kapakap dueta mairon *ijij*; o pokadan pa i kat dueta mairon eu ni jautik.
- 3 Main Ieowa, kom kotin jinjila au ai, o pera kil en au ai.
- 4 O der kotin kainon *on* me jued kot monion i, pwe i ender *ian* me doo jan Kot akan wiada me jued, o i ender *ian* ir kankan, me re kin iauki.
- 5 Me pun amen en kame ia ni a kadek, o kapun ia, pwe iei me pan mau *on* ia dueta le *on* mon ai, mepukat i jota pan *kan*, o i kin kapakap anjau karoj, pwe ren der wiai *on* ia me jued.
- 6 Kalua parail en pijikendi *jan* pon paip; irail ap pan duki *on* ai padak o aja, me ir me mau.
- 7 Duen amen pan wera pajan *jap*, iduen ti 't akan, me lokidokila ni kailan wajan mela.
- 8 Ari jo, maj ai kin ariri komui, Main ai Kot, i liki komui, kom der kotin kajapokela maur i.
- 9 Pera wei *jan* ia injar, me re kaonop *on* ia, o *jon* en men kol ia di ren me morjued akan.
- 10 Me doo *jan* Kot akan en pein lodi *on* arail injar, a *nai* en dauli.

142

- 1 I LIKWIRKI *nil* laud *on* Ieowa. Ki *nil* ai i kin *nidinideki on* Ieowa.
- 2 I kin kajanjale *on* i ai apwal akan, o i padaki *on* i katoutou pa i kan.

- ³ *Nen* i lao luetala, kom ap pan kotin apapwali. Irail rir wiai *on* ia injar eu liman al, me i kin weid ia.
- ⁴ I kilan ni pali maun i, ari jota, me men jauaja ia; i jota kak pitila, pwe jota me kin idok ia.
- ⁵ *Main* Ieowa, i likwir won komui, o potoan: Komui me ai paip, o pwaij ai nan jap en me maur akan.
- ⁶ Kom kotin mani ai weriwer, pwe nai meid luet; dore ia la *jan* me kin pakipaki ia; pwe *nai* jota itar *on* ir.
- ⁷ Kalua *jan* *nen* i nan imaten, pwe i en kapina mar omui. Me *pun* kan pan pokon *don* ia, ma kom pan kotin jauaja ia.

143

- ¹ *MAIN* Ieowa, kom kotin ereki ai kapakap, o karon ar en mani ai *nidinid*; mani ia ni ar melel o ar *pun*.
- ² Kom der kotin kadeikada japwilim omui ladu, pwe mo 'mui jota me maur men me *pun*.
- ³ Pwe imwintiti kin majamajan ia, o kin tiakedi maur i; a kin kaje ia di waja rotorot dueta ir me melar maj o.
- ⁴ *Nen* i kin luetala, o *monion* i ponla.
- ⁵ I kin tamanda anjau maj akan, o madamadaua duen ar wiawia kan; i kin lamelame duen dodok en lim omui kan.
- ⁶ I kin kapa won komui pa i kat, duen jap madekon eu, me kin *inon ion* katau, iduen *nen* i kin *inon ion* ir. Jela.
- ⁷ *Main* Ieowa, kom kotin mani ia madan, *nen* i kin dupokala. Kom der kotin karirala *jilan*

- omui *jan* mo i, pwe i ender dueta ir, me pan lokidokila.
- ⁸ Nin joran omui kalanan en pwara *don* ia, pwe i kin liki komui; kom kotin kajale *on* ia al, me i en weid ia, pwe *nen* i kin auiaui komui.
- ⁹ Main Ieowa, kom kotin dore ia la *jan* ai imwintiti kan, i kin kaporoporeki komui.
- ¹⁰ Padaki *on* ia, pwe i en dodok duen kupur omui; pwe komui ai Kot; *nen* omui mau en kotin kalua ia pon al pun;
- ¹¹ Main Ieowa, kom kotin kamau ia da pweki mar omui; kalua ia *jan* nan waja apwal ni omui pun.
- ¹² O kotin kawela ai imwintiti kan, pweki omui kalanan; o kotin kamela karoj me kin katoutoui *nen* i, pwe *nai* japwilim omui ladu.

144

- ¹ KAPIN *on* Ieowa ai paip, me kin padaki *on* pa i kat pei, o jondin pa i kat mauin.
- ² Komui ai mak, o ai kel, o ai imaten ileile, o ai jaundor, o pere pa i, i me i kin liki, me kin kaloedi *on* ia *nai* aramaj akan.
- ³ Dakot aramaj o, pwe komui kin kotin kupukupura i, de nain aramaj, pwe komui kin kotin apapwali i?
- ⁴ Aramaj amen dueta jota meakot, a anjau kin tanwei dueta mota.
- ⁵ Main Ieowa, kotikidi japwilim ar lan akan o kotidi *don* kit, kotin jair nana kan, pwe adiniaai en kujuda.

- 6 O kotin kadarado liol, pwen kamueit ir pajan,
kajiki wei japwilim ar kananan kajik kan,
pwen kamajak ir wei.
- 7 Kapawei lim ar akan *jan* ni mol omui waja ileile
o dore ia la, o kotin kamaur ia da *jan* nan pil
kalaimun o *jan* nan pa en nain men wai,
- 8 Me au arail kin lokaia likam o ar wiawia kan me
japun.
- 9 Main Kot, i pan kaule kin komui kaul kap pot,
i pan kajanki *on* komui arp, pjalter me jal
eijok.
- 10 Komui me kotiki *on* nanmarki kan, ren poedi,
o dorela japwilim omui ladu Dawid *jan* ni
kodlaj en me jued.
- 11 Re pil kotin dore ia la *jan* nan pa en nain
men wai, me au arail kin lokaia likam o ar
wiawia kan me *japun*.
- 12 Pwe nait putak kan en kakairida dueta tuka
mau kan, o nait jeripein dueta maj en did
en nan kaim en im *linan* eu.
- 13 Pwe at pera en nak en dir en kijin *mana*, en
itar *on* kikiwei *jon* karoj, o at jip akan en
kaparapar mau, wiala kid o nen pon at moj
o;
- 14 O at kau ol en kak *on* dodok toto, pwe jota me
jued kot de men kuli, de *janejan* en wiaui
nan al at akan.
- 15 Meid pai wei eu, me kin due met! Meid pai wei
eu, me leowa arail Kot!

145

- 1 I PAN kapina komui, ai Kot o Nanmarki, o kapina
mar omui anjau karoj kokolata.

- ² I pan kapina komui ni ran akan karoj, o kapina mar omui anjau kan karoj kokolata.
- ³ Ieowa meid lapalap, o kapinapan, o jota me kak dedeki duen a lapalap.
- ⁴ Jeri en jeri kan pan kapina omui dodok kan, o kajokajoi duen omui manaman.
- ⁵ I pan kajokajoia duen linan en omui kapwat, o i pan kauleki duen omui manaman akan.
- ⁶ O re pan kajokajoia duen manaman en omui dodok kan, o pan kapakaparok duen omui lapalap.
- ⁷ Irail pan kajokajoia duen omui kalanan lapalap, o pereperen o kapina duen omui pun.
- ⁸ Ieowa me dir en mak o kapunlol, kanonama o limpok.
- ⁹ Ieowa me kalanan on karoj o a kapunlol on a wiawia kan karoj.
- ¹⁰ Japwilim omui wiawia kan en kapina komui. Main Ieowa, o japwilim omui lelapok kan en kapina komui.
- ¹¹ O ren kajokajoia duen linan en wei omui, o ren kapakaparokki duen omui manaman.
- ¹² Pwe aramaj akan en dedeki duen omui manaman o linan on wei omui.
- ¹³ Wei omui wei joutuk eu, o omui kakaun pan duedueta kokolata.
- ¹⁴ Ieowa kin kotin kolekol karoj, me pan pupedi, o kainjen maula karoj, me mamauk.
- ¹⁵ Por en maj karoj kajikajik komui, o kom kotiki on ir kan ar kijin mana ni ar anjau.
- ¹⁶ Kom kotiki pajan lim omui o kadirela karoj, me memaur, duen kupur omui.

- 17 Ieowa me *pun* ni al a karoj o jarau ni a wiawia kan karoj.
- 18 Ieowa kotikot ren karoj, me likwir *on* i, karoj, me likwir melel.
- 19 A kotin wiai *on*, me majak i duen ar *inon*. A kotin mani ar *nidinid*, ap kotin jauaja ir.
- 20 Ieowa kin kotin jinjila karoj, me pok *on* i, a pan kamela me doo *jan* Kot akan karoj.
- 21 Au ai pan kapina Ieowa, o uduk karoj kapina mar a jarau anjau kan karoj kokolata.

146

- 1 NEN i kapina Ieowa!
- 2 I pan kapina Ieowa arain ai maur, i pan kauleki pjalm akan *on* ai Kot arain maur i.
- 3 Der kaporoporeki jaupeidi kan, pwe irail aramaj o jota kak jauaja.
- 4 Pwe *nen* en aramaj udan a pan kokola, o a pan pur *on* wiala pwel, i ran ota a jolar kak madamadaua meakot.
- 5 Meid pai me jauaj parail Kot en Iakop, me kin kaporoporeki Ieowa a Kot,
- 6 Me kotin kapikadar *lan* o jappa, o madau, o audepa rail karoj, me kin melel potopot eta,
- 7 Me kotin jauaja *pun* en me lodi *on* kalokolok mal, me kamana me men *manadar*. Ieowa kin kotin lapwada me jalidi kan.
- 8 Ieowa kin kotin kapad *pajan* maj en me majkun akan. Ieowa kin kotin kainjenemaula me mauk; Ieowa kin kotin pok *on* me *pun* kan.
- 9 Ieowa kin kotin jinjila men wai kan, o jauaja me japoupou o li odi kan, ap kotin kawela al en me doo *jan* Kot akan.

10 Ieowa iei Nanmarki joutuk, om Kot Jion kokolata. Aleluia!

147

- 1 KAPINA Ieowa! Pwe meid kajampwal, en kapina atail Kot; pwe mak eta en kauleki kaul en kapin.
- 2 Ieowa kin kotin kauada Ierujalem, o a kin kapokon pena me jalonala ren men Ijrael.
- 3 A kotin kamauijala me lol olar akan, o kotin kitim pena ar olar akan.
- 4 A kin kotin wadok pena uju kan, o kin kida ad arail karoj.
- 5 Atail Kaun me lapalap o meid manaman, o jota me kak dedeki duen a erpit.
- 6 Ieowa kin kotin kamanada me luet akan, ap jikendi me doo jan Kot akan nan pwel.
- 7 Komail kakaul *on* Ieowa, en wia pwin pajan o danke o kapina atail Kot ian arp,
- 8 Me kin kotin pena kila lan tapok kan, o kotin kamoredi katau *on* jappa; me kotin kawojada rä pon dol akan,
- 9 Me kin kotiki *on* man akan kan ar, rape pulepul akan, me kin likwir *on* i.
- 10 A jota kin kotin kupura kelail en oj o, de nä en ol amen.
- 11 Ieowa kin kotin kupura, me majak i, me kin kaporoporeki a kalanan.
- 12 Ierujalem, kapina Ieowa! Jion, kapina om Kot!
- 13 Pwe i me kin kotin katenetenedi jal mata en om wanim akan, o kotin kapaiada noum jeri ko, me mimi lole.
- 14 A kin kotiki *on* irair en jap om muei mau, o kin kotin kamana kin uk korn kajampwalia.

- 15 A kin kotin kadardi *on* jappa a majan akan, a kujoned kin lolok jili madan.
- 16 A kin kotikidi jno dueta koten o kamoredi poik dueta paj.
- 17 A kin kotin kajedi akel; ij me kak injenemau ni a kapou?
- 18 A kin majani, ap pan pei pajan, a kin kotin kadar wei *an*, ap kin pwilewei.
- 19 A kotin kajanjale *on* Iakop a majan o *on* Ijrael a kujoned o pun.
- 20 A jota kin kotin wia due *on* eu wei, i me re jota kin aja ki a pun. Aleluia!

148

- 1 KOMAIL kapina Ieowa nanlan, kapina i nan waja ileile!
- 2 Komail japwilim a tounlan, karoj kapina i, komail japwilim a men en kadar karoj, kapina i!
- 3 Koma katipin o jaunipon, kapina i, o komail uju piripir karoj, kapina i!
- 4 Komail lan pokon, o pil komail pil akan pon ira pan lan, kapina i!
- 5 Irail en kapina mar en Ieowa, pwe a me kotin panok, ap miala.
- 6 Ap kotiki *on* ir, ren mimieta kokolata, o kotiki *on* ir kujoned eu, me re jota pan kawela.
- 7 Toun jappa, kapina Ieowa, walroj o man akan karoj, o pil en madau kan karoj.
- 8 O kijiniaia, o akel, o jno, o tokoi, o melimel, me kin kaloki jili a kujoned akan,
- 9 Komail nana o dol akan karoj, tuka me wa mau o jeder karoj;

- 10 Man laualo o mand akan karoj, man korop o manpir akan,
 11 Komail nanmarki en jappa o wei kan karoj, jaupeidi o jaunkadeik kan,
 12 Manakap o peinekap, me ma o jeri kan,
 13 Irail karoj en kapina mar en Ieowa; pwe i eta mar, me lapalap, a manaman mi pon anin jappa o lan.
 14 A kotin jauaja oj en japwilim a kan. Japwilim a lelapok kan en kapina i, kadaudok en Ijrael, iei wei, me kin upa i. Aleluia!

149

- 1 KAULEKI kaul kap pot on Ieowa; pokon jarau en kapina i.
 2 Ijrael en peren kida i, me kotin wia irail da; jeri en Jion en peren kida arail Nanmarki.
 3 Ren kapina mar a ni pwin en pokol; ren wia aip o arp.
 4 Pwe Ieowa kotin peren kida japwilim a aramaj akan; a kotin kapwate kin me luet akan linan.
 5 Lelapok kan en pereperen o kapina, o nijinij pon ki arail akan.
 6 Au arail en kapina Kot, o kodlaj kon en mi nan pa arail.
 7 Pwe ren depuk on men liki kan, o kaloke wei kan,
 8 Pwen jalie kidi arail nanmarki kan jal, o me kajampwal re 'rail ki jal mata,
 9 Pwe ren kapwaiada kalokolok, me kileledi on irail er maj o. Iduen wau en japwilim a lelapok kan. Aleluia!

150

- 1 KAPINA Kot nan japwilim a tanpaj jarau; kapina i duen a manaman akan.
- 2 Kapina i duen a wiawia kan; kapina i ni a linan lapalap!
- 3 Kapina i ki trompete; kapina i ki arp o laute!
- 4 Kapina i ki aip o pwin en pokol; kapina i ki jal en kajan o pilote.
- 5 Kapina i ki jimpel; kapina i ki jimpel kajelel!
- 6 Karoj, me kin memaur, en kapina Ieowa! Aleluia!

clxxxvi

Kadede Kap Pjam Akan
The New Testament and Psalms in the Pohnpeian
language of the Federated States of Micronesia (old
translation, using old alphabet)

Public Domain

Language: Pohnpeian

2014-11-10

PDF generated using Haiola and XeLaTeX on 11 Nov 2022 from source files
dated 30 Nov 2021

1941731f-581e-5815-a2a4-a976cf53af02